

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಕಂದಾಡೈ ಶ್ರೀಮದ್ಗೋಪಾಲಾರ್ಯಮಹಾದೇಶಿಕೈಃ ಅನುಗೃಹೀತಾ

॥ ಶ್ರೀಮತ್ ಆಚಾರ್ಯಸಪ್ತಶತೀ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀಮತ್ ಆಚಾರ್ಯಸಪ್ತಶತೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

### ಬಾಲ ಕಾಂಡಃ

ನೂತನಜಲದಶ್ಯಾಮಂ ರಾಮಂ ರಾಮಾಭಿರಾಮವಾಮಾಂಕಂ |

ವಿನತತ್ರಾಣವಿನಿದ್ರಂ ವಂದೇ ವಿಜ್ಞಾನದಾಯಿಚಿನ್ಮುದ್ರಂ || 1 ||

ಮಹಿತಂ ತಂತ್ರಚತುಷ್ಟಯಪಾರಂ ಗಮಿತ್ಯೈರನೇಕಶಿಷ್ಯಗಣೈಃ |

ಚಂಪಕವನೈಕವಸತಿಂ ಗೋಪಾಲಾರ್ಯಂ ಪಿತಾಮಹಮುಪಾಸೇ || 2 ||

ಯನ್ನಾಮಸಾಮ್ಯಮಾತ್ರಂ ನಿಗಮಾಂತಗುರೋಶ್ಚರಿತ್ರಸಂಕಥನೇ |

ಪ್ರೋತ್ಸಾಹಯತೇ ಮಾಮಪಿ ಮಿತತಮಮತಿಮಲ್ಪವಿಜ್ಞಾನಂ || 3 ||

ಶಿಷ್ಯಾನುಗ್ರಹದಕ್ಷಾನಗಾಧಬೋಧಾನ್ ಗುರೂನ್ ಮಮ ಪಿತೃವ್ಯಾನ್ |

ನವಸಾಲಪುರೀದಾನಾಧ್ಯಕ್ಷಾನ್ ಪ್ರಣಮಾಮಿ ಕೃಷ್ಣಾರ್ಯಾನ್ || 4 ||

ಆರ್ಯಗುಣಗ್ರಹಣರತಾ ದೋಷಾನ್ ಶಬ್ದಾರ್ಥಯೋಃ ಸಹಿಷ್ಯಂತೇ |

ಮಾಕ್ಷಿಕಮಪೇಕ್ಷಮಾಣಾಃ ಕಿಮು ಕ್ಷಮಂತೇ ನ ಮಕ್ಷಿಕಾದಂಶಾನ್ || 5 ||

ಕಾ ಹಾನಿರಪರಿತೋಷಾತ್ ತೇಷಾಂ ದೂಷಯತಿ ಯನ್ಮನೋಽಸೂಯಾ |

ಅಖಿಲಾಹ್ಲಾದಿನ ಇಂದೋರಂಧಾಪರಿತೋಷಣೇನ ಕೋ ದೋಷಃ || 6 ||

ಅಸ್ತಿ ಹಿ ಕಾಂಚೀನಾಮ್ನೀ ಜನತಾಕ್ಷೇಮಂಕರೀ ನಗರೀ |

ಮಾಧವಮಾರಾಧಯಿತುಂ ಯತ್ರ ವಿಧಾತಾ ತತಾನ ಹಯಮೇಧಂ || 7 ||

ಕಾಂಚೀತಿ ನಾಮ ಯಸ್ಯಾಃ ಕಮಲಾಕಾಂತೋಽತ್ರ ಕಂಜಪೀಠೇನ |  
ಅಂಚಿತ ಇತ್ಯಮುಮರ್ಥಂ ಸ್ಪಷ್ಟಂ ಶಿಷ್ಟಾನ್ ಸಮಾಚಷ್ಟೇ || 8 ||

ತ್ರಿದಶಾಲಯತಕ್ಷಣ ಕಿಲ ತುಷ್ಟೈಃ ಸ್ರಷ್ಟುರ್ಯುಕ್ತಮಾಣಸ್ಯ |  
ತ್ವಷ್ಟಾ ವಿನಿರ್ಮಿತಾ ಯಾ ಕಿಮು ವರ್ಣ್ಯಂ ರಾಮಣೀಯಕಂ ತಸ್ಯಾಃ || 9 ||

ಪುಲ್ಲಾರವಿಂದನಿರ್ಯನ್ಮಕರಂದಾಮ್ರೇಡ್ಯಮಾನಮಾಧುರ್ಯಾ |  
ಕಲ್ಮಷಮೋಷಣಧುರ್ಯಾ ಫಣಿಪತಿಸರಸೀ ವಿರಾಜತೇ ಯತ್ರ || 10 ||

ಪ್ರತಿಬಿಂಬಿತಸ್ಸರಸ್ಯಾಂ ಯಸ್ಯಾಂ ಸೂರ್ಯಸ್ತರಂಗಸಾಹಸ್ರ್ಯಾಂ |  
ಫಣಮಣಿಸಹಸ್ರಶೋಭಸ್ತನುತೇ ಸಾರ್ಥಾಮನಂತಾಖ್ಯಾಂ || 11 ||

ವೇಗವತೀರೂಪಧೃತಾ ವಾಣ್ಯಾ ವಿಜಿಘಾಂಸಿತಂ ವ್ರತಂ ಹಿ ವಿಧೇಃ |  
ಸತ್ಯಮಭೂತ್ ಕ್ಷೇತ್ರೇಽಸ್ಮಿನ್ ಸತ್ಯವ್ರತನಾಮತಾಸ್ಯ ಸಾರ್ಥೈವ || 12 ||

ಸಫಲೀಕರಣಚ್ಛಲತೋ ವಿಧಿನಾ ವಿಧಿವತ್ಕೃತಸ್ಯ ಯಾಗಸ್ಯ |  
ಕರಿಗಿರಿಶಿರೋವಿಹಾರೀ ಯತ್ರ ಮುರಾರಿಶ್ರೀತೇಷ್ಟದೋ ಜಯತಿ || 13 ||

ಅಪದಿಶ್ಯ ಕಿಂಚಿದಿತ್ಥಂ ಯದ್ದಿಶತೀಷ್ಟಾನಿ ಶಿಷ್ಟವರ್ಗೇಭ್ಯಃ |  
ದ್ವಿರದಾದ್ರಿನಾಯಕೋಽಸೌ ಪ್ರಥತೇ ತಸ್ಮಾದ್ಧಿ ವರದರಾಜ ಇತಿ || 14 ||

ತಸ್ಯಾಂ ಪುರ್ಯಾಮಾಸೀದ್ಯಜ್ವಾ ನಾಮ್ನಾ ಹಿ ಪುಂಡರೀಕಾಕ್ಷಃ |  
ವಿಶ್ವಾಮಿತ್ರಮಹಾಮುನಿಸಂತತಿಕಲಶಾರ್ಣವಸ್ಯ ಪೂರ್ಣೇಂದುಃ || 15 ||

ವಾಣೀವಿಲಾಸಪಾತ್ರಂ ಕಾಂಚ್ಯಾಂ ಕೃತಯಜ್ಞತೋಷಿತರಮೇಶಂ |  
ಚತುರಾನನಂ ಚ ಸಂತೋ ಮುದಿತಾ ಯಮುದಾಹರಂತಿ ಧಾತಾರಂ || 16 ||

ಧೀರಾತ್ತಸ್ಮಾತ್ಸೂರೇಃ ಸುಗುಣೋಽನಂತಾಭಿಧಸ್ತನಯಃ |  
ಸಹೃದಯಹೃದಯಾನಂದೀ ಮಲಯಾದಿವ ಚಂದನೋ ಜಜ್ಞೇ || 17 ||

ಅತ್ರಿಮುನಿಗೋತ್ರವಾರಿಜಮಿತ್ರಶ್ರೀರಂಗರಾಜವಿಬುಧಮಣೇಃ |  
ತನಯಾಮುಪಾಯತಾಽಸೌ ತೋತಾರಂಬಾಭಿಧಾಮನಘಾಂ || 18 ||

ನಾಮಾಕರ್ಣನಮಾತ್ರಭ್ರಂಶಿತದುವಾರ್ಧಿಗವರ್ವಸರ್ವಸ್ವಃ |  
ಸ ಹಿ ವಾದಿಹಂಸಜಲದಾಚಾರ್ಯೋ ಯಸ್ಯಾಃ ಸಹೋದರೋ ಧೀರಃ || 19 ||

ಕಮಲಾಕಾಂತಮನಂತಃ ಕಲಯನ್ನಾನಂದತುಂದಿಲಸ್ವಾಂತಃ |  
ಕಾಂಚ್ಯಾಂ ಸಾಕಂ ದಾರೈರತಿವಾಹಯತಿ ಸ್ಮ ಕತಿಚನಾಹಾನಿ || 20 ||

ಅತ್ರಾಂತರೇಚಿಚಿಂತತ್ ಪನ್ನಗನಗನಾಯಕೋ ಧರಣೌ |  
ಉದ್ಭೋಷಯಿತುಂ ತತ್ತ್ವಂ ಘಂಟಾ ಮೇ ಪ್ರೇಷಣೀಯೇತಿ || 21 ||

ಕಲಿಮಲಕಲ್ಮಷಧಿಷಣೈಃ ಪ್ರಕಟಪ್ರಚ್ಯನ್ನನಾಸ್ತಿಕಕದಂಬೈಃ |  
ನಿಗಮಾಂತಸಿದ್ಧಮರ್ಥಂ ದೂಷಿತಮಾಲಕ್ಷ್ಯ ಯೇನ ಪುರಾ || 22 ||

ಅಚಲಮಿವ ನಿಶ್ಚಲತ್ವಂ ಪ್ರಾಪಯಿತುಂ ತಂ ರಹಸ್ಯಾರ್ಥಂ |  
ಫಣಿಪತಿಶೈಲೋ ಯತಿಪತ್ಯಾಕಾರೇಣಾವನಾವವಾತಾರಿ || 23 ||

ಕಮಲೋಪಲಾಳ್ಯಚರಣೋ ವಿಹರಣಪದವೀಷು ವೇದಶಿಖರೇಷು |  
ಕಂಟಕಸಂಕುಲಭಾವಂ ಪ್ರಸೃತಂ ಸಹತಾಂ ಕಥಂಕಾರಂ || 24 ||

ಕ್ಷುದ್ರೋಽಪಿ ಹಂತ ಯತತೇ ವಿಹರಣಭೂಮಿಂ ವಿಕಂಟಕೀಕರ್ತುಂ |  
ನಾದ್ಭುತಮೇತತ್ಸದ್ಭಿರ್ಲಕ್ಷ್ಮೀಕಾಂತಸ್ತಥಾ ತನೋತೀತಿ || 25 ||

ಕುಮತಿಪರಿಕಲ್ಪಿತಾರ್ಥೈರ್ದೋಷೋನ್ಮೇಷೇಷು ವೇದೇಷು |  
ನಾರಾಯಣಸ್ಯ ಶಂಕೇ ಸಂಜಾತಾ ಶ್ವಾಸಕಾಸಶಂಕೇತಿ || 26 ||

ಇತ್ಥಂ ಸಂಕಲ್ಪಿತವತಿ ಭಗವತಿ ಪರಿಪಕ್ಷಭಾಗಧೇಯಚಯಃ |  
ಸ ಕದಾಚಿದನಂತಾರ್ಯೋ ರಾತ್ರೌ ಯಾಮಾವಶಿಷ್ಟಾಯಾಂ || 27 ||

ಸ್ವಪ್ನೇಽದರ್ಶತ್ಪುರುಷಂ ಕಂಚನ ಕಂದರ್ಪಕೋಟಿಸೌಂದರ್ಯಂ |  
ಕಮಲಾವನಮಾಲಾಭ್ಯಾಂ ಕೌಸ್ತುಭಮಣಿನಾ ಚ ಭಾಸುರೋರಸ್ಯಂ || 28 ||

ದಧತಂ ಕಾಂಚೀಗ್ರಥಿತಂ ಧಿಕ್ಕೃತನಿಷ್ಟಪ್ತಕಾಂಚನಂ ವಸನಂ |  
ಆಜಾನುದೀರ್ಘಬಾಹುದ್ವಯ ಪರಿರಬ್ಧಾವನೀನೀಳಂ || 29 ||

ಕುಂಡಲಮಂಡಿತಗಂಡಂ ಬಿಭ್ರತಮಧಿಮೌಳಿ ಹಾಟಕಕಿರೀಟಂ |  
ಶಂಖಸುದರ್ಶನವಿಲಸತ್ಪಾಣಿಂ ದಯಮಾನನಯನಾಂತಂ || 30 ||

ತುಂಗಂ ಸುಮೇರುಶೃಂಗಂ ಶ್ರಯತೋ ನೂತ್ನಸ್ಯ ಜಲದಸ್ಯ |  
ಆಭಾಮನುಕುರ್ವಾಣಂ ಕಿಂಚನ ಸೌವರ್ಣಪೀಠಮಧ್ಯಾಸ್ಯ || 31 ||

ದೃಷ್ಟ್ವೈವ ದೇವಮಗ್ರೇನಂತಸುಧೀರ್ವಿಸ್ಮಿತಾಂತರಂಗೋಽಯಂ |  
ನಿದ್ರಾರಂಭಧ್ಯಾತಾಕಾರಾನುಕೃತೇರ್ಹರಿಮವೇದೀತ್ || 32 ||

ಕೌತುಕಪರವಶಹೃದಯಃ ಸಂಮೋದಾಶ್ರೂಣಿ ವರ್ಷುಕೋಽತಿತಮಾಂ |  
ಪಾದ್ಯಾಘ್ನೇ ಅಪ್ಯದದಾತ್ ಪುಷ್ಪಾಂಜಲಿಭಿಶ್ಚ ಪೂಜಯಾಮಾಸ || 33 ||

ಭಕ್ತ್ಯಾ ಗದ್ಗದಕಂಠಃ ಕಿಂ ವಾ ಕರ್ತವ್ಯಮಿತ್ಯಜಾನಾನಃ |  
ಅವಮಂ ಮಾಮವ ಭಗವನ್ನಿತಿ ಶಶ್ವತ್ಪ್ರಣ್ಯಪತದುರುಕಂಪಃ || 34 ||

ಮಾ ಭೈಷೀರಿತಿ ಬಾಹುಭಿರುತ್ಥಾಪ್ಯೈನಂ ಗಜೇಂದ್ರಸಂತ್ರಾತಾ |  
ಆಚಷ್ಟ ಸ್ಪಷ್ಟಮಮುಂ ಘನಗಂಭೀರಸ್ವರೋ ಗಿರಂ ಮಧುರಾಂ || 35 ||

ವತ್ಸ! ವೃಷಾದ್ರಿಶಿರಸ್ತಃ ಪ್ರಾಪ್ತಂ ಮಾಂ ಶ್ರೀನಿವಾಸಮವಗಚ್ಛ |  
ಶುಭತಮಗುಣಗಣಭರಿತಂ ತನಯಂ ವಿನಯೋಜ್ಜ್ವಲಂ ಪ್ರಯಚ್ಛಾಮಿ || 36 ||

ಭಾದ್ರೇ ಮಾಸೇ ವೃಷಗಿರಿಮಾಗಚ್ಛಾಸ್ಥಾಕಮುತ್ಸವೋ ಭವಿತಾ |  
ನಿಷ್ಕಾರಣಕರುಣೋಽಸಾವನುಶಿಷ್ಯೇತ್ಥಂ ತಿರೋದಧೇ ಸದ್ಯಃ || 37 ||

ಬಾಲಾರ್ಕಕೋಟಿಲಳಿತಂ ಕಮಲಾಕಮನಂ ವಿಚಿನ್ವಾನಃ |  
ವಿಲುಠನ್ ಶಯನೇಽಬುದ್ಧತ ನಿರಚೈಷೀತ್ಸವ್ನ ಏವ ದೃಷ್ಟ ಇತಿ || 38 ||

ರೋಮಾಂಚಿತಮೂರ್ತಿರಭೂತ್ ಕರುಣಾಮನಣೀಯಸೀಂ ವಿಚಿಂತ್ಯ ವಿಭೋಃ |  
ಹೃಷ್ಟಮನಾಶ್ಚಯನೀಯಾತ್ ಸ್ವಿದ್ಯದ್ಗಾತ್ರೋ ಗುರುರುದಸ್ಥಾತ್ || 39 ||

ಸಾನಂದಂ ಪ್ರೇಯಸ್ಯೈ ವಿನಿವೇದ್ಯಾಮುಂ ಪ್ರಿಯಮುದಂತಂ |  
ಪ್ರತ್ಯೈಕ್ಷಿಷ್ಟ ಸ ಕಾಲಂ ತಂ ಕಿಲ ಹಿತಯಾ ತಯಾ ಸಾಕಂ || 40 ||

ಅಥ ಶೇಷಶೈಲನೇತುಃ ಶಿಷ್ಟಜನಾನಂದಕಂದಳೀಕಂದಃ |  
ಜಗದುಜ್ಜೀವನಹೇತುರ್ಭಾದ್ರೇ ಮಾಸ್ಯುತ್ಸವ ಉಪಾಗಾತ್ || 41 ||

ಹರಿವಚನಾಮೃತತೃಪ್ತೋ ಗುರುರೇಷ ಗಿರಿಂ ಸದಾರ ಆರುಕ್ಷತ್ |  
ಶ್ರೀವಾಸಾಲಯಕೇತನ ಶಿಖರಂ ಸೋಽಪ್ಯುತ್ಸವಾಯ ಪಕ್ಷೀಂದ್ರಃ || 42 ||

ಮಂದೇತರಮೋದೋದಯಖಂಡಿತಮಾರ್ಗಶ್ರಮೋ ಮುಕುಂದಸ್ಯ |  
ಪಾದಾರವಿಂದಮನಮತ್ ಧ್ವಸ್ತತಮಸ್ಸಂತತಿಂ ತಮಸ್ತಾವೀತ್ || 43 ||

ಜಗತಿ ಜನಂ ಜನಮಸ್ಮಿನ್ ಮಾರಂ ಮಾರಂ ಚ ಖಿದ್ಯಮಾನಾನಾಂ |  
ಭಗವನ್ನಭಯಾಯ ಭವಾನ್ ಜಾಗತ್ಯೇಕಾ ಗತಿರ್ಭವಿನಾಂ || 44 ||

ಸ್ವೀಕೃತ್ಯಾಂಜಲಿಮೂಲ್ಯಂ ಪಣಸೇ ಸ್ವಪದಂ ದದತ್ಪಣಾಯದ್ಭಿಃ |  
ಆಯವ್ಯಯಚಿಂತಾ ತೇ ಕಾ ವಾ ಲಕ್ಷ್ಮೀಶ ನಿತ್ಯತೃಪ್ತಸ್ಯ || 45 ||

ತತ್ತಾದೃಶಪಾರಮ್ಯೋ ಮತ್ಸ್ಯಾಕೃತ್ಯಾ ಸ್ಫುಟಂ ವ್ಯವಾರೀಸ್ತ್ವಂ |  
ಸದ್ವಿದ್ಯಾಯೈ ಸೂನೋಃ ಕಥಮಪಿ ಚತುರಾನನಸ್ಯ ಯತ್ಯಮಿತಿ || 46 ||

ಕಮಠಾಕೃತಿನಾ ಕೃಪಯಾ ಮಜ್ಜನಸಮಕಾಲಮುದ್ಧತೇಽಪಿ ಗಿರೌ |  
ಆವರ್ತಗರ್ತಪೂರಕಡಿಂಡೀರ ಇತಿ ಕ್ಷಣಂ ಸುರೈರ್ಮುಮುಹೇ || 47 ||

ಶ್ವೇತವರಾಹಾಕಾರೋ ದೇವೈರ್ಧೃಷ್ಟಸ್ತ್ವಮುದ್ಧರನ್ ಧರಣೀಂ |  
ಅಖಿಲಾಹ್ಲಾದೀ ಕಶ್ಚನ ಸಂತತಪೂರ್ಣೋ ಮೃಗಾಂಕ ಏಷ ಇತಿ || 48 ||

ದಂಷ್ಟ್ರಾಭಾ ವನಮಾಲಾ ರಿಪುರಕ್ತರುರೀ ಚ ಸಂಗತಾ ಅದಧುಃ |  
ನೃಹರೇಸ್ತೇ ಕಿಲ ವಕ್ಷಸಿ ಗಂಗಾಯಮುನಾಸರಸ್ವತೀಶೋಭಾಂ || 49 ||

ವಾಮನರೂಪೇಣ ಸುರಾನ್ ಭವತಾ ಗೋಪಾಯತಾ ವಿವೃತಂ |  
ಕಥಮಪ್ಯಪರೋಪಕೃತೌ ಯತಮಾನೋ ದ್ರಾಗಿಯಾತ್ಪ್ರವೃದ್ಧಿಮಿತಿ || 50 ||

ಅತಿಗಂಭೀರಂ ತ್ವಾಂ ಕಿಲ ದೃಷ್ಟ್ವಾ ಕಟಿಲಗ್ನಮೌಂಜೀಕಂ |  
ಅಪಸ್ರೇ ವಾರಿಧಿನಾ ಮಂದರಧರಶಂಕಯಾ ನಿಯತಂ || 51 ||

ಶಬರೀದತ್ತಃ ಕಂದಃ ಸಾದರಮಾದಾಯ ಯೇನ ಪರಿಭುಕ್ತಃ |  
ಭಕ್ತಿಕ್ರೇಯಂ ತಾದೃಕ್ಸೌಲಭ್ಯಂ ವ್ಯಾಚಕಾರ ತಂ ವಂದೇ || 52 ||

ವಾಮಾಂಕಮಧಿವಸಂತ್ಯಾ ಲಾವಣ್ಯರುರೀ ವಿದೇಹತನಯಾಯಾಃ |  
ಯಸ್ಮಿನ್ ಮಹೇಂದ್ರನೀಲಾಚಲನಿಲಯಾ ಚಂದ್ರಿಕೇವ ಬಾಭಾತಿ || 53 ||

ಸಿಂಹಾಸನಾಂತಿಕಸ್ಥೋ ದಕ್ಷಿಣಚರಣಂ ಪ್ರವಾಳಮೃದು ಯಸ್ಯ |  
ಜೀವಿತಫಲಮಿತಿ ವಹತೇ ಹನುಮಾನ್ ಸತ್ಫಲಜಿಘೃಕ್ಷುರಾಬಾಲ್ಯಾತ್ || 54 ||

ಉದ್ಧೃತಕುರುಪುರಧರಣೀಃ ಖರ್ವೀಕೃತರೇವತೀರಮಣೀಃ |  
ಹಾಲಧರೀರ್ಲೀಲಾಸ್ತೇ ಯಮುನಾಸಂಭೇದನೀಃ ಸ್ಮರಾಮ್ಯತುಲಾಃ || 55 ||

ಪರಮದಯಯಾವತೀರ್ಣಂ ಪರಮಪದಾತ್ವಾಂ ಪರೋರಜಸಃ |  
ಗೋಕುಲಧೂಳೀಪಿಂಜರಮೀಡೇ ಗೋಪಾಲಬಾಲಕಾಕಾರಂ || 56 ||

ವಿದ್ರಾವಯಿತುಂ ಕಲ್ಮಷಬಹುಳಂ ಕಲಿಪೂರುಷಂ ಪರುಷಂ |  
ಸರಯಂ ಹಯಮಾರೂಢೋ ಧರಣಾವಾವಿರ್ಭವಿಷ್ಯಸಿ ದಯಾಳೋ ! || 57 ||

ಇತ್ಥಂ ಸ್ತುತ್ವಾಽಷ್ಟಾದಶವಾದ್ಯೈಃ ದಿಬ್ಬಾಗಸೌಖಶಾಯನಿಕಂ |  
ಉತ್ಸವಮನುಭೂಯ ವಿಭೋಃ ಶ್ರುತಿಯುಗಳೇಗೀಯಮಾನವಿಭವಸ್ಯ || 58 ||

ಉಪಕಾರ್ಯಾಂ ಗುರುರಗಮತ್ ಚರಮಾಚಲಶೃಂಗಮಂಶುಮಾಲೀ ಚ |  
ಸಂಧ್ಯಾಮುಪಾಸ್ಯ ಭುಕ್ತ್ವಾ ಗುರುರಸ್ವಾಪ್ನೀದ್ಧರಿಂ ಹೃದಿ ಧ್ಯಾಯನ್ || 59 ||

ತಸ್ಯಾಮೇವ ನಿಶಾಯಾಂ ತಸ್ಮೈ ಪೂರ್ವಂ ಪ್ರತಿಶ್ರುತಾಂ ವಾಣೀಂ |  
ಸಫಲೀಕರ್ತುಂ ಭಗವಾನ್ ಸ ಜಜಾಗಾರಾಥ ಸತ್ಯಸಂಕಲ್ಪಃ || 60 ||

ಧವಳೋರ್ಧ್ವಪುಂಡ್ರಲಳಿತದ್ವಿಜರೂಪಧರೋ ವಿಚಿತ್ರಮಾಯಾವೀ |  
ಸುರವೈರಿಗರ್ವಹಂತ್ರೀಂ ಘಂಟಾಂ ಪರಿಗೃಹ್ಯ ಮಂದಿರಾನ್ನಿರಗಾತ್ || 61 ||

ಉಚ್ಚೈರಾಹ್ವಯದನಘೋ ಗತ್ವಾನಂತಾರ್ಯಮಂದಿರಾಳಿಂದಂ |  
ಅದ್ರಾಕ್ಷೀದ್ವಿಪ್ರೇಂದ್ರಂ ಗುರುರುದ್ಬುಧಃ ಕವಾಟಮುದ್ಘಾಟ್ಯ || 62 ||

ಭಗವನ್ ಕೋ ನು ಭವಾನಿತಿ ಪೃಚ್ಛನ್ನತಿಮಾತ್ರವಿಸ್ಮಿತೋಽನಂಸೀತ್ |  
ತದ್ಭಕ್ತಾಕೃಷ್ಣಮನಾ ದ್ವಿಜರೂಪೀ ಪ್ರತ್ಯಭಾಣೀತ್ತಂ || 63 ||

ಅತ್ರತ್ಯೋ ವಿಪ್ರೋಽಹಂ ಹರಿದತ್ತಾಭ್ಯಾಹೃತಾ ಚ ಘಂಟೇಯಂ |  
ಸ್ವೀಕುರ್ವೇನಾಂ ನಿಗಿರತು ತವ ಪತ್ನೀ ಸೋಷ್ಯತೇ ಚ ಸುತಮನಘಂ || 64 ||

ಇತ್ಯಾದಿಶ್ಯ ಪ್ರಾದಾತ್ ಘಂಟಾಂ ಗುರುರಪ್ಯಗೃಹ್ಣಾತ್ತಾಂ |  
ಲಘುಭೂತಾಂ ತಾಮಗಿಳನ್ಮುದಿತಾ ದಯಿತಾಪ್ಯಮುಷ್ಯ ಸಂಗೃಹ್ಯ || 65 ||

ನ್ಯವೃತತ್ಕೈತವವಿಪ್ರಃ ಕಾರ್ಯಂ ಚಿರಕಾಲಕಾಂಕ್ಷಿತಂ ಕೃತ್ವಾ |  
ಇತ್ಥಂ ಹ್ಯನಂತಸೂರೇಃ ಸ್ವಪ್ನೋಽಭೂದದ್ಭುತೋ ರಜನೌ || 66 ||

ಝಟಿತಿ ಪ್ರಬುದ್ಧ್ಯ ಚಿತ್ರಂ ಸ್ವಪ್ನಚರಿತ್ರಂ ಬ್ರುವಾಣೇಽಸ್ಮಿನ್ |  
ರಜನೀ ತು ಸಾ ವ್ಯರಂಸೀತ್ ಉದಗಾನ್ಮಾರ್ತಂಽಡಮಂಽಡಲಮಖಂಡಂ || 67 ||

ಪ್ರಾಭಾತಿಕಾರ್ಚನಾರ್ಥಂ ದೇವಗೃಹಾನರ್ಚಕಾ ವಿವಿಶುಃ |  
ನೈಕ್ಷಿಷತ ತತ್ರ ಘಂಟಾಮನ್ವಿಷ್ಯಂತೋ ವ್ಯಚಾರಿಷುಃ ಪರಿತಃ || 68 ||

ಕ್ವಾಪ್ಯೇನಾಂ ನಾವಿಂದನ್ ಸಮಶೇರತ ತೇ ಪರಸ್ಪರಮುದೀಕ್ಷ್ಯ |  
ಕಾಲ್ಯಾಹರ್ಣಾವಿಳಂಬಾಸಹನಾ ಅಧಿಕಾರಿಣೋಽಪ್ಯುಪಾಗಚ್ಛನ್ || 69 ||

ಘಣಘಣರಣಿತಜ್ಞಾಪಿತದನುಜದ್ವೇಷಣನಿಷೇವಣಾವಸರಾ |  
ಕ್ಷಣವಿಶ್ಲಿಷ್ಟಾ ಘಂಟಾ ನ ಜ್ಞಾಯೇತಾಂಜನಾಚಲೇ ಕೇನ || 70 ||

ಹರಿಭವನೇ ಮಿಳಿತೇಷ್ಟಥ ವಿಸ್ಮಯಶೋಕಾಕುಲೇಷು ಲೋಕೇಷು |  
ವೇಂಕಟನಾಯಕಕೋಶಾಗಾರಾಧ್ಯಕ್ಷೋ ಯತಿರವಾದೀತ್ || 71 ||

ಅಲಮಲಮಾವೇಗೇನಾನಂತಗಿರೀಂದ್ರಸ್ಯ ನಾಯಕೇನಾಽಹಂ |  
ಕರುಣಾಗುರುಣಾ ಪ್ರಭುಣಾ ಸ್ವಪ್ನೇ ಹರಿಣಾ ನಿಶೀತ್ಲಮನುಶಿಷ್ಟಃ || 72 ||

ಘಂಟೋದೇಷ್ಯತಿ ಭೂಮೌ ಶ್ರೀಮನ್ನಿಗಮಾಂತದೇಶಿಕಾಕಾರಾ |  
ಸಾಽನಂತಸೂರಿಗೃಹಿಣೀಗರ್ಭಪುಟೀಂ ನಿಶಿ ಮಯೈವ ನೀತೇತಿ || 73 ||

ಶಂಕಿಷತ ಮಾ ಭವಂತೋ ವೇಂಕಟನೇತಾ ಹಿ ಚಿತ್ರಸಂಕಲ್ಪಃ |  
ಕಾಂಚ್ಯಾ ಏತ್ಯಾತ್ರಾಸ್ತೇನಂತಾಯೋಽಪ್ಯುತ್ಸವಾಲುಲೋಕಿಷಯಾ || 74 ||

ಇತ್ಯುಕ್ತೇ ಯತಿನಾ ತೇ ಚಿಂತಾಪೇತಾ ಹರೇಃ ಪರೀವಾರಾಃ |  
ಈಚಿಕ್ಷಿಷವೋನಂತಾಚಾರ್ಯಂ ಪ್ರಾಪುಸ್ತದೀಯಮಾವಾಸಂ || 75 ||

ಔಷಸಿಕಂ ಕರ್ಮ ಗುರುನಿಖಿಲಂ ನಿರ್ಮಾಯ ತಾಂ ಕೃಪಾಮೇವ |  
ಸಂತತಮಂತರ್ಧ್ಯಾಯನ್ನಾನಂದಾಶ್ರೂಣ್ಯವರ್ತಯನ್ನಿತರಾಂ || 76 ||

ಪ್ರಾಂಜಲಯಸ್ಸರ್ವಜನಾಃ ಮಿಳಿತಾ ಗುರುಣಾ ನಿಶಮ್ಯ ವೃತ್ತಾಂತಂ |  
ಅಶ್ಲಾಘಿಷತ ಗುರೋಸ್ತಾಂ ಭಕ್ತಿ ಕೇಚಿತ್ಪರೇ ಹರಿಕೃಪಾಂ ತಾಂ || 77 ||

ಅಧಿಕಾರಿಣೋಽಥ ಮುದಿತಾ ವಿಸ್ಮಿತಚಿತ್ತಾ ಅಯಾಸಿಷುಃ ಸ್ವಗೃಹಾನ್ |  
ಉತ್ಸವಮನುಭೂಯ ಗುರುರ್ದಯಿತಾಸಹಿತಃ ಪುರೀಂ ಕಾಂಚೀಂ || 78 ||

ಉಪನಿಷದಾಮುಲ್ಲಾಸಂ ಸತ್ಪಥಮಣಿದೀಪಮಾಶ್ರಯಂ ಸುಧಿಯಾಂ |  
ಗುರುಗೃಹಿಣೀ ಗರ್ಭಮಧಾತ್ ಕೌತಸ್ಕುತದಾವಪಾವಕಂ ಕಮಪಿ || 79 ||

ದಧತೀ ಕುಕ್ಷೌ ಜಗತೀಭೂಷಣಮತುಲಂ ಗುಣೋಜ್ಜ್ವಲಂ ಸುದತೀ |  
ಅತ್ಯಜದಿತರಾಭರಣಾನ್ಯಾಹಾರೇಽಪಿ ಕ್ರಮೇಣ ಮಂದರುಚಿಃ || 80 ||

ಅಭ್ಯಸ್ಯನ್ನಿವ ನೇತುಂ ವೈಶದ್ಯಂ ತಾಮಕೃತ್ರಿಮಾಂ ವಾಣೀಂ |  
ಪ್ರಥಮಂ ಜನನೀವದನಂ ಗರ್ಭೋಽನ್ಯೇಷೀದತೀವ ವೈಶದ್ಯಂ || 81 ||

ಆಚಮ್ಯ ತಮೋ ಲೋಕಂ ಸತ್ಪೋದ್ರಿಕ್ತಂ ಚಿಕೀರ್ಷುರೇಷ ಶಿಶುಃ |  
ಚೂಷಣಸೌಕರ್ಯಾರ್ಥಂ ನೈಲ್ಯಚ್ಛಲತಃ ಕುಚಾಗ್ರಮನಯತ್ತತ್ || 82 ||

ವಕ್ಷ್ಯನ್ ಹರಿಪಾರಮ್ಯಂ ಸೇಹೇ ನಾಯಂ ವಲಿತ್ರಿತಯಂ |  
ತೀರ್ಯಕುಂಢ್ರಾಕಾರಂ ಸ್ವಾವಾಸಸ್ಯೋದರಸ್ಯ ಮುಖಭಾಗೇ || 83 ||

ಅಂತರ್ವತ್ತೀ ಯೇತೇ ಭಕ್ಷಯಿತುಂ ಶುದ್ಧಮೃತ್ತಿಕಾಖಂಡಂ |  
ಉದರೇ ಸದ್ಗುರುರವಲತ ಪುಂಢ್ರಪ್ರಾಪ್ಯುತ್ಥಯೇವ ಮುದಾ || 84 ||

ಸೀಮಂತೋನ್ನಯನಾದೀನ್ಯತನೀದ್ಗುರುರೇಷ ದಯಿತಾಯಾಃ |

ಚತ್ವಾರಿಂಶತ್ಸಂಸ್ಕೃತಿವಿಧಿಸಂವೇದೀ ಯಥಾಕಾಲಂ || 85 ||

ಗುರುಭಾವಿನಂ ವಹಂತೀ ಗರ್ಭಂ ಪ್ರೇಯಸ್ಯನಂತಗುರೋಃ |

ನಿಷ್ಕುಟಮಲ್ಲೀವಲ್ಲಾಃ ಕುಸುಮಾವಚಯೇಽಪ್ಯಶ್ಕುವತ್ಯಾಸೀತ್ || 86 ||

ಫಲಭರವಿನಮಚ್ಛಾಲಿಂ ವಸುಧಾಂ ಕ್ಷೇತ್ರೀವ ಭೂರಿಕೃಷಿತಾಂತಃ |

ಪ್ರಸವೋನ್ಮುಖೀಂ ಪ್ರಿಯಾಂ ಸ್ವಾಂ ಪಶ್ಯನ್ ಸ ಗುರುರ್ಭೃಶಮನಂದೀತ್ || 87 ||

ಸಪ್ತತ್ಯಧಿಕತ್ರಿಶತೀಸಹಿತೇಷು ಕಲೇಶ್ಚತುಸ್ಸಹಸ್ರೇಷು |

ವರ್ಷೇಷು ಪ್ರತಿಯಾತೇಷ್ಟಂತೈ ತತ್ರೈವ ವಿಭವಾಖ್ಯೇ || 88 ||

ಮಾಸಿ ನಭಸ್ಯೇ ಮಹಿತೇ ಶ್ರವಣೇ ತಾರೇ ಶ್ರಿಯಃ ಪತ್ಯುಃ |

ಘಂಟಾನಂತಾರ್ಯಗುರೋಃ ಪುತ್ರಾಕಾರೇಣ ಭುವ್ಯವಾತಾರೀತ್ || 89 ||

ಕೌಸ್ತುಭ ಇವ ಕಲಶಾಬ್ಧೇಃ ಹರಿಣಾ ಹೃದಯೇನ ಸರ್ವದಾ ಧಾರ್ಯಃ |

ಸರ್ವಾರ್ಥಸಿದ್ಧಿತೋಷಿತಸುಮನೋಬೃಂದಶ್ಚ ಕಲ್ಪವೃಕ್ಷ ಇವ || 90 ||

ಸಚ್ಚಾಸ್ತ್ರಾದಿವ ಬೋಧಶ್ಚಂದ್ರಾದಿವ ಸರ್ವಲೋಕಸಂತೋಷಃ |

ಸ್ವಚ್ಛಸ್ವಚ್ಛವಿರುದಗಾತ್ ಪುತ್ರೋಽನಂತಾರ್ಯಧೀಮತಃ ಕೃತಿನಃ || 91 ||

ಇಷ್ಟಾನ್ ಕತಿಪಯಶಿಷ್ಟಾನ್ ಹೃಷ್ಟಮನಾ ಮಂದಿರಂ ಸಮಾನೀಯ |

ಅಥ ಜಾತಕರ್ಮ ಚಕ್ರೇನಂತಾಚಾರ್ಯಃ ಶಿಶೋರ್ಯಥಾವಿಭವಂ || 92 ||

ಕಮಲಾವಿಲಾಸಿಹೃದಯೋಲ್ಲಾಸಕರಂ ಭೂರಿ ಕರ್ಮ ನಿರ್ಮಾತುಂ |

ಅರಣೀರ್ಮಥಿತಮಿವಾನಲಮಾತ್ಮಜಮವಲೋಕಯನ್ ಮುಮುದೇ || 93 ||

ಸುತರೂಪಧೇಯಮತುಲಂ ದೃಷ್ಟ್ವಾ ವಿದಧೇಽಸ್ಯ ನಾಮಧೇಯಮಸೌ |

ಏಕಾದಶೇಽಹ್ನಿ ತಾತೋ ವಿಷ್ಣೋರ್ನಾಮ್ನೈವ ವೇಂಕಟೇಶ ಇತಿ || 94 ||

ಕರ್ಣಾಂತಾಯತನೇತ್ರಂ ಶಶಿನಿಭವಕ್ತ್ರಂ ಸಮುನ್ನತಸ್ಕಂಧಂ |

ಬಹುಪುಣ್ಯವಿಭವಲಬ್ಧಂ ಗುರುರಪುಷತ್ತಂ ಸುತಂ ಪ್ರಯತ್ನೇನ || 95 ||

ಭೂಗೋಳಸ್ಯ ತು ನಿರ್ಣಯಮಚಿರಾಡ್ಡಿಂಭೋ ವಿಧಾಸ್ಯನ್ ಸಃ |  
ಅವನಾವವಾಙ್ಮುಖಸ್ಸನ್ ಶಿಶ್ಯೇ ಪ್ರಷ್ಟುಂ ತದೀಯಮಿವ ತತ್ತ್ವಂ || 96 ||

ಯುಕ್ತಿಭಿರೀಶ್ವರಯುಗಳಂ ಸೂಕ್ತಿಸುಧಾ ತಸ್ಯ ಸಾಧಯಿಷ್ಯಂತೀ |  
ತೇನೇ ವದನೇ ರದಯುಗಕಪಟಾತ್ ಸುಖಬೋಧಸಾಧನಾಭಿನಯಂ || 97 ||

ಚಿತ್ರಕಸುಂದರವದನಂ ಬಾಲಂ ಲಂಬಾಲಕಂ ಸಮಾಲೋಕ್ಯ |  
ಜನನೀ ಮುಮುದೇ ನಿತರಾಂ ನಂದಕುಮಾರಂ ಯಶೋದೇವ || 98 ||

ವಿಗಳಲ್ಲಾಲೀ ಬಾಲಃ ಶಿಂಜನ್ಮಂಜೀರಮಾಟ ಜಾನುಭ್ಯಾಂ |  
ಪಿತುರಗ್ರತೋ ವಿಧೇರಿವ ಹಂಸಶ್ಚಂಚೂಗೃಹೀತಬಿಸನಾಳಃ || 99 ||

ಉತ್ತಿಷ್ಠಂತಂ ದೃಷ್ಟ್ವಾ ಮಣಿಡೋಲಾಶೃಂಖಲಾಂ ಸಮಾಲಂಬ್ಯ |  
ಕೃತ್ವಾ ಪುರತಃ ಕಾಂಚಿತ್ ಯಷ್ಟಿಂ ತಮಚೀಚರನ್ಮದಾ ಜನನೀ || 100 ||

ಯತಿಪತಿಫಣಿತಲತಾಯಾ ಅಚಿರಾತ್ಸಂವರ್ಧಯಿಷ್ಯಮಾಣಾಯಾಃ |  
ವ್ಯದ್ಯುತದುಪಘ್ನ ಇವ ಸ ಕ್ರಮಿತುಂ ಬಾಲಾವಲಂಬಿತೋ ದಂಡಃ || 101 ||

ಶ್ರುತ್ವಾರ್ಭಕಸ್ಯ ಪಿತರೌ ಕಳಭಾಷಣಮಿತ್ಯಮಂಸಾತಾಂ |  
ಅಮರಾ ಅಮೃತಮಮೋಕ್ಷ್ಯನ್ ಯದಿ ತೇ ತನಯಾನಲಪ್ಸ್ಯಂತ || 102 ||

ನಯನಾನಂದನಮನಘಂ ನಂದನಮೇನಂ ತ್ರಿಹಾಯನಂ ದೃಷ್ಟ್ವಾ |  
ತಾತೋಽನಂತಸುಧೀಂದ್ರೋ ನಿರ್ವರ್ತಯತಿ ಸ್ಮ ಚೌಳವಿಧಿಂ || 103 ||

ವಿರಚಯ್ಯ ಸುಂದರಾಂಗಂ ಮೃನ್ಮಯವರದಂ ಕ್ರಮೇಣ ಬಾಲೋಽಯಂ |  
ಆರ್ಚೀದನಮದಹೃಷ್ಯತ್ ಸಾಕಂ ಸವಯೋಭಿರುತ್ಸವಂ ಕೃತ್ವಾ || 104 ||

ಅಸಹಾಯ ಏವ ಬಾಲಃ ಪ್ರಾಸ್ಥಿತ ಕರಿಶೈಲನಾಥಸೇವಾಯೈ |  
ನಿಕಟೀಽತಿಷ್ಠತ್ ಕುತುಕೀ ವಿದುಷಾಂ ಚಲಿತೇಷು ಶಾಸ್ತ್ರವಾದೇಷು || 105 ||

ಯೋಗಿಭಿರಪಿ ದುರ್ಲಭಯಾ ಸದ್ವಾಸನಯಾಽನಯಾ ವಿಲಕ್ಷಣಯಾ |  
ಭಗವತಿ ಭಕ್ತ್ಯಾ ಧ್ರುವಯಾ ಬಾಲಸ್ಯಾಸ್ಯ ಧ್ರುವಸ್ಯೇವ || 106 ||

ನಯನಾಸೇಚನಕಶ್ರೀಜುಷಾ ಚ ವಪುಷಾತ್ಯುದಾರೇಣ |  
ಶ್ರುತಿಸುಖವರ್ಷಿಣ್ಯಾಮೃತಧಿಕ್ಕಾರಿಣ್ಯಾ ಚ ವಚನಧೋರಣ್ಯಾ || 107 ||

ಧಿಷಣನ್ಯಕ್ಕಾರಿಣ್ಯಾ  
ಮತಿಭಂಗ್ಯಾ ಚಾನುಮಿಮ್ಯಿರೇ ಧೀರಾಃ |  
ಕೋಽಪಿ ಮಹಾನ್ ಸುಕೃತನಿಧೇಃ  
ಪುತ್ರೋಽನಂತಾರ್ಯಧೀಮತೋಽಯಮಿತಿ || 108 ||

ಭುವನಸ್ಯ ಭಾಗ್ಯಭೂಮ್ನಾ ಸಂಭೂತಸ್ಯಾಸ್ಯ ಭೂರಿಗುಣಭಾಜಃ |  
ಭೂಯಾಸುಭೂಯಾಂಸಿ ಶ್ರೇಯಾಂಸೀತ್ಯಾಶಿಷಾ ಚ ಯುಯುಜುಸ್ತೇ || 109 ||

ಅಥ ಪಂಚವರ್ಷದೇಶ್ಯಃ ಶಿತಬುದ್ಧಿಃ ಶಿಕ್ಷತೇ ಸ್ಮ ವರ್ಣಾನಿ |  
ಸಕೃದುಪದೇಶಶ್ರವಣಾತ್ ಜ್ಞಾತ್ವಾ ತತ್ತತ್ ಸತೀರ್ಧ್ಯಮಶಿಶಿಕ್ಷತ್ || 110 ||

ವಾತ್ಸ್ಯಸ್ಯೈಷ ಕದಾಚಿದ್ವರದಾಚಾರ್ಯಸ್ಯ ಸನ್ನಿಧಿಮಯಾಸೀತ್ |  
ನಿಗಮಶಿರಃ ಪರಿಚೇತುಂ ಮಾತುರ್ಭ್ರಾತ್ರಾ ಪ್ರತಿಷ್ಠಮಾನೇನ || 111 ||

ಯುಕ್ತಿಭಿರಲ್ಪಮನಲ್ಪಂ ಗುರುತರಮರ್ಥಂ ತಥಾ ತನೀಯಾಂಸಂ |  
ವ್ಯಾತನ್ವಾನೈಶ್ಚಿಷ್ಟೈರ್ವರದಾಚಾರ್ಯಂ ವೃತಂ ಮುದಾನಂಸೀತ್ || 112 ||

ಆಚಾರ್ಯಾನಾಶ್ರೀಪತಿ ಸಾಂಜಲಿ ಸಹಭಕ್ತಿ ಸಮ್ಯಗಾನಮ್ಯ |  
ಶಾರೀರಕಭಾಷ್ಯಾರ್ಥಾನ್ ಆರಪ್ಸತ ತೇ ವಿಚಾರಯಿತುಂ || 113 ||

ವಿಶದದ್ವಾದಶಪುಂಡ್ರೀವಸನೇನ ಚ್ಚಾತ್ರಸತ್ಕದಂಬೇನ |  
ವಲಯಿತ ಆಚಾರ್ಯೋಽಸೌ ಪರಿವೇಷೀ ಚಂದ್ರಮಾ ಇವ ರರಾಜೇ || 114 ||

ಮೃಡಚೂಡಾತಟನಾನಟದಮರಧುನೀಭಂಗಗರ್ವಭಂಗಕೃತಾ |  
ಬಾಲೋ ವಿಸಿಷ್ಟಿಯೇಽಸೌ ವರದಾಚಾರ್ಯಸ್ಯ ವಾಗ್ವಿಲಾಸೇನ || 115 ||

ಅಧ್ಯಾಪಯನ್ ಸ ಇತ್ಥಂ ಸಮಧಿಕ್ಷತ ಕುತ್ರಚಿದ್ವಿಷಯೇ |  
ತದ್ವಾಕ್ ಕ್ಷಣಮಸ್ತಭ್ನಾತ್ ಗಂಗಾಲಹರೀವ ಜಹ್ನುಸತ್ರಾಂತೇ || 116 ||

ಅದಸೀಯೇಷು ಸುಮೇಧಸ್ವಪಿ ಸಚ್ಛಾತ್ರೇಷು ಸಂದಿಹಾನೇಷು |  
ಬಾಲೋಽಪಿ ವೇಂಕಟೇಶೋ ಭಾವಾಖ್ಯಾನೇನ ಸಂಶಯಮಹಾರ್ಷೀತ್ || 117 ||

ಆಚಾರ್ಯೋಽಚಿತ್ರೀಯತ ಸಹಶಿಷ್ಯೋಽಮುಷ್ಯ ಶೇಮುಷ್ಯಾ |  
ಅಘ್ರಾಸೀನ್ಮೂರ್ಧಾನಂ ಸಾದರಮೇನಂ ಸ್ವಮಂಕಮಾರೋಪ್ಯ || 118 ||

ಇದಮೀಯಂ ಕಿಲ ಮಾತುಲಮಾಹೂಯಾಸಾವಧಾಽದಿಕ್ಷತ್ |  
ವತ್ಸ್ಯತ್ಯಮುಮಾಶ್ರಿತ್ಯ ಶ್ರೀಮದ್ರಾಮಾನುಜಾರ್ಯಸಿದ್ಧಾಂತಃ || 119 ||

ನಿಸ್ಸಾಮಾನ್ಯವಿಕಾಸಿನ್ಯದಸೀಯಾ ಶೇಮುಷೀ ಕೃಷೀಷ್ಟ ಸತಾಂ |  
ಇಷ್ಟತಮಂ ನಿಗಮಾಗಮಸಾರೋದ್ಧಾರಂ ಪ್ರಹೃಷ್ಯತಿ ಮನೋ ಮೇ || 120 ||

ತ್ವದ್ಭಾಗಿನೇಯಮೇನಂ ಶಾಸ್ತ್ರವಿಚಾರಾಂಸ್ತು ಭೂರಿ ಬೋಧಯಿತುಂ |  
ದುಷ್ಟರಿಹರಯಾ ಜರಯಾ ವ್ಯಾಪ್ತತ್ವಾನ್ನಾಹಮೀಶಿಷ್ಯೇ || 121 ||

ಅವತಂಸಾಭಾಮದದಾತ್ ಕರ್ಣೋಪಾಂತಂ ಜರಾ ಪಲಿತಯಂತೀ |  
ಅಳಕಾಂಸ್ತತಃ ಕತಿಪಯಾನ್ ಮಲ್ಲೀಮಾಲಾತುಲಾಮನಯತ್ || 122 ||

ಇತ್ಲಮುಪಚ್ಛಂದ್ಯ ಜರಾ ಸರ್ವಾಂಗೀಣಾಽಧುನಾ ಜಾತಾ |  
ಗಳಿತಂ ತಾದೃಗ್ಧೈರ್ಯಂ ಮತ್ಯಾಂ ಚ ಮೂರ್ತ್ಯಾಂ ವಿಘಟಿತಾ ಪಟುತಾ || 123 ||

ಯತ್ನಾತ್ ಸ್ಮೃತಿಮಾನೀತೋಽಪ್ಯಥೋ ಭೂಯಸ್ತಥಾ ಪರಿಚಿತೋಽಪಿ |  
ನ ಸ್ಫುರತಿ ವಿವಕ್ಷಾಯಾಂ ಸ್ಫುರಿತೋಽಪಿ ಕಿಲಾನ್ಯಥಾ ಭವತಿ || 124 ||

ನಿಪತಿತಪತತ್ಪತಿಷ್ಯದ್ರದನೈಃ ವಿರಳೀಕೃತಾಂತರಂ ವದನಂ |  
ಅಸ್ಫುಟವರ್ಣೈರ್ವಿಕಲಾಂ ಪೂರ್ತಾರಮಯೀಂ ಗಿರಂ ಪ್ರಕಾಶಯತಿ || 125 ||

ಯಷ್ಟಿಂ ಧೃತ್ವಾ ಚರತಾ ಯತ್ರ ತು ದೇಶೇ ನಿಧಿತ್ಸ್ಯತೇ ಪಾದಃ |  
ವೇಪಥುವಿಸಂಸ್ಥಳತ್ವಾತ್ ತತ್ರ ಮಯಾ ಶಕ್ಯತೇ ನ ನಿಕ್ಷೇಪ್ತಂ || 126 ||

ಆತಪಶುಷ್ಕಂ ಬದರೀಫಲಮಿವ ವಲಿನಂ ಶರೀರಮಾಸ್ಮಾಕಂ |  
ಕಾಂಕ್ಷತಿ ಬಹುಶುಶ್ರೂಷಾಂ ವಯಸಿ ಹ್ಯಸ್ಮಿನ್ ತೃತೀಯಸ್ಮಿನ್ || 127 ||

ವಿಶ್ಲಲಿಥ ಸಂಧಿಬಂಧಾಮಸ್ವಾಧೀನಾಖಿಲಾವಯವಾಂ |  
ಅಪಚೀಯಮಾನಕರಣಾಂ ವರ್ಷೀಯಸ್ತಾಮನೌಷಧಾಂ ಧಿಗ್ಧಿಕ್ || 128 ||

ಉಪದಿಶ ತತ್ತ್ವಂ ತತ್ತ್ವಂ ಸತ್ವೋದ್ರಿಕ್ತಾಯ ಸಾದರಮಮುಷ್ಮೈ |  
ಆಚಾರ್ಯಸ್ಯ ಕೃಪಾಯಾಮಾಯತತೇ ಶಿಷ್ಯವೈದುಷೀ ಯಸ್ಮಾತ್ || 129 ||

ಇತ್ಯುಕ್ತ್ವಾ ವರದಾರ್ಯೋ ಬಾಲಂ ನಿಖಿಲಾರ್ಥವೇದಿತಾ ಭೂಯಾತ್ |  
ಜೀವ್ಯಾತ್ ಪುರುಷಾಯುಷಮಿತ್ಯನುಗೃಹ್ಯ ಪ್ರೇಷಯಾಮಾಸ || 130 ||

ಅಥ ವರ್ಷೇ ಗರ್ಭಾಷ್ಟಮ ಉಪನೀತಂ ಭಾಗಿನೇಯಮಾತ್ರೇಯಃ |  
ಆರಬ್ಧಾಧ್ಯಾಪಯಿತುಂ ನಿಗಮಂ ರಾಮಾನುಜಾಚಾರ್ಯಃ || 131 ||

ಸಕೃದಧ್ಯಾಪಿತಮಂಶಂ ಸ ಪರೇದ್ಯವ್ಯಪ್ಯುಪಾಕ್ರಮತ |  
ಹ್ಯಃ ಕಥಿತೋಽವಗತೋಽಂಶಃ ಪರಮುಪದಿಶತೇತಿ ಬಾಲ ಆರ್ತಿಥತ || 132 ||

ಅಥ ಕಠಿನಾನ್ ಪ್ರಶ್ನಾನಪ್ಯುತ್ತರಯಂತಂ ವಚೋಽನುರೋಧೇನ |  
ಅಧ್ಯಾಪಿಪದತಿಮಾತ್ರಂ ವಿಸ್ಮಿತಚಿತ್ತಸ್ಸ ತಸ್ಯ ನೈಪುಣ್ಯಾ || 133 ||

ಅಮ್ನಾಸೀದಾಮ್ನಾಯಾನ್ ಅಂಗನ್ಯದ್ಯೈಷ್ಟ್ಯ ತರ್ಕಮಾಚಕಲತ್ |  
ನಯಜಾಲಮಾರ್ಮಿಕೋಽಸೌ ಮೀಮಾಂಸಾಂ ಪೂರ್ವಿಕಾಮಪಿಬಿತ್ || 134 ||

ತಾಪಾದ್ಯಾನ್ ಸ್ಮೃತಿಮಾತ್ರಾತ್ವಾಪಹರಾಂಶ್ಚ ಪಂಚ ಸಂಸ್ಕಾರಾನ್ |  
ಅಲಭತ ಮಾತುಲನಿಕಟಾದಕಲಯದಖಿಲಾನ್ ರಹಸ್ಯಾರ್ಥಾನ್ || 135 ||

ಸರಳಾಂ ಗಭೀರಭಾವಾಂ ಮಂಜುಳಪದಜಾತಗುಂಭಿಲಾಮಮಲಾಂ |  
ಶ್ರೀಮಚ್ಚರರಿಪುಕಲಿತಾಂ ತಾಂ ಕಿಲ ಶಾಖಾಮಧಿಜಗೇಽಸೌ || 136 ||

ವಿಹರಣಭೂಮೌ ವಿದ್ಯುಲ್ಲಸ್ತೀತೋರಸ್ಕಸ್ಯ ಕಾಲಜಲದಸ್ಯ |  
ಶ್ರುತಿಮಕುಟೀಗಿರಿಶಿಖರೇ ಪ್ರನನರ್ತ ರಸಸ್ಯ ಸಂತ್ಯಪ್ತಃ || 137 ||

ಶಯ್ಯಾರೀತಿರಸಜ್ಞಃ ಸಮ್ಯಗಲಂಕಾರವೃತ್ತಿಗುಣದೋಷಾನ್ |  
ಜಾನನ್ ಸೂಕ್ತಿಷು ಚತುರಃ ಕವಿತಾಂ ಸ್ವಯಮಾಗತಾಮುಪಾಯಂಸ್ತ || 138 ||

ಸಾಂಖ್ಯಂ ಯೋಗಂ ಭಾಸ್ಕರಯಾದವಗುರುಭಟ್ಟಬುದ್ಧಸಿದ್ಧಾಂತಂ |  
ಜೈನಂ ಶೈವಂ ಶಾಂಕರಮಖಿಲಮಜಾನೀತ ವೇದಚೂಡಾರ್ಯಃ || 139 ||

ಸ್ಮೃತ್ಯರ್ಥಾನ್ನಿರಣೈಷೀತ್ ಸೋಪಪುರಾಣಾನ್ಯವೇತ್ಪುರಾಣಾನಿ |  
ಸಾತ್ವಿಕರಾಜಸತಾಮಸಭೇದೈರ್ಭಿನ್ನಾನಿ ಸೇತಿಹಾಸಾನಿ || 140 ||

ಸೂಕ್ತಿಸುಧಾ ನಿಷ್ಪ್ರಮಯನ್ನಾಚಮ್ಯ ದ್ರವಿಡಭಾಷಾಬ್ಧಿಂ |  
ಅತ್ಯಶಯಿಷ್ಠ ಕಿಲಾಸಾವಂಬುಧಿಕುಕ್ಷಿಂಭರಿಂ ತಮೃಷಿವರ್ಯಂ || 141 ||

ಸಕಲಾಭಿಃ ಸ ಕಲಾಭಿಃ ಪರಿಪೂರ್ಣೋ ವಿಂಶತಿವಯಸ್ಕಃ |  
ಆನಂದಯದಾಚಾರ್ಯಂ ವಿದ್ಯಾನಿಲಯಂ ಸರಿತ್ಪತಿಮಿವೇಂದುಃ || 142 ||

ದೋಷೋದಯೇನ ರಹಿತೈಸ್ತೋಷಿತವಿಬುಧೈಸ್ಸದಾಪರಿಚ್ಛಿನ್ನೈಃ |  
ಅಸ್ಯ ಹಿ ಕಲಾಕಲಾಪೈಃ ಮನ್ಯೇ ಚಂದ್ರೋ ಮಲೇಮಸಹೃದಾಸೀತ್ || 143 ||

ಸ್ಥಾನೇ ವ್ಯಪದೇಶಾರ್ಹಃ ಮಹದಪಚಾರಾತ್ಕಳಂಕೀತಿ |  
ಹರಿಣಧೃತೀರ್ನ ನಿದಾನಂ ಪೂರ್ಣೋಽಸೌ ಯಾತಿ ಸಂಕ್ಷಯಂ ಯಸ್ಮಾತ್ || 144 ||

ಗುರುಕುಲನಿಲಯಸ್ಸಕಲಾಸ್ವಿತ್ಥಂ ವಿದ್ಯಾಸು ಕೌಶಲ್ಯಂ |  
ಉಪಲಭ್ಯ ಶೋಭಮಾನೋ ಗುರುಣಾ ತೇನಾನ್ವಮನ್ಯತ ಗೃಹಾಯ || 145 ||

ಶುದ್ಧಾನ್ವವಾಯಜಾತಾಂ ಸೌಶೀಲ್ಯಾದೈಶ್ಚ ಸದ್ಗುಣೈರ್ಭಾಂತೀಂ |  
ವಿದ್ಯಾಮಿವ ನಿರವದ್ಯಾಂ ಕನ್ಯಾಮುದವೋಢ ಮಂಗಾಖ್ಯಾಂ || 146 ||

ಅನಸೂಯಾಸಹಿತೋಽತ್ರಿಃ ಬ್ರಹ್ಮಸುತೋಽರುಂಧತೀಸಮೇತ ಇವ |  
ಗಾರ್ಹಸ್ಥ್ಯಮನ್ವತಿಷ್ಠತ್ ವಿಧಿವದ್ಗುರುವರ್ಯ ಏಷ ಸಹಜಾನಿಃ || 147 ||

ಶ್ರೀರಾಮಾನುಜಸೂರಿಃ ನೈಪುಣಮಾಲೋಕ್ಯ ಭಾಗಿನೇಯೀಯಂ |  
ಹೃಷ್ಟ ಉಪಾದಿಕ್ಷದಥ ಪ್ರೇಮ್ಣಾ ಗಾರುತ್ಮತಂ ಮಂತ್ರಂ || 148 ||

ಅಹೀಂದ್ರಪುರಕ್ಷೇತ್ರ ಕಾಂಡಃ

ಪ್ರೀಣಯಿತುಂ ವಿಷ್ಣುರಥಂ ವೇದಮಯಂ ತಸ್ಯ ಮಂತ್ರಮಾವರ್ತ್ಯ |  
ಶುಭಕರ್ಮಮರ್ಮವೇದೀ ವೇದಾಂತಾರ್ಯೋ ಹ್ಯಹೀಂದ್ರಪುರಮಾಪ || 149 ||

ಯನ್ನಾಮ ವೈಭವಾತ್ ಸ್ವಾತ್ ಪಕ್ಷೀಂದ್ರಂ ಸನ್ನಿಧಾಪಯಿತುಮೀಷ್ಟೇ |  
ಶ್ರೀಮಾನಾದ್ಯಃ ಪುರುಷೋ ಯತ್ರೇಂದ್ರೇ ದೇವನಾಯಕಾಭಿಧಯಾ || 150 ||

ಶ್ರೀದೇವನಾಯಕಪದಾಂಭೋರುಹ ಭಕ್ತಾಗ್ರಹಾರರಮಣೀಯಂ |  
ಯನ್ನಗರಂ ಕಿಲ ಪರಿತೋ ಗರುಡನದೀಮಂದಮಾರುತಶ್ಚರತಿ || 151 ||

ಗಜರಾಜಾಭಯದಾಯೀ ಪ್ರಶಮಧನೈಸ್ಸುಗ್ರಹೋ ಝಟಿತಿ |  
ಔಷಧಗಿರಿಮಧಿತಿಷ್ಠತಿ ಯತ್ರಾದ್ಭುತಕೇಸರೀ ಪ್ರಜ್ಞಃ || 152 ||

ಅಸ್ನಾಸೀದ್ಗರುಡನದೀಮೇತ್ಯಾಸಾವಾಹ್ನಿಕಾನಿ ನಿರಮಾಸೀತ್ |  
ಶ್ರೀದೇವನಾಯಕಸ್ಯ ಚ ಪಾದಾಂಭೋಜೇ ಅಥೋ ಅವಂದಿಷ್ಟ || 153 ||

ಔಷಧಗಿರಿಮಧಿರೂಢಃ ಪ್ರಹ್ಲಾದಾಹ್ಲಾದಕಾರಣಂ ದೇವಂ |  
ಪ್ರಾಣಂಸೀತ್ ತಂ ದೇಶಂ ದ್ವೇಧಾಪಿ ವಿವಿಕ್ತಮಜ್ಞಾಸೀತ್ || 154 ||

ತತ್ರೈವ ಪರ್ವತಾಗ್ರೇ ಪತಗೇಂದ್ರಂ ಸಂತುತೋಷಯಿಷುರೇಷಃ |  
ರಮ್ಯಂ ಸ್ಥಲಮಧಿತಷ್ಠಾವಶ್ವತ್ಥಾನೋಕಹಚ್ಛಾಯೇ || 155 ||

ಉದಕಮುಪಸ್ಪೃಶ್ಯ ಗುರುಃ ಪ್ರಾಣಾನಾಯಮ್ಯ ಪಕ್ಷಿರಾಜಮನಾಃ |  
ಮಾತುಲದತ್ತಂ ಮಂತ್ರಂ ಶನಕೈರಾವರ್ತಯಾಮಾಸ || 156 ||

ಪಕ್ಷಾನಿಲಸಂತೋಷಿತಸುಮುಖೋರಗಭೂಷಣಃ ಸುಪರ್ಣೋಽಥ |  
ಶ್ರೀರಾಮಾನುಜದರ್ಶನವೃದ್ಧೌ ಕುತುಕೀ ಪುರೋಽಸ್ಯ ಸಂನ್ಯಧಿತ || 157 ||

ಕಾರ್ತಸ್ವರಭೂಮೀಧರಮಿವ ಗಂಭೀರಾಕೃತಿಂ ಸಮುತ್ಕೀರ್ಣಂ |  
ಬಾಲಾರುಣಸಚ್ಚಾಯಂ ದಯಯಾಽಧಿಕಯಾ ಪುರಸ್ಥಲ ಉದೀತಂ || 158 ||

ಭುಜಗಸ್ಥಿತಾಸ್ಥಪುಟಿತೋತ್ಕುಟಿಲತಮಭ್ರೂಕುಟಿವಿಟಂಕಂ |  
ದೂರೇಽತ್ಯಾರ್ತಜನಾವನಪರವಶಭಗವನ್ಮನೋಽನುಕೂಲಜವಂ || 159 ||

ವಜ್ರಾಯುಧಧಾರಾಕಿಣನಿರ್ಧಾರಿತಪೌರುಷಂ ಮಹೋರಸ್ಕಂ |  
ಚಂದನಚರ್ಚಿತವಪುಷಂ ಪ್ರೇಮ್ಣಾ ರುದ್ರಾಸುಕೀರ್ತಿಭ್ಯಾಂ || 160 ||

ಧ್ವಜಕಲಶಮತ್ಸ್ಯಮುಖ್ಯೈಃ ರೇಖಾಕಾರೈಃ ಪದಾಬ್ಜಗತ್ತೈಃ |  
ಸಮ್ಮುದ್ರಿತಪ್ರಕೋಷ್ಠಂ ಭುಜಶಿರ ಆರೋಹತಾ ಮುಕುಂದೇನ || 161 ||

ಅಂಗದಕುಂಡಲಮಾಲಾಕಾಂಚೀವಲಯಾತ್ಮನಾಂ ಘಣೀಂದ್ರಾಣಾಂ |  
ಭಾಸುರಘಣಾಮಣಿಚ್ಛವಿನೀರಾಜನದರ್ಶನೀಯತಮಂ || 162 ||

ಸ್ಕಂಧಸ್ಥಿತದನುಜಟ್ಟಿಟ್ಟೀತಾಂಬರವಾಂತತಂತುಸಂದೋಹೈಃ |  
ಸಾವರ್ಣ್ಯಾದ್ಧುರ್ಲಕ್ಷ್ಮೈರ್ವ್ರಾಘಿಷ್ಠತನೂರುಹಂ ನಿಗಮರೂಪಂ || 163 ||

ತ್ರಿವೃತಾ ಗಾಯತ್ರೇಣ ಸ್ತೋಮೇನ ಚ ವಾಮದೇವ್ಯಸಾಮ್ನಾ ಚ |  
ಮಸ್ತಕಿನಂ ದೃಙ್ಮಂತಂ ತಥಾತ್ಮವಂತಂ ಶರೀರವಂತಂ ಚ || 164 ||

ಯಜ್ಞಾಯಜ್ಞಿಯಪುಚ್ಛಂ ಯಂ ವಕ್ತಿ ಬೃಹದ್ರಥಂತರಪತತ್ರಂ |  
ಧಿಷ್ಣ್ಯಶಘಂ ಯಜುರಾಖ್ಯಂ ಚ್ಛಂದೋಽಂಗಂ ಚ ಶ್ರುತಿಸ್ಸುಪರ್ಣ ಇತಿ || 165 ||

ವಿಷ್ಣುಪದಾದವತೀರ್ಣಂ ವಿಷ್ಣುಪದನ್ಯಾಸಧನ್ಯತಮಂ |  
ವಿಷ್ಣುರಥಂ ತಂ ಶ್ರೀಮಾನ್ ಕವಿತಾರ್ಕಿಕಕೇಸರೀ ಗುರುರಪಶ್ಯತ್ || 166 ||

ಪ್ರಣಿಪಾತಾನಾತೇನೇ ಪ್ರಣಿಧಾನಂ ಸದ್ಯ ಏವ ಚ ನಿವರ್ತ್ಯ |  
ವಿನತಾನಂದನ ವಿನತಾನಂದನ ಪಾಹೀತಿ ಚಾರ್ತಥತ ಭಕ್ತ್ಯಾ || 167 ||

ಪರಿಶುದ್ಧಿಂ ಪರಭಕ್ತಿಂ ಸಂವೀಕ್ಷ್ಯ ಬ್ರಹ್ಮವರ್ಚಸಂ ಚ ಗುರೋಃ |  
ಜ್ಞಾನಾನುಷ್ಠಾನೇ ಅಪಿ ಪಕ್ಷೀಂದ್ರೋ ವಿಸ್ಮಯಮಭಾಕ್ಷೀತ್ || 168 ||

ಅಧಿಕಂ ಪ್ರಸೇದಿವಾಂಸಂ ಪರಮಪಿ ಸುಲಭಂ ಪತಂಗನೇತಾರಂ |  
ದರ್ಶಂ ದರ್ಶಮವಿಂದತ್ಪರಮಾನಂದಂ ಗುರುಶ್ಚ ವಿಸ್ಮೀರಃ || 169 ||

ಶ್ರೀಮದ್ರಾಮಾನುಜಮುನಿಸಿದ್ಧಾಂತಂ ಸ್ಥಾಪಯೇತಿ ತಾಕ್ಷ್ಯೋಽಸ್ಮೈ |  
ಮಂತ್ರಂ ವಾಜಿಮುಖಸ್ಯ ಪ್ರಾದಾನ್ಮೂರ್ತಿಂ ಚ ಪರಿತೋಷಾತ್ || 170 ||

ಸದಯಂ ಕಟಾಕ್ಷಯಿತ್ವಾ ಪತಗಶ್ರೇಷ್ಠಃ ಪ್ರತಿಷ್ಠಮಾನೋಽಥ |  
ವಿನತಂ ವೇಂಕಟನಾಥಂ ಪರಿಮೃಶ್ಯಾಶ್ಲಿಷ್ಯ ಚೋಡ್ಡಿಡ್ಯೇ || 171 ||

ನಿರವದ್ಯಾಂ ಪರವಿದ್ಯಾಂ ಬಾಹ್ಯಾನುತ್ಸಾರ್ಯ ತೋಷಯಿತುಮಸ್ಯ |  
ಯುಧಿ ಸೀತಾಜಾನೇರಿವ ತದಂಗಸಂಗಾದವರ್ಧತೋತ್ಸಾಹಃ || 172 ||

ತಸ್ಮಿನ್ನೇವೋದ್ದೇಶೇ ತುರಗಗ್ರೀವಂ ಚ ತೋಷಯಿತುಮೈಚ್ಛತ್ |  
ಸೌವರ್ಣಶಕಲಲಾಂಛಿತಮಧಿಗತಕನಕಸ್ಥಲಂ ವಿಜಹ್ಯಾತ್ಕಿಂ || 173 ||

ಮಣಿಮಯಹಯಮುಖಮೂರ್ತಿಂ ಪುರತೋ ಭದ್ರಾಸನೇ ಪ್ರತಿಷ್ಠಾಪ್ಯ |  
ಉಪಚಾರೈಃ ಷೋಡಶಭಿರ್ಭಕ್ತ್ಯಾ ಸಮಪೂಪುಜದ್ ಗುರುಶ್ರೇಷ್ಠಃ || 174 ||

ಶ್ರೀಮಾನ್ ಫಲಾಭಿಲಾಷಾಕಲುಷಿತಹೃದಯೋ ಮುಖಾಂಬುಜೋಲ್ಲಾಸಂ |  
ಅಭಿಲಾಷುಕಃ ಸ ಹಿ ವಿಭೋರ್ಧಧ್ಯಾ ಹಯವಕ್ತ್ರನಾಮಕಂ ಧಾಮ || 175 ||

ಶುದ್ಧಸ್ಥಟಿಕಾಕಾರಃ ಸಕಲಕಲಾಸಾರಶೇವಧಿರನಂತಃ |  
ಅಂತರ್ಧ್ವಾಂತನಿಬರ್ಹಣಚಣಯಾ ಚಿನ್ಮುದ್ರಯಾ ಶ್ರೀತಾಹ್ಲಾದೀ || 176 ||

ತೃಷ್ಯಚ್ಚಕೋರಹರ್ಷೀ ವಿಶದಾಭಿಸ್ಸೃತ್ವರೀಭಿರಾಭಾಭಿಃ |  
ಪುರತಸ್ತಪಸ್ಯತೋಽಸ್ಯ ಪ್ರಾದುರ್ಭೂತೋ ಹರಿಸ್ತುರಗರೂಪೀ || 177 ||

ನಾಶಿತದಿತಿಸುತಮದಯಾ ಶ್ರುತಿಶತಸೌರಭ್ಯಸಂಭೃತಯಾ |  
ಪ್ರಣತಶ್ರವಣಾನಂದಂ ದುಹಾನಯಾ ಹೇಷಯೋಲ್ಲಸಿತಂ || 178 ||

ತಾಪತ್ರಯನಿರ್ಧೂನನಸಿದ್ಧೌಷಧ್ಯಾ ಕಟಾಕ್ಷಲೇಶೇನ |  
ದಳಯಂತಮಾಂತರತಮಃ ಕಂದಳಯಂತಂ ಚ ಸತ್ತ್ವಲತಾಂ || 179 ||

ಶಾರದಪಾರ್ವಣರಾಕಾನಾಯಕಧಿಕ್ಕಾರಿಕಾಂತಿಕಮನೀಯಂ |  
ವಿಜ್ಞಾನರಾಶಿಮುದಿತಂ ವೀಕ್ಷ್ಯ ವವಂದೇ ಗುರುವಿಲಕ್ಷಮನಾಃ || 180 ||

ಸ್ವಸ್ಥಿನ್ನುದಿತಪ್ರೀತಿಂ ಗದ್ಗದಸಂದುದ್ಯಮಾನನುತಿರೀತಿಂ |  
ಶ್ರುತಿಸಂಕಟಹರಫಣಿತೀಂ ವೇಂಕಟನಾಥಂ ಹಯಾಸ್ಯ ಆಶ್ವಾಸ್ಯ || 181 ||

ಅಮೃತನಿಧಾನಂ ಕಲಶಾಂಭೋನಿಧಿಡಿಂಡೀರವನ್ಮಧುರಂ |  
ಲಾಲಾರೂಪಂ ವದನಾಂಭೋರುಹಮಕರಂದಮಾದಯದ್ಗುರುಣಾ || 182 ||

ಹಯಮುಖತೇಜೋಬೃಂಹಿತವಿಚಿತ್ರಶಕ್ತೇರ್ಹಿ ಗುರುಜನಾಗ್ರಣ್ಯಃ |  
ಅಪ್ರತಿಬದ್ಧಪ್ರಸರಂ ಜ್ಞಾನಂ ಪರಿಶುದ್ಧಧರ್ಮಣೋ ವ್ಯರುಚತ್ || 183 ||

ಅಭಣೀತ್ ಸ್ವೈರಂ ಪಾಣಿನಿಸಿದ್ಧಾಂತಾನಕ್ಷಣೀಚ್ಚ ಕಾಣಾದೇ |  
ಅಗದೀದ್ಧರಿಪಾರಮ್ಯಂ ಶ್ರಿಯಶ್ಚ ವಿಭುತಾಮತಿಷ್ಠಿಪದ್ಧಿ ಗುರುಃ || 184 ||

ಸೌಪಣೀಂ ಪಂಚಾಶತಮಾಗಮಸಾರಾರ್ಥಜಾಲಜಟಿಲತಮಾಂ |  
ಅನುಭವಪರಿವಾಹಮಯೀಂ ಹಯಾನನಸ್ಯ ಸ್ತುತಿಂ ಚ ಗುರುರಕರೋತ್ || 185 ||

ಪ್ರತ್ಯಕ್ಷೀಕುರುತೇ ಸ್ಮ ಶ್ರೀಶಂ ತಸ್ಯೌಪವಾಹ್ಯಮಪಿ ಯತ್ರ |  
ತತ್ರೈವಾಹೀಂದ್ರಪುರೇ ಕಂಚಿತ್ಕಾಲಂ ಗುರುರವಾತ್ಸೀತ್ || 186 ||

ಶ್ರೀದೇವನಾಥಪಂಚಾಶತಮಾತೇನೇಽಗ್ರಣೀಃ ಕೃತಜ್ಞಾನಾಂ |  
ಸುಂದರಮಚ್ಯುತಶತಕಂ ಪ್ರಾಕೃತಭಾಷಾಮಯಂ ನಿರಮಿಮೀತ || 187 ||

ಕಂತುಕಗಾಥಾಡೋಲಾಗಾಥಾನವರತ್ನಮಾಲಿಕಾಪ್ರಭೃತೀನ್ |  
ಅಗ್ರಥ್ವಾದ್ಧಂಥಾನ್ನವ ಭಾಷಾಂ ಶ್ರಿತ್ವಾ ಹ್ಯಗಸ್ತೀಯಾಂ || 188 ||

ಸದ್ಗಣಶೋಭಾಕಾರಣಮಹರ್ನಿಶಂ ವರ್ಧಮಾನಮಕಳಂಕಂ |  
ಅವಕಾಶಾಪರ್ಯಾಪ್ತೇಃ ಬ್ರಹ್ಮಾಂಡಪುಟೀಂ ದಿದಾರಯಿಷುಂ || 189 ||

ತ್ರಯ್ಯಂತಾರ್ಯಗುರೂತ್ತಮಕೀರ್ತಿಪುಧಾಂಶುಂ ನ ಸೇಹಿರೇ ತತ್ರ |  
ಅಷ್ಟಾದಶಮತಭಂಗೀರೈಕೈಕಶೈನ ಸಂಶ್ರಿತಾ ಬಹವಃ || 190 ||

ವಿವದಂತೇ ಸ್ಮ ಗುರೂತ್ತಮಸನ್ನಿಧಿಮಭ್ಯೇತ್ಯ ಪಂಡಿತಮನ್ಯಾಃ |  
ನ ಹಿ ಶೇಕುಃ ನಿಗಮಾದಿಪ್ರಮಾಣಶತವರ್ಷಿಣಃ ಪುರಃ ಸ್ಥಾತುಂ || 191 ||

ತೃಣಯಿತುಮದ್ರಿಂ ತೃಣಮಪಿ ಶೈಲಯಿತುಂ ಯುಕ್ತಿಭಿಃ ಸಮರ್ಥೋಽಪಿ |  
ನ ಸ್ವೈರಂ ವ್ಯಾಹಾರ್ಷೀತ್ ವೇಂಕಟನಾಥಃ ಪ್ರಮಾಣಶರಣಃ ಸನ್ || 192 ||

ಆಶೀರ್ಹೀನಾಃ ಸರ್ಪಾ ಇವ ತೇ ಸರ್ವೇ ದಮಿತದರ್ಪಾಃ |  
ಆರ್ಯಪ್ರಸದನಹೇತೋರ್ನತ್ವಾ ನುತ್ವಾ ಚ ಮಂದಿರಾಣ್ಯಭಜನ್ || 193 ||

ಇತ್ಥಂ ವಿಜಯೀ ಸನ್ನಪಿ ನಾಕತ್ಥತ ಶೇಮುಷೀಂ ಸ್ವಕೀಯಾಂ ಸಃ |  
ಅಸ್ತು ತದಂತಃಕರಣಂ ಹಂತಾಹಂತಾಲವೋಽಪಿ ನಾಸ್ಪ್ರಾಕ್ಷೀತ್ || 194 ||

ದ್ರವಿಡಾಮರಸೂಕ್ತಿಮಯಂ ಪರಮತಭಂಗಪ್ರಬಂಧಮಾರಚಯತ್ |  
ಸ್ತೋಕಜ್ಞಾನಾನಪಿ ಯಃ ಪ್ರಾಜ್ಞೀಕುರುತೇಽನ್ಯದೀಯಮತಭಂಗೇ || 195 ||

ಹೃದ್ಯಂ ರಘುಪತಿಗದ್ಯಂ  
ವ್ಯಧಿತ ಚ ಗೋಪಾಲವಿಂಶತಿಂ ಸರಳಾಂ |  
ಸುಧಿಯಃ ಪುಳಕಿತವಪುಷೋ  
ಘೋಷಂ ಘೋಷಂ ಸ್ತುವಂತಿ ಯೇ ಅನಿಶಂ || 196 ||

ದುವಾರ್ದಿನಃ ಪ್ರಲೀನಾ ಅಪಿ ತಸ್ಮಾತ್ಕೌಶಿಕಾ ಇವಾರ್ಯಮ್ಣಃ |  
ಅಭಿಭವಿತುಂ ಗುರುವರ್ಯಂ ಪ್ರಾಹಿಣ್ಣನ್ ಭಿತ್ತಿಕರ್ಮಕರಮೇಕಂ || 197 ||

ಪ್ರಬಲಃ ಕಿಲ ಪಲಗಂಡಃ ಶ್ರೀಮನ್ನಿಗಮಾಂತದೇಶಿಕಮುಪೇತ್ಯ |  
ಸರ್ವೇಷ್ಟಪಿ ತತ್ರೇಷು ಸ್ವಾತಂತ್ರ್ಯಂ ತೇ ಹಿ ಘುಷ್ಯತೇ ಸರ್ವೈಃ || 198 ||

ಕೂಪತ್ರಾತ್ಯಣಿ ಕುಟ್ಟಿಮಕರ್ಮಣಿ ಯದಿ ಸರ್ವತಂತ್ರಘಟಕೇ ಮಾಂ |  
ವಿಜಯೇಥಾ ನಿಪುಣಿಮ್ನಾ ಸ್ಥಾನೇ ಸ್ವಾಧೀನಸರ್ವತಂತ್ರ ಇತಿ || 199 ||

ದ್ವಿಸ್ತಿಶ್ಚತುರಿತಿ ತಸ್ಯೋದ್ಧೋಷಾನ್ ಗುರುವರ್ಯ ಆಕರ್ಣ್ಯ |  
ಗರ್ವಂ ನಿರ್ವಾಪಯಿತುಂ ಸಂಕಲ್ಪಯತಿ ಸ್ಮ ತಸ್ಯ ದೃಪ್ತಸ್ಯ || 200 ||

ತ್ರಯ್ಯಂತೈಕಾಗ್ರಧಿಯಃ ಪ್ರಹಿಬಂಧನಕರ್ಮಪರಿಚಯಃ ಕುತ್ರ |  
ಅಥವಾ ಸರ್ವಪಥೀನಾ ಧಿಷಣಾ ನೈವ ಪ್ರತಿಕ್ಷತೇಽಭ್ಯಾಸಂ || 201 ||

ದತ್ತಾ ಗುರುರಥ ಪಕ್ಷಾಃ ಸಂಮೃಷ್ಟಾ ಇಷ್ಟಕಾಸ್ತಸ್ಮೈ |  
ಅಯತತ ನಿಷ್ಕುಟವರ್ತಿನಮಂಧುಂ ಬಂಧುಂ ಸಮಂ ಮದಾಂಧೇನ || 202 ||

ಏಕಂ ಪಾರ್ಶ್ವಮಬಧ್ನಾತ್ಪಲಗಂಡಃ ಸ ಪ್ರಯತ್ನೇನ |  
ಆರ್ಯಸ್ತ್ವನ್ಯತ್ಪಾರ್ಶ್ವಂ ನಿಷ್ಪರ್ಯಾಲೋಚನಮಭಾಂತ್ಸೀತ್ || 203 ||

ಪಾರ್ಶ್ವಂ ಯದಿಷ್ಟಕಚಿತಂ ತೇನ ವಿತೇನೇತಿತುಷ್ಟೇನ |  
ದೃಢಬಂಧಂ ವೃತ್ತತರಂ ಗುರುಪಾರ್ಶ್ವಂ ಭಾಸತೇ ತದತಿಶಾಯಿ || 204 ||

ಅಧರೀಕೃತನಿಜವಾರ್ಷಾಮಥ ರೀತಿಂ ಕರ್ಮಣಃ ಸ ವೀಕ್ಷ್ಯ ಗುರೋಃ |  
ಕರ್ಮಕರೋ ವಿಸ್ತೇರೋ ನಿರ್ಮಮಗುರುಪಾದಪಂಕಜೇ ಅನಮತ್ || 205 ||

ಏನಸ ಏತಸ್ಯ ವಿಭೋ ನಾಹಂಕಾರಾದಹಂ ಕರ್ತಾ |  
ಪರಬೋಧನತೋ ರಚಿತಂ ಭಗವನ್ ಕ್ಷಮತಾಂ ಭವಾನಿತಿ ಜಗಾದ || 206 ||

ಕೂಪಃ ಕಿಲ ವಿಮಲಾಪಃ ಸ್ಪಷ್ಟೀಕೃತಕರ್ತೃಯುಗಳೀಕಃ |  
ಉತ್ಕರ್ಷಿತಗುರುನಾಥಃ ಫಣಿಪತಿನಗರೇ ವಿರಾಜತೇದ್ಯಾಪಿ || 207 ||

ದಿಶಿ ಪಶ್ಚಿಮೋತ್ತರಸ್ಯಾಂ ಯಾ ಫಣಿನಗರಸ್ಯ ಭಾತಿ ಗೋಪಪುರೀ |  
ಗತ್ವಾ ತಾಂ ಗುರುವರ್ಯೋ ಭಕ್ತಿಭರಾದ್ಧೇಹಳೀಶಮಸ್ತಾವೀತ್ || 208 ||

ತನ್ಮಂಗಳಮಾಶಾಸ್ಯ ಸ್ತೋತ್ರಂ ಕೃತ್ವಾ ಬುಧಶ್ರವಃಪಾತ್ರಂ |  
ಪುನರಾಸೇವಿತುಕಾಮಃ ಕರಿಗಿರಿಪತಿಮಾಗಮತ್ಕಾಂಚೀಂ || 209 ||

### ಸತ್ಯವ್ರತ ಕ್ಷೇತ್ರ ಕಾಂಡಃ

ಸ್ನಾತ್ವಾನಂತಸರಸ್ಯಾಂ ವಸನೇ ಸ್ವಚ್ಛೇ ವಸಾನೋಽಥ |  
ಧೃತ್ವಾ ಪುಂಡ್ರಾಣ್ಯಸ್ತೌತ್ ಪಂಕಜನಯನಂ ಪತಂಗಮಂಡಲಗಂ || 210 ||

ಪದ್ಮಾಕ್ಷಮಾಲಿಕಾಭಿವಿಲಸದ್ವಕ್ಷಾ ಉಪೇತ್ಯ ದೇವಗೃಹಾನ್ |  
ಸೇವಾಕ್ರಮೇಣ ನತ್ವಾ ವರದಂ ಸದನಂ ಯಯೌ ಸಪರಿವಾರಃ || 211 ||

ಸ್ವಾಗತಹೃಷ್ಟಾಃ ಸಾಧವ ಆಚಾರ್ಯಂ ಪರ್ಯವಾರಯನ್ ಬಹವಃ |  
ಸಮತೋಷಯತ್ ಸ ಉಚಿತ್ಯೋರ್ಗಕ್ಷೇಮಾನುಯೋಗೈಸ್ತಾನ್ || 212 ||

ಭರ್ಮ ತೃಣಾಯಾಽಪಿ ಗುರುರ್ನ ಮನ್ಯಮಾನೋ ಯಥಾಭಿರುಚಿ |  
ಪಿತರನ್ ಹಿತಪರತಾಯಾಂ ವ್ಯತರಚ್ಛಾಸ್ತ್ರಾಣಿ ಶಿಷ್ಯೇಭ್ಯಃ || 213 ||

ನತ್ವಾ ಗುರುಪದಕಮಲೇ ತಸ್ಯ ದಯಾಸಾಂದ್ರದೃಷ್ಟಿಪಾತೇನ |  
ಷಡ್ಭರ್ಷನ್ಯಾಂ ನೈಪುಣಮಪಿ ಮಂದಾಃ ಸಾಧ್ವವಿಂದಂತ || 214 ||

ಪುಷ್ಪ್ಯನ್ಮಲ್ಲಿಪರಿಮಳಸಹಕೃತಸಹಕಾರಪಲ್ಲವೈರ್ಮೃದುಲೈಃ |  
ಕೋಕಿಲಕುಲಾತಿಥೇಯೀನಿಪುಣಃ ಶನಕೈರ್ವಸಂತ ಆವಿರಭೂತ್ || 215 ||

ರತಿರಮಣೀಯಪ್ರಹರಣನಿಶಾನಮಾಜ್ಞಾಪಯತ್ಕಿಮು ವಸಂತಃ |  
ಅನಲಜ್ವಾಲಾಲೀಲಾಮಲಭಂತ ರಸಾಲಕಿಸಲಾನಿ || 216 ||

ಪಾಟೀರಶೈಲಪವನಶ್ಚಲಯನ್ ಫುಲ್ಲಂತಿ ಕಮಲಾನಿ |  
ಚಾರಾನ್ ವಿಸ್ಮೃತಪೂರ್ವಾನ್ ಶನಕೈಃ ಶನಕೈಃ ಪರಿಚಿಕಾಯ || 217 ||

ಚಿರವಿನಿವೃತ್ತಪಿಪಾಸಾ ಮಾಕಂದಮರಂದಧಾರಾಭಿಃ |  
ನಿನದೈರ್ವ್ಯವೃಷತ ಮಧುರೈರಾಂತರಮಿಂದಿಂದಿರಾಃ ಪ್ರಮದಂ || 218 ||

ಅನಿಲಚಲಿತಾಃ ಸಮುಕುಳಾಃ ಕಿಂಶುಕವೃಕ್ಷಸ್ಯ ಪತ್ರಳಾಃ ಶಾಖಾಃ |  
ವಾಗುರಿಕಾಃ ಶುಕಬುದ್ಧ್ಯಾ ದೂರಾದ್ಧೃಷ್ಟ್ವಾ ಮುದಂ ಪರಾಮಾಪುಃ || 219 ||

ಯುವತಿಮನೋಲಕ್ಷ್ಯಭಿದೇ ಮದನಾಯಾಶೋಕಶಾಖಿನೋಽದಿಷತ |  
ಪ್ರತ್ಯಗ್ರಾನ್ ಬಾಣಗಣಾಂಸ್ತಾಸಾಂ ಪಾದಾಹತೀಃ ಸ್ಮರಂತ ಇವ || 220 ||

ಅಹಸೀದಿವ ಕುಡ್ಮಲಿತಾ ಕುಂದಲತಾ ವೀಕ್ಷ್ಯ ಕುಪ್ಯತೋ ವೃಕ್ಷಾನ್ |  
ಲಬ್ಧ್ವಾಪಿ ಹಂತ ದಿಷ್ಟ್ವಾ ಚರಣಸರೋಜಾಹತಿಂ ರಸಿಕಮಾನ್ಯಾಂ || 221 ||

ಮಾನವತೀಮಾನಸತೋ ಮಾನಧನಂ ಮೀನಕೇತನೇ ಹರತಿ |  
ಭಾಗಾರ್ಥೀವೋದ್ದೀಪಕ ಇಂದುಶ್ಚ ಕರಪ್ರಸರ್ಪಣಮಕಾರ್ಷೀತ್ || 222 ||

ಭಿತ್ತ್ವಾ ತಮೋಯವನಿಕಾಂ ಪದ್ಮಿನ್ಯಗ್ರೇ ಪ್ರಸಾರಿತಕರಾಗ್ರಂ |  
ತತ್ಪರಿಭೂತಂ ತಾರಾರಮಣಂ ದೃಷ್ಟ್ವಾ ಜಹಾಸ ಕೈರವಿಣೀ || 223 ||

ನಭಸಾ ಸಂಚರಮಾಣಾ -

ಮಳಿಮಾಲಾಮಧ್ವಗಾ ಅಮನ್ಯಂತ |  
ಮಲಯಾದ್ಗರಳಮಯೀಂ ಜ್ಯಾಂ  
ಮರುತಾ ಮದನಾಯ ದಾತುಮಾನೀತಾಂ || 224 ||

ಉಪದೇಷ್ಟರಿ ಮಧುಪೇಭ್ಯೋ ಮಲೀಮಸೇಭ್ಯಃ ಸಪೀತಿಕೇಳಿರುಚೇಃ |  
ಕಾಮಸಖೇ ತತ್ರಾಯಾನಾಮೋದಂ ಸುಮನಸಶ್ಚಿತ್ರಂ || 225 ||

ಭವತಾಪಿತನತಜನತಾದುರಿತಾಹೃತಯೇ ಕೃತಾವತಾರಸ್ಯ |  
ಪ್ರಾವರ್ತತ ವಾಸಂತಿಕಮಹೋತ್ಸವೋ ವರದರಾಜಸ್ಯ || 226 ||

ಶ್ರೀಪತಿಸೇವಾರಸಿಕೈರಹಮಹಮಿಕಯಾ ಸಮಾಗತೈಃ ಸದ್ಭಿಃ |  
ನಾನಾದೇಶೈಃ ಕಾಂಚೀನಗರೀ ನಿಬಿರೀಸತಾಮಾಪ || 227 ||

ನಗರಂ ವರದದಯೋದಯಸಂಸ್ಕೃತಿಜೈಃ ಸಂಮದಾಶ್ರುಭಿಃ ಸುಧಿಯಾಂ |  
ವಿರಜಸ್ಕಮಿತಿ ಸ್ಥಾನೇ ಚರಣರಜೋಭಿಸ್ತಥೇತಿ ಚಿತ್ರಮಿದಂ || 228 ||

ಆನಕಭೇರೀಠಕ್ಕಾಧ್ವಾನೋದ್ಬುದ್ಧೋತ್ಸವಾರಂಭೈಃ |  
ತುಂಬುರುನಾರದಪೂರ್ವೈರಮರೈರ್ಗನಾಜಿರೇ ಸಮಾಜಗ್ಮೀ || 229 ||

ಸ್ವಂ ಸ್ವಮಹಂಪೂರ್ವಿಕಯಾ ಸದನಂ ವರದೋತ್ಸವಾರಂಭೇ |  
ರಂಭಾಸ್ತಂಭೈಸ್ತೋರಣಮಾಲ್ಯೈರಪಿ ನಾಗರಾ ಅಲಂಚಕೃಃ || 230 ||

ಚಂದನಸಂಗಾತ್ಕಂಕಣಕಾಂತಿಚ್ಛುರಣಾಚ್ಚ ಕನಕರಸಶೋಭೈಃ |  
ಸಲಿಲೈಃ ಸಲೀಲಮಬಲಾ ಸಿಕ್ತಾ ರಥ್ಯಾಂ ತತಾನ ರಂಗಲತಾಂ || 231 ||

ಸಾಮಿಕೃತಾಂ ರಂಗಲತಾಂ ಪೂರ್ಣೇತ್ಯಮುಚದ್ವಿಸಾರಿಹಾರರುಚಾ |  
ತಾದೃಶವೃತ್ತ್ಯನುವೃತ್ತೈಃ ಕದಳೀಮಕರಂದಬಿಂದುಭಿಯೇತೇ || 232 ||

ಪಟ್ಟಾಂಚಲಾನಿ ವಸನಾನ್ಯವಸತ ಕೇಚಿತ್ಪರೇ ದುಕೂಲಾನಿ |  
ನಾನಾಭರಣಾನ್ಯಬಿಭರುರಖಿಲಾಃ ಶ್ರೀವರದರಾಜಸೇವಾಯೈ || 233 ||

ಮಾನಯಿತುಂ ಜಾಮಾತರ -

ಮುತ್ಸವಕಾಲೇ ಸುತಾಂ ಚ ಲಾಲಯಿತುಂ |  
ಪ್ರಾಪ್ತಃ ಕಲಶಾಂಬುಧಿರಿವ  
ಕಾಂಚ್ಯಾಂ ಲೋಕೋ ವ್ಯಲೋಕಿ ಸಂಮಿಳಿತಃ || 234 ||

ಅನುಗೇಹಮೇತ್ಯ ದಾಸ್ಯತಿ ಚತುರೋಽರ್ಥಾನ್ವೈಗಮಾಂತಪರಿಮೃಗ್ಯಃ |  
ಇತಿ ಮತ್ವೇವ ನಿಷದ್ಯಾ ಹೃದ್ಯಾ ಅನುವೀಧಿ ತಸ್ತರಿರೇ || 235 ||

ಸಂನಹ್ಯತೋಽಥ ವಣಿಜೋ ದೃಷ್ಟ್ವಾಸೌ ಯೋಗಿಬೃಂದನುತಕೀರ್ತಿಃ |  
ಧ್ರುವಮರ್ಥಾನ್ಸಕಲಾನಪಿ ಸಮಕಲ್ಪಯದಂಜಲಿಕ್ರಯ್ಯಾನ್ || 236 ||

ದೀನಾವನಾಯ ವರದೋ ಭ್ರಾಮ್ಯೇತ್ಸರ್ವಾಂ ಮಹೀಮಿತಿ ಗಜಾದ್ರಿಃ |  
ಕ್ಷಣವಿಶ್ಲೇಷಾಸಹನೋ ಗಜರಾಜವ್ಯಾಜತೋ ಜಗಾಮ ಪುರಃ || 237 ||

ಶರರಿಪುಶಾಖಾಸಾರಾಸಾರೈಃ ಸರಸೈಃ ಪುರಸ್ಸರಾಃ ಶೌರೇಃ |  
ಶಿಷ್ಟಾ ವಿಪ್ರಾ ರಸಿಕ ಶ್ರವಸೀ ಆನಂದಯಾಮಾಸುಃ || 238 ||

ಅಂಬರಚರತುಂಬುರುಮುಖಸುರಗಾಯಕವಾದ್ಯಮಾಧುರೀಸುಹಿತಾಃ |  
ವಾದನನಾಟನಮಪಿ ಚ ಪ್ರಶಶಂಸುರ್ವರದವಾದ್ಯಕಾರಾಣಾಂ || 239 ||

ನಯನಾನಂದಮತಾನೀತ್ಕಾಂಚ್ಯಾಂ ದ್ರಾಘೀಯಸೀಷು ರಥ್ಯಾಸು |  
ಕರಿಗಿರಿಪತಿರಧರೀಕೃತಮದಕಲಕಲಭಃ ಸಲೀಲಯಾತೇನ || 240 ||

ಸೌಂದರ್ಯಸಾರನಿಲಯಂ ಸಕಲಾಲಂಕಾರಚಾರುತಾಹೇತುಂ |  
ಆಸೇವ್ಯ ಶ್ರೀಮಂತಂ ವರದಂ ಲೋಕಃ ಪ್ರಮೋದಮಾಪೇದೇ || 241 ||

ನಲಿನಾಸನೇನ ಸವನಾವನಸಂತುಷ್ಟೇನ ಕಿಂ ಶರಣ್ಯಾಯ |  
ದತ್ತೌ ಹಂಸಾವಿತಿ ತದ್ವಾಲವ್ಯಜನೇ ವ್ಯತರ್ಕಯನ್ಸುಧಿಯಃ || 242 ||

ಅಂತರಿತೇ ಸುರಬೃಂದೈರ್ಗಗನೇ ಸೇವಾರ್ಥಮವತೀರ್ಣೌ |  
ಸೂರ್ಯಾಚಂದ್ರಮಸಾವಿವ ವಿಶದೇ ಛತ್ರೇ ವಿರಾಜೇತೇ || 243 ||

ಭಾತಿ ಪತಂಗಾರೂಢೋ ವಿಧುರಧಿಧರಣೀತಿ ವಾಚಮಾಕರ್ಣ್ಯ |  
ಸೌಧಗತಾನಾಂ ಸುದೃಶಾಂ ಕುತುಕಾದವತೇರತುಸ್ತೌ ಕಿಂ || 244 ||

ವಿನತಾಸುತಗಳಭೂಷಾ ಧವಳಾ ವಿಭುಪಾದಸಂಗಿನೀ ಮಾಲಾ |  
ಶ್ರೀತಜನದುರಿತಂ ತ್ವರಿತಂ ಹರ್ತುಂ ಗಂಗಾ ಪುನಶ್ಚ ಸೃಷ್ಟೇವ || 245 ||

ಕೇವಲಲೀಲಾಲೋಲೈರ್ಬಾಲ್ಯೈರಜ್ಞಾತವರದಮಾಹಾತ್ಮೈಃ |  
ವರದಂ ಸೇವಿತುಮಲಸೌ ಪಿತರೌ ಸದನಾದಕೃಷ್ಯೇತಾಂ || 246 ||

ಯಂ ಕಂಚಿತ್ತನುತರಮಪಿ ರಕ್ಷೋಪಾಯಂ ಪ್ರತೀಕ್ಷಮಾಣೇನ |  
ಪುತ್ರತ್ವಂ ಸಾರ್ಥಯಿತುಂ ತೇಷಾಂ ವರದೇನ ಸಮಕಲ್ಪಿ || 247 ||

ಉನ್ಮಸ್ತಕಸೇವಾರಸವಿಸ್ಮೃತವಿಷಯಾಂತರಾ ಲೋಕಾಃ |  
ಜಹಸುರ್ದಧ್ವನುರಾಟುಸ್ತುಷ್ಟುವುರಾಶಿಶ್ಲಿಷುರ್ಜಗುರ್ನೃತುಃ || 248 ||

ಚಂದನರೂಷಿತವಪುಷಃ ಸರ್ವೇ ಮಲ್ಲೀಸರಸ್ಫುರತ್ಕೈಶ್ಯಾಃ |  
ಉತ್ಸವಸಮಯೇ ತಸ್ಮಿನ್ನೈಕೋಽಪ್ಯಾನಂದತುಂದಿಲೋ ನಾಸೀತ್ || 249 ||

ವೃದ್ಧಸ್ಯ ಮೂರ್ಧ್ನಿ ಪಲಿತೇ ಭ್ರಮರೈರ್ಮಲ್ಲಿಭ್ರಮೇಣ ಪರಿಪೇತೇ |  
ಮತ್ವಾ ಕೈಶ್ಯಂ ಮಾಲಾಂ ಬಂಧುಂ ತತ್ರ ಪ್ರಚಕ್ರಮೇ ಕಶ್ಚಿತ್ || 250 ||

ವೈದೇಶಿಕಸಾಧುಜನಾನುತ್ಸವಸೇವಾರ್ಥಮಂಚತಃ ಕಾಂಚೀಂ |  
ಮೃಷ್ಟಾನ್ನಪಾನದಾನೈರುಪಚೇರುಃ ಪ್ರೀತಿತಸ್ತದಾ ಬಹವಃ || 251 ||

ಧಿಷಣಾಧಿಕ್ಯತಧಿಷಣೈಃ ಶಿಷ್ಯೈಃ ಸಾಕಂ ಮಹೋತ್ಸವೇ ತಸ್ಮಿನ್ |  
ಶ್ರೀಮಾನನ್ವವ್ರಾಜೀತ್ಕವಿತಾರ್ಕಿಕಕೇಸರೀ ವರದಂ || 252 ||

ಕರುಣಾದಿಮಗುಣಮಣಿಗಣವಿವರಣನಿಪುಣಾಶ್ಚಿರಂತನೀಃ ಫಣಿತೀಃ |  
ಶ್ರಾವಂಶ್ರಾವಂ ಪುರತಸ್ತಾಸಾಂ ಲಕ್ಷ್ಯಂ ಚ ವೀಕ್ಷ್ಯ ನ ತತರ್ಪ || 253 ||

ಪದ್ಮಾಸಖಪದಪಂಕಜಲೀನಮನಾ ನಾನ್ಯದಬುಧದಯಂ |  
ರೋಮಾಂಚಿತಮೂರ್ತಿರಥೋ ಅಪಣಿಷ್ಟ ಸಗದ್ಗದಂ ಸಾಶುಃ || 254 ||

ಭಕ್ತ್ಯಾ ವರದಂ ಸ್ತುತ್ವಾ ತತ್ಸೇವಾರ್ಥೇ ಸಮಾಗತ್ಯೈರ್ಬಹುಭಿಃ |  
ಸಮಗತ ಪಂಡಿತಷಂಡೈಃ ಸಾರಾಸಾರಾರ್ಥನಿರ್ಣಯೇ ಶೌಂಡೈಃ || 255 ||

ಪುರುಷೋತ್ತಮತಾಂ ಶೌರೇಃ ಕಲ್ಯಾಣಗುಣೈಕತಾನತ್ವಂ |  
ನಿರಧಾರಯತ್ಪ್ರಪತ್ಯತ್ರಾತ್ಯತ್ವಂ ಚ ಪ್ರಮಾಣಪುಂಜೇನ || 256 ||

ಅತಿಮಧುರೋದಾರಾರ್ಥಪ್ರತಿಪಾದಯಿತ್ಯಪ್ರಬಂಧರೂಪೇಣ |  
ಅಂತರಮಾನಾನಂದಃ ಪ್ರಸರಿಸರಿತುಂ ಪ್ರಚಕ್ರಮೇ ಹಿ ಗುರೋಃ || 257 ||

ಶ್ರೀವರದರಾಜಪಂಚಾಶತಮಾತಾನೀತ್ತಥಾ ದ್ರಮಿಡಸೂಕ್ತ್ಯಾ |  
ಶ್ರೀಚಿಹ್ನಮಾಲಿಕಾದ್ಯಂ ಬಧ್ನಾತಿ ಸ್ಮ ಪ್ರಬಂಧಷಟ್ಕಮಸೌ || 258 ||

ಆಚಷ್ಟಾಷ್ಟಭುಜಾಷ್ಟಕವೇಗಾಸ್ತೋತ್ರೇ ಚ ವೇಂಕಟೇಶಗುರುಃ |  
ದೀಪಪ್ರಕಾಶಪರಮಾರ್ಥಸ್ತುತಿಕಾಮಾಸಿಕಾಷ್ಟಕಾನಿ ತಥಾ || 259 ||

ಪಿಂಡೀಕೃತಸಾರಾರ್ಥಂ ಖಂಡಿತಪರವಾದಿಚಂಡವೇತಂಡಂ |  
ಕವಿತಾರ್ಕಿಕಕೇಸರಿಣಂ ಸಂತೋಷಾತ್ಸಂತ ಐಡಿಷತ || 260 ||

ಶ್ರೀಶಸ್ಯೋತ್ಸವವಿರತೌ ಸ್ವಾನ್ಸ್ವಂದೇಶಾನಯುಃ ಸರ್ವೇ |  
ದಶಸು ದಿಶಾಸ್ವಪ್ಯಶುಭದ್ವಿಶದತಮಂ ವೇಂಕಟೇಶಯಶಃ || 261 ||

ಕಾಂಚ್ಯಾಂ ಕದಾಚಿದಭವದ್ಬಾಧಾ ಶೀತಜ್ವರೇಣ ಸಾಧೂನಾಂ |  
ಪದ್ಯಾಷ್ಟಕೇನ ತಸ್ಯಾಃ ಶಾಂತ್ಯೈ ತುಷ್ಟಾವ ಚಕ್ರಮಥ ಶೌರೇಃ || 262 ||

ಅಖಿಲಪ್ರಹರಣವಿಷಯಂ ಚಕ್ರೇಽಸೌ ಷೋಡಶಾಯುಧಸ್ತೋತ್ರಂ |  
ನಾನಾಕ್ಷೇತ್ರನಿವಾಸಿ ಶ್ರೀಪತಿಸಂಸೇವನಾನ್ನನಂದ ತತಃ || 263 ||

ಆದಿವರಾಹ ಕ್ಷೇತ್ರ ಕಾಂಡಃ

ವೃಷಗಿರಿಶಿಖರವಿಹಾರಂ ವೇಂಕಟನೇತಾರಮಾದರೇಣ ಗುರುಃ |  
ಕಲಯನ್ನಂತಃಕರಣೇ ಪ್ರಾಸ್ಥಿತ ತತ್ಸೇವನಾಯ ಸಹಶಿಷ್ಯಃ || 264 ||

ಮಾರ್ಗೇ ಘಟಿಕಾದ್ರಿಪತಿಂ ನರಹರ್ಯಕ್ಷಂ ಸಮೀಕ್ಷ್ಯ ತದ್ವಿಷಯಾಂ |  
ಘಟಿಕಾಸ್ತುತಿನಾಮಾಮಪಿ ಭಕ್ತ್ಯಾ ಚಕ್ರೇ ಸ್ತುತಿಂ ಕಾಂಚಿತ್ || 265 ||

ಗತ್ವಾ ಹನುಮನ್ನಗರಂ ನತ್ವಾ ಭಕ್ತೋಚಿತಂ ಯಯೌ ತ್ವರಿತಃ |  
ವೇಂಕಟನಾಯಕಚರಣೌ ಸೇವಿಷ್ಯೇಽಹಂ ಕದಾ ಕದೇತಿ ವದನ್ || 266 ||

ಸ್ವರ್ಣಮುಖೀಮಥ ಗತ್ವಾ ಸ್ನಾತ್ವಾ ಪದ್ಮಾಸನಾಂ ಚ ಸೇವಿತ್ವಾ |  
ಗೋವಿಂದರಾಜಸೇವಾಂ ವಿದಧೇಽಸೌ ಭಕ್ತಿಭರನಮ್ಃ || 267 ||

ಶರರಿಪುತೀರ್ಥೇ ಸ್ನಾತ್ವಾ ತತ್ಪದಪದ್ಮೇ ಚ ವಂದಿತ್ವಾ |  
ಉಪಗಿರಮಚರತ್ತಾರಂ ಜಂಗಮಘಂಟಾ ಹರೇರ್ಗುಣಾನ್ಮೃಣತೀ || 268 ||

ಅಥ ಘನಿಪತಿಧರಣೀಧರ ಆರ್ಯಸ್ಯಾಸೀತ್ಯಮೇಣ ದೃಗ್ವಿಷಯಃ |  
ಆಕೀರ್ಣ ಏಣಶಿಶುಭಿರ್ವ್ಯಾಘ್ರೀಸ್ತನ್ಯಂ ವಿಹೃತ್ಯ ಚೂಷದ್ಭಿಃ || 269 ||

ಪೂಯಮಯಕಾಯಸಾಹಾಯಕತೋಽಪಿ ಬ್ರಹ್ಮಭೂಯಮೀಪ್ಸಂತಃ |  
ಯತ್ರ ಮಹಾಂತೋ ಯಮಿನೋ ವಿಷಸಮವಿಷಯಾಸ್ತಪಸ್ಯಂತಿ || 270 ||

ಕಾಷಾಯತಯಾಭೂಯತ ಹರಿಣಖುರೋದ್ಧೂತಧಾತುಧೂಳೀಭಿಃ |  
ಬ್ರಹ್ಮಧ್ಯಾನಪರಾಣಾಂ ದೇಹಾನಭಿಮಾನಿನಾಂ ಯಮಿನಾಂ || 271 ||

ಘಣಮಣಿರುಚಿರಾ ಉರಗಾಃ ಸ್ವೈರವಿಹಾರಂ ಶಿರಸ್ಸು ರಚಯಂತಃ |  
ತಪಸಾ ಶಿರಸ ಉದಿತ್ವರರೋಚಿಶ್ಯಬಲಾ ಜಟಾ ಇವ ವಿಭಾಂತಿ || 272 ||

ಅಚ್ಛತರಾ ಯತ್ರ ಝರೀ ತಾಪಹರಾ ರಾಜತೇ ಶಿಶಿರಾ |  
ಸತ್ತ್ವಮಯೀ ಮೂರ್ತಿಮತೀ ಪ್ರಣತಾನ್ವೇಷಣಪರಾ ಪ್ರಭುದಯೇವ || 273 ||

ತರವೋ ಮರುದುದ್ಲೂತಾಃ ಕುಸುಮೋತ್ಕರರೂಪಮಶ್ರು ವಿಕಿರಂತಃ |  
ಭವಭಯಹರವೃಷಧರಣೀಧರತಟಜನಿಲಾಭತೋ ನಟಂತೀವ || 274 ||

ಸಾನುನಿ ತಸ್ಯ ನಿಷಣ್ಣಂ ಸಜಲಂ ಜಲದಂ ತಟಿತ್ವಂತಂ |  
ದೂರಾದ್ಧೃಷ್ಟ್ವಾ ವೇಂಕಟಗುರುರಾಟ್ ಭಕ್ತ್ಯಾ ಪ್ರಣಂತುಮಾರಭತ || 275 ||

ಚಪಲಾ ಕಿಲ ನ ಹಿ ಕಮಲಾ ಜಲದೋಽಯಂ ನೈವ ಜಲಜಾಕ್ಷಃ |  
ಸಾಹಸ್ರಾಕ್ಷಶ್ಚಾಪಾಶ್ಚಿತ್ರಾ ವೈಕಕ್ಷ್ಯಮಾಲಿಕಾ ನೈಷಾ || 276 ||

ಸ್ಫುರತೀಂದ್ರಗೋಪನಿಕರೋ ನೇದಂ ಸೌದರ್ಶನಪ್ರಭಾಪಟಲಂ |  
ಬಿಸಕಂತ್ಯುಪಕಂಠಚರೀ ನ ಪಾಂಚಜನ್ಯೋ ರಮಾಸಹಾಯಸ್ಯ || 277 ||

ಸ್ಫೂರ್ಜಧುರೇಷ ನ ತಸ್ಯಾರಾವಸ್ಸುರವೈರಿಸರ್ವಗರ್ವಹರಃ |  
ಗೈರಿಕಮಭ್ರಕಮಭ್ರೇ ಸಾಂನಿಧ್ಯಾಧ್ಯಾತಿ ನಾಂಬರಂ ಶೌರೇಃ || 278 ||

ಕರುಣಾಶಿಶಿರಮಿರಂಮದಮದಹರರುಚಿಸಾರಸಾಸನಾರಸಿಕಂ |  
ಪ್ರಣಮನವಿಷಯಃ ಪರಮಂ ಬ್ರಹ್ಮ ವಿರಾರಾಷ್ಟ್ರಿ ಶಿಖರೇ ಹಿ || 279 ||

ತದ್ಗಿರಾರೋಢವ್ಯೋ ದ್ರಕ್ಷ್ಯಾಮಃ ಪುಂಡರೀಕಾಕ್ಷಂ |  
ಇತ್ಥಂ ಸಾಂಜಲಿಬಂಧಂ ಗುರವೇ ಶಿಷ್ಯಾ ನಿವೇದಯಾಮಾಸುಃ || 280 ||

ಪರಿಣತಭಕ್ತೇರ್ಭಗವತ್ಸಾದ್ಯಶ್ಯಾಲೋಕಬದ್ಧತ್ಯಷ್ಟಸ್ಯ |  
ಆಸೀದಭ್ರಾಪಗಮಾನಂತರಮೇವ ಪ್ರತಿಷ್ಠಾಸಾ || 281 ||

ದೃಷ್ಟ್ವಾ ವೇಂಕಟನಾಥೋ ನವವಾರಿಧರಂ ಕರೀರಶಿಖರಚರಂ |  
ನೂತನತ್ಯಣರುಚಿಕವಚಿತಗೋವರ್ಧನಧಾರಿಣಂ ದಧ್ಯೌ || 282 ||

ಅಚಲಗುಹಾಂ ಪ್ರವಿಶಂತಂ ಕಂಚನ ಮೃಗರಾಜಮಾಲೋಕ್ಯ |  
ಪುರುಷೋತ್ತಮಮಸ್ಮಾರ್ಷೀನ್ನಿಶ್ಚಲನಿಷ್ಠಾಪರಾಂತರಂಗವಿಶಂ || 283 ||

ಕಂಚನ ಗಜಂ ಜರಂತಂ ದೃಷ್ಟ್ವಾ ಫುಲ್ಲಾತಸೀಮೂಲೇ |  
ಗಜರಾಜತ್ರಾಣರತಂ ಕಮಲಾರಮಣಂ ಸ್ಮರನ್ನಭೂತ್ಸಿ ಮಿತಃ || 284 ||

ಪ್ರಚಲಕುರಂಗಾಪಾಂಗೋತ್ತಂಗತರಂಗಾನುಷಂಗವತೀಂ |  
ಆನೀಲಾಂ ವನರಾಜಿಂ ಯಮುನಾಂ ಮೇನೇ ಮಹಾನುಭಾವೋಽಯಂ || 285 ||

ಕೂಜತ್ಕೀಚಕರಣನ ಶ್ರವಣಕ್ಷಣದತ್ತವೀಕ್ಷಣೋಽದ್ರಾಕ್ಷೀತ್ |  
ಬರ್ಹಿಣಮೌಲಿಂ ಕಂಚನ ತರುಣತಮಾಲಂ ಪ್ರಪುಲ್ಲಲೋದ್ರಮಪಿ || 286 ||

ಅಲುಲೋಕತ್ಕಿಲ ವತ್ಸಾನಾಲಿಹತೀರ್ಮಾಂಸಲಾ ವನ್ಯಾಃ |  
ತಾಮಾಲಮಾಲವಾಲಂ ಪರಿತೋ ಧೇನೂಶ್ಚ ಕುಂಡೋಘ್ನೀಃ || 287 ||

ಬರ್ಹವತಂಸಂ ಬಾಲಂ ನಿಲಯಂ ಲಾವಣ್ಯಲೀಲಾಯಾಃ |  
ಮುರಳೀಗಾನವಿಲೋಲಂ ಕುವಲಯನೀಲಂ ಕಿಮಾಕಲಯತ್ || 288 ||

ಆಧ್ಯಾಸೀದತಿಧೀರಂ ಕರ್ಪೂರಧರಾಧರಾಕಾರಂ |  
ಸೀರಧರಂ ಕಿಂ ರಾಮಂ ಮದಿರಾಹಾರಂ ಸಹೋದರಂ ತಸ್ಯ || 289 ||

ತಪನತನಯಾವನಾಂತೇ ವಿಹರಂತೀನಾಂ ಮುಕುಂದಧೇನೂನಾಂ |  
ಉತ್ಪುಚ್ಛಯಮಾನಾನಾಂ ಮುದಿತಾನಾಂ ವಾಸ್ಮರದ್ಭಹುಪ್ರಸ್ವಾಂ || 290 ||

ಅರ್ಜುನಸಾರಥಿಭಾವದ್ರೌಪದ್ಯವನಾದಿಕಂ ಚ ಕಂಸಾರೇಃ |  
ವೃತ್ತಂ ಪ್ರತ್ಯಾಸತ್ತ್ಯಾ ಪ್ರಾಜ್ಞೋ ಗುರುರಸ್ಮರತ್ಕಿಮಖಿಲಮಪಿ || 291 ||

ಕಾಯಶಿರೋಗ್ರೀವಂ ಸಮಮಾಮೀಲಿತಲೋಚನಃ ಕ್ಷಣಂ ದಧೇ |  
ಪುಲಕಾಂಕಿತಕಾಯೋಽಥ ಪ್ರಸ್ವಿನ್ನೋಽಸಾವಕಂಪಿಷ್ಟ || 292 ||

ಅಸ್ತಮಸಿಸ್ರವದನಘೋ ಧರ್ಮಂ ಮಾ ಜ್ಞಾಸಿಷುರ್ಯಥಾ ತರವಃ |  
ವ್ಯಲುಠದಮೂರ್ಛದಬುದ್ಧತ ತಾರಂ ಮಧುರಂ ಚ ತಂ ಸ್ತವೀತಿ ಸ್ಮ || 293 ||

ಬಾಲಮುಕುಂದ ಯಶೋದಾನಂದನ ದೀನಾವನ ದಯಾಳೋ |  
ಸುಂದರಿತನಂದಮಂದಿರ ದಾರಿತದೈತೇಯಬೃಂದ ಪಾಹೀತಿ || 294 ||

ತುಂಗತರಶೃಂಗನಿಪತತ್ ಝರಲಗ್ನಾಗ್ರಂ ಸಮೀಕ್ಷ್ಯ ಸಾಲತರುಂ |  
ಗಂಗಾಪೂರಾಕಲಿತಂ ಚರಣಂ ತ್ರೈವಿಕ್ರಮಂ ದಧ್ಯೌ || 295 ||

ದ್ರಯುಗಾಲಂಬಾಂ ಗಗನೇ ತಿತರೀಷಂತೀಂ ಪ್ರಪಾತಮಾಲೋಕ್ಯ |  
ಮರ್ಕಟಮಾಲಾಂ ದಧ್ಯಾವಬ್ಧಾವಾಬದ್ಧಸೇತುಕಂ ರಾಮಂ || 296 ||

ಪುತ್ರೈಃ ಸಹಿತಾಂ ಸಾರಘಕುಂಭಧರಾಂ ವೀಕ್ಷ್ಯ ಸುಂದರೀಂ ಶಬರೀಂ |  
ಅಮೃತಧರಂ ವೃತಮಮರೈರ್ದೇವಂ ಸಸ್ಮಾರ ಮೋಹಿನೀರೂಪಂ || 297 ||

ಇಂಧನಹರಗೈರಿಕನರಧಾರಿತಪರಶುಂ ತ್ವಚಿಷ್ಠಮಥ ಭೂರ್ಜಂ |  
ರಾಮಮಿವ ರಾಜವರ್ಚಸಸಂಪೃಕ್ತಬ್ರಹ್ಮವರ್ಚಸಮಪಶ್ಯತ್ || 298 ||

ಸವಿಧೇ ಧಾತುಮಯೀಷು ಸ್ಥಲೀಷು ವಾರೀಣಿ ರಕ್ತಾನಿ |  
ಅದ್ರಢಯನ್ನಿವ ಭೂರ್ಜದ್ರಮಸ್ಯ ಜಮದಗ್ನಿಪುತ್ರತ್ವಂ || 299 ||

ಅನಿಮೇಷಂ ಗಿರಿಶೋಭಾಂ ಲೋಕಯಮಾನಾನ್ವಿಚಿತ್ರಯಾನಗತಾನ್ |  
ಆಢ್ಯಾನ್ ದೃಷ್ಟ್ವಾ ಶ್ರೀನಿಧಿಭಕ್ತಾನ್ವೈಮಾನಿಕಾನೈನೇ || 300 ||

ಲೋಕಂಲೋಕಂ ಲೋಕಂ ಸಕಲಂ ತುಲಯನ್ವಿಚಿತ್ರಲೀಲೇನ |  
ಹರಿಣಾ ಕಥಮಪಿ ಧೀರಃ ಶಿಖರಂ ಸ ಗಿರೇಶ್ಚಿರಾತ್ಸಮಾರೋಹತ್ || 301 ||

ಸಾನಂದಂ ವೇದಾಂತಾಚಾರ್ಯೋ ಗಿರಿಮಿತ್ಥಮಧಿರುಹ್ಯ |  
ಸಾಕ್ಷಾದಕೃತ ವಿಮಾನಂ ಶ್ರೀಮಾನಾನಂದನಿಲಯಾಖ್ಯಂ || 302 ||

ಶಿಷ್ಯೈಃ ಸಾಕಂ ತರ್ಷಾದಭಿಕಮಲಾನಾಥಮಂದಿರಂ ಗತ್ವಾ |  
ಶಶ್ವದಸೌ ಭಕ್ತಿಭರಾದಷ್ಟಭಿರಂಗೈಶ್ಚ ನನ್ನಮೀತಿ ಸ್ಮ || 303 ||

ಶ್ರೀಶಂ ಸ್ತುವಾನ ಉಚ್ಚೈರಾಲಯಮಪಿ ಸ ಪ್ರದಕ್ಷಿಣೀಕೃತ್ಯ |  
ಮಜ್ಜಜ್ಜನವೃಜಿನಘ್ನೀಮಗಮದಸೌ ಸ್ವಾಮಿಪುಷ್ಕರಿಣೀಂ || 304 ||

ತತ್ರಾನುಷ್ಠಿತಕರ್ಮಾ ಸತತಂ ಸಂವರ್ಧ್ಯಮಾನಶುಭಧರ್ಮಾ |  
ತೃಣವದ್ಧಿಕ್ಶೃತಭರ್ಮಾ ಸಂಚಿಂತಿತಸರ್ವಜನಶರ್ಮಾ || 305 ||

ಅಂತಃ ಸಂತತಸುಸ್ಥಿತಕಮಲಾಕಾಂತೋಽತಿತೇಜಸ್ವೀ |  
ಸ್ವಾಲೋಕಾಸ್ತತಮಸ್ತೋ ವೇಂಕಟನಾಥೋ ರರಾಜ ಸೂರ್ಯ ಇವ || 306 ||

ಶ್ರೀಮದ್ಯಜ್ಞವರಾಹಂ ಶ್ರೀಮಾನಥ ಸಂಪ್ರಣಮ್ಯ ಹೃಷ್ಯಮನಾಃ |  
ಶ್ರೀಪತಿಸೇವಾಕ್ರಮವಿಚ್ಛೇವಾಸಾಗಾರಮಾಗಚ್ಛತ್ || 307 ||

ದ್ವಾರೇ ಕೃತಪ್ರಣಾಮೋ ಬಲಿಪೀಠಾಂತೇ ಚ ವೇಂಕಟೇಶಗುರುಃ |  
ಪ್ರಾವಿಶದಾಲಯಮಮಲೋ ಭಕ್ತ್ಯಾ ಯನ್ ದಕ್ಷಿಣೇನ ಬಲಿಪೀಠಂ || 308 ||

ಚಂದನಶಾಲಾವಾಹನ ಶಾಲಾಸಂಭಾರಶಾಲಿಕಾಪ್ರಭೃತೀಃ |  
ಶ್ರೀಶವಿಭೂತೀಃ ಪಶ್ಯನ್ ನೀಳಾದೇವೀಂ ನನಾಮ ತತ್ರಾಥ || 309 ||

ಅಂತರ್ಗತ್ವಾ ಗುರುರಥ ಪಾಕಾಗಾರಾಧಿವಾಸಿನೀಂ ಲಕ್ಷ್ಮೀಂ |  
ಅಖಿಲೋಜ್ಜೀವನಹೇತುಂ ತ್ರಿಜಗಜ್ಜನನೀಮಸೇವಿಷ್ಟ || 310 ||

ಆನಮ್ಯ ವಿಮಾನಮಸಾವಥ ಗತ್ವಾಭ್ಯಂತರಾಸ್ಥಾನೀಂ |  
ವಿಘ್ನಾಘ್ನಮವಂದತ ಮಾನ್ಯಂ ವೈಕುಂಠಸೇನಾನ್ಯಂ || 311 ||

ಸೂಕ್ತಿಸುಧಾಸಂಕ್ಷಾಲಿತಕಲುಷಾ ಸಂತೋಷಿತಾ ಚತುರ್ವೇದೀ |  
ಶುದ್ಧೋಪವೀತಕಪಟಾದ್ಯಂ ಪರಿರೇಭೇಽತಿವಾತ್ಸಲ್ಯಾತ್ || 312 ||

ಶಿಷ್ಯಜನಮಾನಸತಮಃ ಕರ್ಮಮತಿದುರ್ಮಮಂ ವಿಶೋಷಯಿತುಂ |  
ಉದಿತೋ ಹಂಸೋಽಸಾವಿತಿ ಯತ್ಕಾಷಾಯಂ ಬ್ರವೀತಿ ಸಂಧ್ಯಾಭಂ || 313 ||

ಭವಶೋಷಣನಿಸ್ತಂದ್ರಂ ಕರುಣಾಸಾಂದ್ರಂ ಯತೀಂದ್ರಂ ತಂ |  
ಸಾಷ್ಟಾಂಗಪ್ರಣಿಪಾತ್ಯೈರಾರ್ಯಃ ಸಂತೋಷಯಾಮಾಸ || 314 ||

ವಿನತಾತನಯಂ ಪುರತಃ ಪರಿಚಿತಪೂರ್ವಂ ಪ್ರಪದ್ಯ ಗುರುಃ |  
ಜಯವಿಜಯೌ ನತ್ಪಾಂತಃ ಪ್ರಾವಿಕ್ಷತ್ತಾವನುಜ್ಞಾಪ್ಯ || 315 ||

ಶ್ರುತಿಶತಕಥಿತಾ ಪುರುಷೋತ್ತಮತಾ ಯಸ್ಮಿನ್ಮೃತಾರ್ಥತಾಂ ಯಾತಾ |  
ಕಾಕತ್ರಾತರಿ ಕರುಣೋದನ್ವತಿ ತಸ್ಪಿನ್ನಮಜ್ಜಯಚ್ಛೇತಃ || 316 ||

ಕಮಲಾನಾಯಕಪದಯೋಃ ಸಾದರಮಾರಾಧ್ಯಮಾನಯೋರಮರೈಃ |  
ಕಮಲೋದರಸೋದರಯೋರ್ಗುರುಮನ ಐಂದಿಂದಿರಾಯಿಷ್ಟ || 317 ||

ಲಾವಣ್ಯಾಮೃತಪೂರ್ಣೇ ನಾಭೀಪದ್ಮಾಕರೇ ವ್ಯಹರತ್ |  
ವನಮಾಲಾಘುಮುಘುಮಿತೇ ವಕ್ಷಸಿ ಪದ್ಮಾಲಯೇ ವಿಶಶ್ರಾಮ || 318 ||

ಶ್ರೀಸಾಲಗ್ರಾಮಶಿಲಾಮಾಲಾಂ ಸಾಜಾತ್ಯಶಂಕಯಾನ್ವಸರತ್ |  
ಅಧರೀಕೃತವಿಧುಬಿಂಬಂ ಬಿಂಬಾಧರಮಾನನಮಜಿಘ್ರತ್ || 319 ||

ಅಖಿಲಪುಮರ್ಥಾವಾಪ್ತೈ ಭಜತೋ ವಿಶ್ವಸ್ಯ ವಿಶ್ವಸ್ಯ |  
ಈಪ್ಸಿತಕಲ್ಪಕಲ್ಪಕವಿಟಪಾಕಾರಾನಶಿಶ್ರಿಯದ್ಭಾಹೂನ್ || 320 ||

ಸುರರಾಜಕೀರ್ತಿಲತಿಕೋಪಘೋ ಲಕ್ಷ್ಮೀನಿವಾಸಭೂಪರಿಘಃ |  
ಸಂಸಾರತಾಪಹಾರಕರುಚಿರನಮೇರುಃ ಕಿಲಾಯಮಿತಿ || 321 ||

ಅನುಭೂತಿಪಾರವಶ್ಯಾತ್ಸಂಚರಮಾಣೋ ಭುಜಪಥೇನ |  
ಜಾನುನಿ ಚೇತೋಭೃಂಗೋ ಮಣಿಮಯಮುಕುರಾಕೃತಾವವರುರೋಹ || 322 ||

ಅತಿಮಾರಂ ಸುಕುಮಾರಂ ದಾಮೋದರವಿಗ್ರಹಂ ರಮಾರಾಮಂ |  
ಶುಭಚರ್ಯೋ ಗುರುವರ್ಯಃ ಸಾಶ್ಚರ್ಯಂ ಶಶ್ವದಿತ್ಥಮನ್ವಭವತ್ || 323 ||

ಗುರುರನವರತಂ ಶೌರೇರಾಕಾರಧ್ಯಾನಸುಕರತಾಹೇತೋಃ |  
ವಿಸ್ತೃತಕಟಾಕ್ಷರೂಪೈಃ ಕುವಲಯಮಾಲ್ಯೈಸ್ತಮಂತರಾಬಧ್ನಾತ್ || 324 ||

ಅನುಪಮಕೃಪಯಾ ಶ್ರೀಶಃ ಪ್ರಸೀದತೀಹ ಪ್ರಪನ್ನೇಷು |  
ಇತ್ಥಂ ಸ್ಮಾರಂ ಸ್ಮಾರಂ ವ್ಯಸ್ಮೇಷ್ಟ ಗುರುಸ್ತದೀಯಯಾ ದಯಯಾ || 325 ||

ತಸ್ಯಾಧಿಕೃತ್ಯ ಕರುಣಾಂ ಸತ್ಸ್ವಪಿ ಭೂಯಸ್ಸು ಸುಗುಣೇಷು |  
ಭವಬಂಧಮೋಚನಚಣಂ ಪ್ರಬಬಂಧ ಗುರುರ್ದಯಾಶತಕಂ || 326 ||

ಮುಕ್ತಿಪ್ರದೋ ಮುಕುಂದಃ ಸರ್ವಜ್ಞತ್ವಾದಿಗುಣಪೂರ್ಣಃ |  
ಮೋಕ್ಷವಿರೋಧಿನಿರಾಸೀ ಸರ್ವಾರ್ಥಪ್ರಾಪಕಃ ಶ್ರಯತಾಂ || 327 ||

ಪ್ರಾಪ್ಯೋಽಕಿಂಚನಜನತಾತರಣೋಪಾಯಃ ಪ್ರಪತ್ತಿರೇಕೈವ |  
ವ್ಯಾಧಸಖಃ ಸೌಶೀಲ್ಯಾತ್ಪರಮೋ ದಶಮೂರ್ತಿಕೋ ಜಗದಪಾಸೀತ್ || 328 ||

ದತ್ತಾ ಮುಕ್ತಾನುಭವಂ ನಿರ್ಧೂತಪುನರ್ಭವಂ ಪ್ರಭುರ್ಮಹ್ಯಂ |  
ಪಾಸ್ಯತಿ ಮಾಮಿತಿ ಚಾಖ್ಯತ್ ದಶಭಿದ್ಶಕೈರಮೂನರ್ಥಾನ್ || 329 ||

ದ್ವಯವಿವರಣರೂಪಂ ತಚ್ಛರರಿಪುಗಾಥಾವದುತ್ತಮಂ ಸಾರಂ |  
ಶತಕಂ ಶ್ರುತ್ವಾ ಶ್ರೀಶೋಽಕಲಯತ್ಸಕಲಂ ಶ್ರಮಂ ಸಫಲಂ || 330 ||

ಭವತಾಧ್ಯವಭಯಭರ್ತ್ಸನದಕ್ಷೋ ವೇದಾಂತದೇಶಿಕಸ್ತ್ವಮಿತಿ |  
ದಾಪಿತತುಲಸೀತೀರ್ಥೋ ಹರಿರಾದರತೋಽನ್ವಜಾಗ್ರಹೀದಾರ್ಯಂ || 331 ||

ಶಿರಸಾ ಶ್ರೀನಿಧಿಚರಣೌ ನತ್ವಾ ತಸ್ಯಾನುಮತ್ಯಾಥ |  
ಮೋಮುದ್ಯಮಾನಹೃದಯಃ ಪ್ರಾಯಾದುಪಕಾರಿಕಾಮಾರ್ಯಃ || 332 ||

ಕಂಚಿತ್ಕಾಲಂ ತತ್ರ ಸ್ಥಿತ್ವಾ ಶ್ರೀವಾಸಮಾಸೇವ್ಯ |  
ಶಿಷ್ಟೈರ್ಜುಷ್ಟಸ್ತೇಷಾಮತನೀದಿಷ್ಟಾರ್ಥಪಾಠನೈಸ್ತುಷ್ಟಿಂ || 333 ||

### ಮುಕ್ತಿದೇಶ ಯಾತ್ರಾ ಕಾಂಡಃ

ಜಿಗಮಿಷುರುತ್ತರದೇಶಂ ಮಂಗಳಮಾಶಾಸ್ಯ ವೇಂಕಟೇಶಸ್ಯ |  
ಸಹ ಶಿಷ್ಯೈಃ ಪ್ರಾತಿಷ್ಠತ ಸತತಂ ತತ್ಪಾದಪಂಕಜಧ್ಯಾಯೀ || 334 ||

ಛಾತ್ರಶ್ರೋತ್ರೇ ಚಿತ್ರೈಃ ಶ್ರೀಶಚರಿತ್ರೈಃ ಪವಿತ್ರಯನ್ನಾರ್ಯಃ |  
ಹರಿಸದನಂ ಕಿಂಚಿದಗಾತ್ಸ ತುಂಗಭದ್ರಾನದೀತೀರೇ || 335 ||

ಯಸ್ತು ಗುರುಬಾಲಮಿತ್ರಂ ವಿದ್ಯಾರಣ್ಯೋ ಹ್ಯಗಣ್ಯನೈಪುಣ್ಯಃ |  
ಸಂನ್ಯಸ್ಯ ತೀರ್ಥಯಾತ್ರೋದ್ದೇಶಾದವಿಶತ್ತಮುದ್ದೇಶಂ || 336 ||

ಉಭಯೋರ್ವಿಬುಧೋತ್ತಮಯೋರ್ಮಾಧವವೇದಾಂತದೇಶಿಕಯೋಃ |  
ಯಾದೃಚ್ಛಿಕಾವಲೋಕಾದಾಲಾಪಾಹ್ಲಾದಮನುಭವತೋಃ || 337 ||

ಚಾರಮುಖಾದುಭಯೋರಪಿ ನಿರುಪಮಮಹಿಮಾನಮಾಕರ್ಣ್ಯ |  
ತತ್ಪರಿಸರಮಭ್ಯಸರದ್ಭೂಪಃ ಕಿಲ ಭುಕ್ತರಾಯಾಖ್ಯಃ || 338 ||

ಆವೇದ್ಯ ಸ್ವಾತ್ಮಾನಂ ಭೂಪಾಲಃ ಪ್ರಾರ್ಥಯಾಂಚಕ್ರೇ |  
ವಿವಶಾ ಭೂತಾವೇಶಾಚ್ಚಿಕಿತ್ಸನೀಯಾ ಮಮಾತ್ಮಜಾದ್ಯೇತಿ || 339 ||

ಸುನಿಪುಣಮಪಿ ಧಿಕ್ಕರಣಂ ಕುರ್ವಾಣಂ ಕರ್ಮಣೋಽಸ್ಯ ವೈತ್ಯಷ್ಟಾತ್ |  
ಆರ್ಯಂ ವೀಕ್ಷ್ಯಾನ್ವಕ್ಷಂ ಯತಿರಪಿ ಯತತೇ ಸ್ಮ ವಿತ್ರಪಸ್ತತ್ರ || 340 ||

ವೈಚಿತ್ಯಮಾತ್ಮಜಾಯಾ ನೃಪತೇರ್ಯದತಿತ್ಯಜದ್ಯುಕ್ತ್ಯಾ |  
ತಸ್ಮಾತ್ಪ್ರೀತ್ಯಾ ತೇನ ಪ್ರತ್ತಾಂ ಪ್ರಾಪ್ತೋ ಹ್ಯಮಾತ್ಯತಾಂ ತತ್ರ || 341 ||

ತದನು ಗುರುರ್ಧ್ವಾರವತೀಮುತ್ತರಮಧುರಾಂ ಚ ನೈಮಿಶಾರಣ್ಯಂ |  
ಗೋವರ್ಧನಬೃಂದಾವನಪುಷ್ಕರಸಾಕೇತಮುಖ್ಯಾನಿ || 342 ||

ಆಟಾಟಿಷ್ಟ ಸಲೀಲಂ ದಿವ್ಯಕ್ಷೇತ್ರಾಣಿ ಸಂಹೃಷ್ಟಃ |  
ಕಾಲವಿಶೇಷೇ ಸ್ಫುರಿತಾ ಲೀಲಾಃ ಕಮಲೇಶಿತುಃ ಕಲಯನ್ || 343 ||

ತ್ರಿದಶಾಲಯೇನ ಸದೃಶೀಂ ವಿಭವವಿಶೇಷೈಃ ಪ್ರವಿಶ್ಯ ತಾಂ ಕಾಶೀಂ |  
ಅಕೃತ ಗುರುರ್ಗಂಗಾಯಾಮವಗಾಹಂ ಸಚಿತತಾಪಭಂಗಾಯಾಂ || 344 ||

ಅತ್ರ ಹಿ ಪತಿಃ ಪಶೂನಾಮಂತಿಮಕಾಲೇ ಮುಮೂರ್ಷುಣಾಂ |  
ಶ್ರೀರಾಮನಾಮ ರುಚಿರಂ ಕೃಪಯಾ ಹ್ಯುಪದಿಶ್ಯ ತಾರಯತಿ || 345 ||

ಇತ್ಥಂ ಪ್ರಶಸ್ಯ ಕಾಶೀಂ ಸಾರಾಸಾರಾಂಶವೇದಿನಾಮಗ್ರ್ಯಃ |  
ಸಿಂಹಾದ್ರಿಶ್ರೀಕೂರ್ಮಾಹೋಬಿಲಪುರುಷೋತ್ತಮಾನ್ಯಗಮತ್ || 346 ||

ಪೌರಾಣಿಕೇಷು ದಿವ್ಯಕ್ಷೇತ್ರೇಷ್ಟಿತ್ಥಂ ಗುರುರ್ಯಾತ್ರಾಂ |  
ವಿರಚಯ್ಯ ಭೂಯ ಏವ ಶ್ರೀವಾಸಾವಾಸಮಾಸೀದತ್ || 347 ||

ವೀಕ್ಷಾರಣ್ಯಕ್ಷೇತ್ರೇ ಸಾಕ್ಷಾಚ್ಚಕ್ರೇ ಸರೋಜದಳನೇತ್ರಂ |  
ಅಖಿಲಮನೋರಥಪೂರಕರ್ಮಾಯಃ ಶ್ರೀವೀರರಾಘವಂ ದೇವಂ || 348 ||

ಭೂತಪುರೀಮಥ ಗತ್ವಾ ಬಹುಭಿರ್ವಿಬುದ್ಧೈರ್ವಿರಾಜಂತೀಂ |  
ಗುರುರಾದರತೋ ಯತಿವರಚರಣಸರೋಜೇ ಅವಾವಂದೀತ್ || 349 ||

ಇತಿ ವಿವಿಧದಿವ್ಯದೇಶೇಷ್ವಾಯೋ ಯಾತ್ರಾಂ ವಿಧಾಯ ಮುದಾ |  
ಪುನರಪಿ ಕಾಂಚೀಮಾಂಚೀತ್ಪ್ತೃತ್ಯದ್ಯಾತಃ ಪ್ರಹೃಷ್ಟಶಿಷ್ಟಗಣೈಃ || 350 ||

ಸುಚಿರಂ ದ್ವಿರದಾದ್ರಿಪತೇರ್ವಿರಹಾದ್ಗುರುರುನ್ಮನಾಯಿತಸ್ತ್ವರಯಾ |  
ತಸ್ಯಾಗಾರಂ ಗತ್ವಾ ಪ್ರಣತೀರ್ಭಕ್ತ್ಯಾಚರೀಕಾರೀತ್ || 351 ||

ಕಾಂಚೀತುಲಾಮುಪೈತುಂ ಕಾಶೀಮುಖ್ಯಾ ನ ಹೀಶತೇ ದೇಶಾಃ |  
ಇತ್ಥಂ ವಿಮೃಶ್ಯ ಶಶ್ವಚ್ಛೃತ್ಯರ್ಥಾನಧ್ಯಜೀಗಪಚ್ಛಿಷ್ಯಾನ್ || 352 ||

ಕೀರ್ತಿಮುಪಶ್ರುತ್ಯ ಗುರೋರಾಗತ್ಯೈನಂ ಕುದೃಷ್ಟಿಸಂನ್ಯಾಸೀ |  
ಬಹುಧಾ ಹಿ ವಿವದಮಾನಃ ಖಂಡಿತಪಕ್ಷಃ ಪರಾಜಯಂ ಪ್ರಾಪ || 353 ||

ಮಾಯಾವಿತ್ಕರ್ಮಂದೀ ಪರಿಭವಸಂತಪ್ತಮಾನಸೋ ನಿತರಾಂ |  
ಕ್ಷುದ್ರಂ ಕಿಂಚಿತ್ಕರ್ತುಂ ಕ್ವಾಪಿ ಸರಸ್ಯಾಮಪಾದುದಕಂ || 354 ||

ಅಪತದ್ಯತಿಪರಿಪೀತಂ ತೋಯಂ ತುಂದೇ ಗುರೋರ್ಹಂತ |  
ದಂಭಂ ಗುರುವಿದಿತ್ವಾ ಸ್ತಂಭಂ ಭವನಸ್ಯ ಕಂಚನಾಭೈತ್ಸೀತ್ || 355 ||

ಸರಸಿ ತು ಯತಿರಾಗ್ರಹತಃ ಪರಿಪೀಯಾಪರಿಮಿತಂ ವಾರಿ |  
ದಾರಿತಮುದರಮರಾತೇರಿತಿ ವಿಸ್ರಬ್ಧೋ ನಿರೀಕ್ಷಿತುಮುಪಾಗಾತ್ || 356 ||

ಕಾಲಕ್ಷೇಪಾಗಾರಸ್ಥೂಣಾವಿವರಾದುದಿತ್ವರೀಂ ಧಾರಾಂ |  
ಅಶ್ರಾಂತಂ ವೇದಾಂತಂ ತಂ ಚಾಂತೇವಾಸಿನಾಮುಪದಿಶಂತಂ || 357 ||

ವೀಕ್ಷ್ಯಾತೀವ ವಿಲಕ್ಷೋ ಮಂದಾಕ್ಷಭರಾವನಮೃಶಿರಾಃ |  
ಪ್ರಕ್ಷೀಣಸರ್ವಗರ್ವೋ ವೇದಾಂತಗುರುಂ ಕ್ಷಮಾಪಯಾಮಾಸ || 358 ||

ಮಿತ್ರಂ ಕೃತೋಂಛವೃತ್ತಿಂ ಶ್ರುತ್ವೋಪಚಿಕೀರ್ಷಯಾ ಕದಾಚಿದಥ |  
ವಿದ್ಯಾರಣ್ಯೋ ದೂತಂ ಪ್ರಜಿಘಾಯಾಚಾರ್ಯಮೇತ್ಯ ಸ ಪ್ರೋಚೇ || 359 ||

ಭಗವನ್ನಭ್ಯೇತ್ಯ ಭವಾನ್ಬಲಪಾಲಂ ಚೇನ್ನಿಭಾಲಯತೇ |  
ವಿತ್ತಂ ದಿದಾಪಯಿಷತೇ ವಿದ್ಯಾರಣ್ಯೋ ಹಿ ತತ್ರ ಭವತ ಇತಿ || 360 ||

ವಾಚಾ ನಾರಾಚಾಯಿತಮಾಚಾರ್ಯಸ್ಯಾಮುಯಾ ಯದಾ ಶ್ರವಸೋಃ |  
ವೈರಾಗ್ಯಪಂಚಕೇನ ಪ್ರತ್ಯುತ್ತರಯಾಂಬಭೂವ ತದಾ || 361 ||

ಔದರಮನಲಂ ಬಾಧಿತುಮನಲಂ ಕಿಂ ವಾ ಸಿಲಂ ನೃಣಾಂ |  
ಪ್ರಸೃತೇಃ ಪೂರಕಮಪಿ ಕಿಂ ನ ಧಾರಕಂ ಸಾರಸಂ ವಾರಿ || 362 ||

ಪಥಿ ಚ ಪಟಚ್ಚರಕಚ್ಚರಮಯತ್ರಮಲಮಲ್ಲಕಂ ಭವತಿ |  
ಅಹಹ ಮುಧಾ ವಿಬುಧಾ ಅಪಿ ಕುಕ್ಷಿನಿಮಿತ್ತಂ ಭಜಂತಿ ಭೂಪಾಲಾನ್ || 363 ||

ಕ್ಷೋಣೀಕೋಣಶತಾಂಶಾವನತೋ ಗರ್ವಂತಿ ಯೇ ಕ್ಷುದ್ರಾಃ |  
ಮನ್ಯಾಮಹೇ ನ ಧನ್ಯಾಂಸ್ತೇಷಾಂ ಚಾಟೂಕ್ತಿವಿರಚನಯಾ || 364 ||

ದೇವಂ ಸೇವಿತುಮೇವಾಭೀಕ್ಷ್ಣಂ ನಿಶ್ಚಿನುಮಹೇ ಕೃಪಾಪೂರ್ಣಂ |  
ಧಾನಾಮುಷ್ಟಿಮುಚೇ ಯಃ ಕುಚೇಲಮುನಯೇ ದದೌ ವಿತ್ತಂ || 365 ||

ಆತನುಪತನಂ ತ್ವನೀಪತಿಸೇವಾತಃ ಸಮರ್ಜಿತಂ ಯತ್ತು |  
ಉದರಧನಂಜಯಶಮನಂ ಧನಮೇತದ್ಧಂಧ್ರಣಂ ಭವತಿ || 366 ||

ಯತ್ತು ಧನಂಜಯವರ್ಧನಮುದೂಢಗೋವರ್ಧನಂ ಚ ಧನಂ |  
ಆರಾಧನಂ ಸುಮನಸಾಂ ತತ್ಕಿಲ ಸರ್ವಾರ್ಥಸಾಧನಮಬಾಧಂ || 367 ||

ಅಸಕೌ ದುರೀಶ್ವರದ್ವಾರ್ವಿತರ್ದಿಕಾಯಾಂ ದುರಾಸಿಕಾಯೈ ಮೇ |  
ಅಂಜಲಿರಸ್ತು ಯದಾಸ್ತೇ ಧನಮನಪಾಯಂ ಧನಂಜಯಸಹಾಯಃ || 368 ||

ಜಠರಾನಲೋ ಜ್ವಲತು ನೋ ಬಡಬಾನಲಡಂಬರನಿರಾಸೀ |  
ಯಾಚಾಮಹೇ ಮಧುಮುಚಾ ತೃಣಮಪಿ ವಾಚಾ ನ ಭೂಪಾಲಾನ್ || 369 ||

ನಾರ್ಜಿತಮಸ್ಮತ್ಪ್ರಿತ್ವಾ ಮಯಾಪಿ ಕಿಂಚಿನ್ನ ಸಮಪಾದಿ |  
ಅಸ್ತಿ ಧನಂ ಪೈತಾಮಹಮಸ್ಮಾಕಂ ಹಸ್ತಿಶೈಲಾಗ್ರೇ || 370 ||

ಏತಾದೃಶಾರ್ಥಗರ್ಭಂ ಪ್ರೌಢಂ ವೈರಾಗ್ಯಪಂಚಕಂ ಶ್ರುತ್ವಾ |  
ವಿದ್ಯಾರಣ್ಯೋ ಗುಣ್ಯಂ ಗುರ್ವಗ್ರಣ್ಯಂ ಸ ಬಹು ಮೇನೇ || 371 ||

### ಶ್ರೀರಂಗ ಕ್ಷೇತ್ರ ಕಾಂಡಃ

ಶ್ರೀರಂಗದಿವ್ಯನಗರೀಂ ಶಿಷ್ಯೈರ್ಬಹುಭಿಃ ಸಹಾಭ್ಯೇತ್ಯ |  
ಪುರತೋ ವಿದುಷಾಮಘುಷತ್ಸಾವಷ್ಟಂಭಂ ಬುಧಃ ಕಶ್ಚಿತ್ || 372 ||

ಶ್ರುತ್ಯಂತಚಿಂತನಚಣಾ ಮಾಮಿಹ ವಾದೇನ ವಿಜಯಧ್ವಂ |  
ನೋ ಚೇತ್ತೀರ್ಥಾದ್ಯೈರ್ಹರಿಭವನೇ ಸಂಮಾನನಾಂ ಜಹೀತೇತಿ || 373 ||

ವಾಣೀಂ ಕರ್ಣಕರೋರಾಮಾಕರ್ಣ್ಯ ಯಯುರ್ಹಿ ವೈವರ್ಣ್ಯಂ |  
ಪ್ರತಿಬುದ್ಧಾ ನಿರಣೈಷುಸ್ತೂರ್ಣಂ ವೇದಾಂತದೇಶಿಕಾನಯನಂ || 374 ||

ಯಾಮುನಮುನಿನಿಯಾಣಾವಸರೇ ಯತಿರಾಜ ಏತ್ಯ ಕಾಂಚೀತಃ |  
ಅತ್ರ ಕಿಲ ನಿರ್ವಿವಾದಂ ರಾದ್ಧಾಂತಮವೀವೃಧತ್ಸ್ವೀಯಂ || 375 ||

ತಸ್ಯೈವೈಷ ವಿವರ್ತಃ ಶ್ರೀಮಾನ್ವೇದಾಂತದೇಶಿಕೋ ನಿಯತಂ |  
ಸತ್ತ್ವರಮಾನೇತವ್ಯಃ ಕಃ ಪ್ರತಿವಕ್ತಾಸ್ಯ ಸರ್ವತಂತ್ರೇಷು || 376 ||

ಇತಿ ನಿಶ್ಚಿತ್ಯ ತತಸ್ತೇ ಪತ್ರಿಂ ಕಾಂಚಿಚ್ಚ ಲೇಖಿತ್ವಾ |  
ಆರ್ಯಾಯ ಪ್ರಾಹಿಣ್ವನ್ನ ಚ ತಾಮಾದಾಯ ವಾಚಯಾಮಾಸ || 377 ||

ಸ್ವಸ್ವಸ್ತು ರಂಗನಾಯಕಸೇನೇಶೋ ವೇಂಕಟೇಶಮಾದಿಶತಿ |  
ಭವತಾ ಜಯ್ಯಃ ಕಶ್ಚನ ವಾದೀ ಕಲಹಾಯತೇಽತ್ರ ದರ್ಪೇಣ || 378 ||

ಇಹ ತಮರಿಂ ಜಯ ರಂಜಯ ರಾಮಾನುಜದರ್ಶನಾಲಂಬಾನ್ |  
ತ್ವಾಮಾಲುಲೋಕಯಿಷತೋ ಲೀಲೈಷಾ ರಂಗನೇತುರಿತಿ || 379 ||

ಶಿರಸಾಭಿವಂದ್ಯ ಶಾಸನಮಾರ್ಯಃ ಸಹ ಭೃಂದಶಶ್ಚಿಷ್ಯೈಃ |  
ರಂಗಪತಿಮಂತರಂಗೇ ದಧದಾತೇನೇ ಪ್ರಯಾಣಮಭಿರಂಗಂ || 380 ||

ಯತ್ರ ಮಹಾಂತೋ ಯಮಿನೋ ವೇದಾಂತದ್ವಂದ್ವನಿಷ್ಣಾತಾಃ |  
ಸಂತತಹರಿಪದಚಿಂತನವಿವಶಾ ಅಂತರ್ಮುಖಾ ವಿರಾಜಂತಿ || 381 ||

ಪುಣ್ಯಾ ಕವೇರಕನ್ಯಾ ಭುವನೋದನ್ಯಾವಿನಾಶಿನೀ ಧನ್ಯಾ |  
ಪ್ರವಹತಿ ಪರಿತೋ ರಂಗಂ ದಧತೀ ಕುಸುಮಾನಿ ವೀಚೀಷು || 382 ||

ತೀರರುಹಾ ಅಗಮಾಃ ಕಿಲ ಕುಸುಮಂ ಶ್ರೀರಂಗರಾಜಪೂಜಾಯೈ |  
ಧ್ರುವಮರ್ಪಯಂತಿ ಭಕ್ತ್ಯಾ ಕಾವೇರ್ಯಾಂ ರಂಗಗಾಮಿನ್ಯಾಂ || 383 ||

ತೀರರುಹದ್ರುಮಪುಷ್ಪೈತ್ಪುಷ್ಪಾಳೇನಿರ್ಗಲನ್ಮಧೂಳೇಭಿಃ |  
ಮಧುರತರಾ ಕಾವೇರೀ ವಿತರತಿ ನೋ ಕಸ್ಯ ವಾ ಮೋದಂ || 384 ||

ಸ್ಪೃಹಯನ್ ದಕ್ಷಿಣಮರುತೇ ನಾದೇಯೀರ್ವಿಪುಷೋ ಹರತೇ |  
ನಿದ್ರಾತಿ ಶೇಷತಲ್ಪೇ ಶ್ರಿತಕಲ್ಪದ್ರುಹರ್ಪಿಯತ್ರ || 385 ||

ಶೀತತಮಾಯಾಂ ನದ್ಯಾಂ ಸ್ನಾತಾ ನಿರ್ಧೂತದುಷ್ಕೃತಾಃ ಸಂತಃ |  
ರಂಗಪತಿಭಜನತ್ಯಪ್ತಾಃ ಸತತಂ ಯತ್ರ ಪ್ರಮೋದಂತೇ || 386 ||

ಜಿಜ್ಞಪಯಿಷವೋ ದೇವಾನ್ಯಾವೇರ್ಯಾಪಂ ಸುಧಾವಧೀರೀತಿ |  
ಫಲಕಲಶೀಧೃತಸಲಿಲಾ ಯತ್ರಾಕ್ರಾಮಂತಿ ನಾರೀಕೇಳಾಃ ಖಂ || 387 ||

ಪ್ರತನಂ ಭವತಾಮಮೃತಂ ಕಲಶಧೃತಂ ಕುತ್ರಚಿದ್ಗುಣಂ |  
ಕಾವೇರೀಯಂ ನವ್ಯಂ ಭುವನಂ ಭುವನಂ ಪುನಾನಮಾಭಾತಿ || 388 ||

ಕಾದಾಚಿತ್ಕಂ ಶತ್ರಂ ಜೇತುಂ ಶಕ್ತಿಂ ಸುಧಾ ದತ್ತೇ |  
ನಿತ್ಯಾ ಅಪಿ ಷಡ್ರಿಪವೋ ನಿರ್ಧೂಯಂತೇಽಂಬುನಾಽನೇನ || 389 ||

ಆಯಾಸೈರಮರತ್ವಂ ಪ್ರಾಪ್ತವತಾಮೇವ ಸಾ ಸುಲಭಾ |  
ರಂಗೋಪಜೀವಿಲಭ್ಯಂ ದತ್ತೇಽಂಭೋ ನಿತ್ಯಸೂರಿಸಾಮ್ರಾಜ್ಯಂ || 390 ||

ತ್ಯಜತ ಸುಧಾಂ ಕಾವೇರ್ಯಾ ವಾರ್ಯಾಹರತಾಥ ಲಪ್ಸ್ಯದ್ವೇ |  
ರೂಢಾಂ ಕಮಲಾಭರ್ತರಿ ಭಕ್ತಿಂ ಬುದ್ಧಿಂ ಚ ಶುದ್ಧತಮಾಂ || 391 ||

ಇತ್ಯಾದ್ಯಾಂ ತಾರತಮೀಮಮೃತದ್ವಿತಯಸ್ಯ ವರ್ಣಯಂತೀವ |  
ನಾರಿಕೇಳತರೂಣಾಮಗ್ರೇ ಶುಕಶಾರಿಕಾ ಮಧುರಂ || 392 ||

ದೇವಾನುಪೇಕ್ಷಮಾಣಾನ್ಸಲಿಲಂ ಸವಿಧೇ ಶಿರೋಧೃತಂ ತರವಃ |  
ಕ್ರೋಧಾಧೂನಿತಶೀರ್ಷಾ ಧ್ವಾಂಕ್ಷಾಣಾಂ ಧ್ವಾಂಕ್ಷಣೈಃ ಶಪಂತೀವ || 393 ||

ಪರ್ಣಾಂತರಾಳಪತಿತಾಃ ಪುಷ್ಪವದಾಭಾ ವಿಭಾಂತಿ ರಧ್ಯಾಸು |  
ವಿಧಿನೇವ ರಂಗವಲ್ಲೋ ರಚಿತಾ ರಂಗೇಶಿತರಿ ಭಕ್ತ್ಯಾ || 394 ||

ಆವರ್ತಶೋಭನಾಂಗೀ ಪಯಸ್ವಿನೀ ಗೋಪರಂಪರಾ ಯತ್ರ |  
ಶರವಣಚರೀ ವಿರಾಜತಿ ತೀರಾರೂಢೇವ ಕಾವೇರೀ || 395 ||

ಶ್ರೀರಂಗನಾಯಿಕಾಯಾಃ ಕಟಾಕ್ಷಪಾತೇನ ಪುಷ್ಪಧನಾಃ |  
ಸಂಹೃಷ್ಟಾ ಯತ್ರ ನರಾ ಉದ್ಯಾನಪರಂಪರಾಸು ವಿಹರಂತಿ || 396 ||

ಮೋಕ್ಷೋಪದೇಶದೇಶಿಕ ಶಮಧನಜನಸಂಶ್ರಿತಾ ಅನಿಶಂ |  
ವಿಶದಾ ಆಶ್ರಮದೇಶಾಃ ಸಂಸಾರಶ್ರಾಂತಿಶಾಂತಿದಾ ಇವ || 397 ||

ಚಂದ್ರಾಭಿಖ್ಯೋಲ್ಲಸಿತಾ ಸಹಪುನ್ನಾಗಾ ಚ ಯತ್ರ ಪುಷ್ಕರಿಣೀ |  
ಪರಿಶುದ್ಧಾ ಕ್ಷೇತ್ರಸ್ಯಾವಿಕ್ರಿಯನಿರ್ವೈರತೇ ಚ ಸೂಚಯತಿ || 398 ||

ವೃತ್ತಾಕಾರಾ ತೀರಗರಾಘವಕವಚಚ್ಯವಿಚ್ಛುರಿತಾ |  
ಪುಂನಾಗಪುಷ್ಪಕೀರ್ಣಾ ಸಾಕ್ಷಾನ್ನಕ್ಷತ್ರನಾಥಮೂರ್ತಿರಿವ || 399 ||

ತುಂಗತರರಂಗಗೋಪುರಮಧ್ಯಗಸರಣೀಷು ಸಂಚರಂತೀಭಿಃ |  
ಅಮರೀಭಿಃ ಸಹ ಸರಸಾಲಾಪೋ ಯತ್ಸೌಧವಾಸಿನಾಂ ಸುಲಭಃ || 400 ||

ಸಂಗೀತದ್ರುತಗೋಪುರಕೃಷ್ಣಾಸ್ತ್ರಿದಶೀಃ ಕವೇರಕನ್ಯಾಬ್ಧಿಂ |  
ಅನಯನ್ಮಥನೇ ಪುನರಪಿ ನಿಸ್ಸರಣಾದಪ್ಸರಸ್ತ್ವಮಾಪುಸ್ತಾಃ || 401 ||

ಚಿತ್ರಂ ಚರಿತ್ರಮೇತತ್ ದ್ವಿತ್ರಾಃ ಕಿಲ ತತ್ರ ತತ್ರ ಪರಿಶಿಷ್ಟಾಃ |  
ಅಭ್ರಂಕಷಾ ಹಿ ದೃಷದಃ ಕಥಯಂತಿ ವಿವೇಚನಾಚತುರಾನ್ || 402 ||

ಪ್ರಾಕಾರರಾಜಿರುಚಿರಾಮಾರಾದಾರ್ಯೋ ನಿರೀಕ್ಷ್ಯ ತಾಂ ನಗರೀಂ |  
ಅವಸನ್ಯಾಮುನಮುಖ್ಯಾ ಅತ್ರೇತ್ಯನಮತ್ಸಬಹುಮಾನಂ || 403 ||

ಸ್ನಾತ್ವಾಸೌ ಕಾವೇರ್ಯಾಂ ಪ್ರಸರಂತ್ಯಾಮುತ್ತರೇಣ ತಾಂ ನಗರೀಂ |  
ಪುಂತ್ರಾಣಿ ಧಾರಯಿತ್ವಾ ದೇವಂ ಭಕ್ತೋತ್ತಮಮಭಕ್ತ || 404 ||

ಸವಿಧಪ್ರಾಪ್ತಂ ತಮುಪಶ್ರುತ್ಯ ಶ್ರುತ್ಯಂತದೇಶಿಕಂ ಸಂತಃ |  
ಅಖಿಲೈರ್ಬಿರುದೈಃ ಸಹಿತಾಃ ಪ್ರತ್ಯುದಗಚ್ಛನ್ತು ಹರ್ಷೇಣ || 405 ||

ವಿದ್ಯಾಭೃಂದನಿಷದ್ಯಾಂ ಮತಿವೈಶದ್ಯಾಪ್ತಕೀರ್ತಿಮಭಿವಾದ್ಯ |  
ವಿನಿವೇದ್ಯೋದಂತಂ ತೇ ಹೃದ್ಯಗುಣಂ ದೇಶಿಕೇಂದ್ರಮಾನಿನ್ಯುಃ || 406 ||

ತೀರ್ತ್ವಾರ್ಯಃ ಕಾವೇರೀಂ ನತ್ವಾ ತತ ಆದಿಕೇಶವಂ ತತ್ರ |  
ಶ್ರೀದಾಮೋದರಗೋಪುರಪರಿಸರಭೂಭಾಗಮಭ್ಯಸರತ್ || 407 ||

ಸೇವಾನಮ್ರತ್ರಿದಶಾಧೀಶ್ವರಕೋಟೀರಕೋಟಿಘಟಿತಾನಾಂ |  
ರತ್ನಾನಾಮಾಭಾಭಿಃ ಪುನರುಕ್ತಸಹಸ್ರದೀಪರುಚಿಂ || 408 ||

ಗೋಪುರಕುಹರೇ ವಿಹರಲ್ಲಿಲಾಕೀರಾದಿವಿಕಿರನಿಕೃರುಂಬೈಃ |  
ಅನುವಾಚ್ಯಮಾನಚತುರಾಮ್ನಾಯೀಪಾತ್ಮೈರ್ಧರಾಸುರೈ ರುಚಿರಂ || 409 ||

ಅಹಮಹಮಿಕಯಾ ಸೇವಾವಿವಶತ್ರಿದಶೀವಿಭೂಷಣೋದ್ಗೇರ್ಣೈಃ |  
ಮುಕ್ತಾಮಣಿಭಿಃ ಶುಚಿಭಿರ್ವಿತಥೀಕೃತರಂಗವಲ್ಲಿಕಾರಚನಂ || 410 ||

ಉಪಹಾರಪೂರ್ಣಪಾಣ್ಯಾ ಸಂಮದಬಾಷ್ಟಾಭಿವರ್ಷಿಣ್ಯಾ |  
ಗದ್ಗದನಿರುದ್ಧವಾಣ್ಯಾ ನಿಬಿಡೀಭೂತಂ ಪ್ರಣಂತ್ಯಧೋರಣ್ಯಾ || 411 ||

ಆಲಯಮವಿಶದ್ವಿಮಲಂ ಲಕ್ಷ್ಮೀನಿಲಯಸ್ಯ ರಂಗರಾಜಸ್ಯ |  
ಸ್ಮಯಮಾನಮಾನಸೋಽಭೂದ್ವೈಭವಮಭಿವೀಕ್ಷ್ಯ ವಾಗ್ವಿಭವದೂರಂ || 412 ||

ಅಂತಃ ಪ್ರದಕ್ಷಿಣಚರಶ್ಚತುರಾನನಗೋಪುರಂ ನತ್ವಾ |  
ನಾಥಮುನಿಂ ಗೋದಾಮಪಿ ತತ್ತಾತಂ ಭಕ್ತಪಾದರೇಣುಂ ಚ || 413 ||

ಶ್ರೀಭಾಷ್ಯಕಾರವಂದನಮತನೀತ್ತಮನೋನವೀದನಘಃ |  
ತೀರ್ಥಾದಿ ಸ್ವೀಚಕ್ರೇ ಚಕ್ರೇ ಸೇವಾಂ ಚ ಚಕ್ರಿಚಕ್ರಸ್ಯ || 414 ||

ಭುವನಜನನ್ಯಾ ಭವನಂ ಭೇಜೇ ಶ್ರೀರಂಗನಾಯಿಕಾಯಾಃ ಸಃ |  
ಅನುಸಂದಧಚ್ಛ್ರಿಯಃ ಸ್ತುತಿಮಾರ್ಯಸ್ತತ್ಪಾದವಂದನಮಕಾರ್ಷೀತ್ || 415 ||

ಪುರತೋ ನರಹರಿಮಭಜತ್ಸೇವಿತ್ವಾ ಚಂದ್ರಪುಷ್ಕರಿಣೀಂ |  
ಸ್ವೀಕೃತ್ಯ ತೀರ್ಥಮಸ್ಯಾಂ ಕುಮುದಾದೀಂಸ್ತೀರ್ಥರಕ್ಷಕಾನನಮತ್ || 416 ||

ವೇದವ್ಯಾಸಮಸೇವತ ವೈಕುಂಠೇಶಂ ಚ ಸೂರಿಪರಿವಾರಂ |  
ಅಭಜಚ್ಚ ಭಕ್ತಿಸಾರಂ ಶರರಿಪುಚರಣಾರವಿಂದಯೋರ್ಲಿಲೈಃ || 417 ||

ರಕ್ತಾಬ್ಜನಾಯಿಕಾಮಪ್ಯನಮಚ್ಛ್ರೀತೀರ್ಥವಾಸುದೇವಂ ಚ |  
ಶ್ರೀಭಟ್ಟನಾಥಸೇವೀ ಶ್ರೀಮತ್ಪರಕಾಲಗೋಪುರಮಗಚ್ಛತ್ || 418 ||

ಪರಕಾಲಂ ನತ್ವಾಂತಃ ಪ್ರವಿಶ್ಯ ಯತಿರಾಜಪೀಠಮಾನಮ್ಯ |  
ನತ್ವಾ ಬಲಿಪೀಠಾಂತೇ ಪಶ್ಯನ್ನಕಲಂ ಯಯೌ ಪ್ರದಕ್ಷಿಣಯನ್ || 419 ||

ಜ್ಞಾನವರಾಹಂ ಲಕ್ಷ್ಮೀನಾರಾಯಣಮಸ್ಯ ಮೂರ್ತಿದಶಕಂ ಚ |  
ಹಯವದನಂ ಚ ವವಂದೇ ಸ ಗೃಣನ್ಮೋತ್ರಾಣಿ ತದ್ಗುಣಾನುಗುಣಂ || 420 ||

ಅರವಿಂದನಾಯಿಕಾಖ್ಯಾಂ ಮಾಹಾನಸಿಕೀಂ ಶ್ರಿಯಂ ಚ ಶಿಶ್ರಾಯ |  
ಪಾಂಡ್ಯನೃಪಗೋಪುರಾಂತೇ ಭದ್ರಸುಭದ್ರಾವವಂದತ ದ್ವಾಸ್ಥೌಃ || 421 ||

ಪ್ರಣಿಪತ್ಯ ಪ್ರಣವಮಯಂ ವಿಮಾನಮಥ ವೇದಶೃಂಗನಾಮಾನಂ |  
ಹನುಮದ್ವಿಭೀಷಣಾಭ್ಯಾಂ ಸಹಿತಂ ಸೇನೇಶಮಾಶ್ರಯತ || 422 ||

ನವನೀತಭುಜಂ ನತ್ವಾ ಮಂಟಪಮಾರುಹ್ಯ ರಂಗರಾಜಸ್ಯ |  
ಸಾಷ್ಟಾಂಗಪ್ರಣಿಪಾತಾನ್ಪುರತಸ್ತಸ್ಯಾಕರೋದಾಯಃ || 423 ||

ಆನಮ್ಯ ವೈನತೇಯಂ ಪುರತೋ ದೇವಸ್ಯ ನಿವಸಂತಂ |  
ದೌವಾರಿಕಜಯವಿಜಯಾವನುಮಾನ್ಯೋದ್ವೀಕ್ಷ್ಯ ಗರ್ಭಗೃಹಂ || 424 ||

ನಾಭಿನಳಿನನಾಗಶಯನನೃಸಿಂಹನಾರಾಯಣಪ್ರಮುಖಾನ್ |  
ತತ್ರ ಪರಿವಾರಭೂತಾನ್ಭಕ್ತ್ಯಾ ನತ್ವಾಥ ತನ್ಮಥ್ಯೇ || 425 ||

ಸ್ವೇಚ್ಛಾಗೃಹೀತಕಾಯಂ ಸ್ವಚ್ಛಂ ತಾಪಿಂಛಗುಚ್ಛಸಚ್ಛಾಯಂ |  
ಸಜ್ಜನರಂಜನಮಾರ್ಯಃ ಕಿಮಪಿ ಪರಂ ತತ್ತ್ವಮೈಕ್ಷಿಷ್ಟ || 426 ||

ವಿಸ್ಮಯವಿಸ್ತೀರ್ಣಾಭ್ಯಾಂ ತರ್ಷೋತ್ಕರ್ಷೇಣ ತರಳಾಭ್ಯಾಂ |  
ಅಕ್ಷಿಪುಟಾಭ್ಯಾಮಪಿಬಚ್ಛೈ ಯ ಈಶಾನಂ ಶಯಾನಮಧಿರಂಗಂ || 427 ||

ಸಸ್ಪೃಹಮುದೀಕ್ಷ್ಯಮಾಣಾ ಶಾರೀರೀ ರಂಗಶಾಯಿನಃ ಕಾಂತಿಃ |  
ಶೋಭಾಂ ಕುವಲಯಿತಾಯಾ ರವಿತನಯಾಯಾ ಅಸಸ್ಮರದ್ರಸಿಕ್ಯೈಃ || 428 ||

ವಿವಶವಿನಿರ್ಗತಸರಸ ಶ್ರೀರಂಗಧ್ಯಾನಸೋಪಾನಃ |  
ಸಾದರಮದರೀದಶೀದಾಚರಣಾಂಭೋಜಮಾಮೂರ್ಧಂ || 429 ||

ಉತ್ತರಣೋಪಾಯತಯೋಪೇಯಾಂ ಭವವಾರಿಧಿಂ ತಿತೀರ್ಷದ್ಭಿಃ |  
ಪಾದಪಯೋರುಹಯುಗಳೀಮದ್ಯಕ್ಷಯತಿ ಸ್ಮ ರಂಗನಾಥಸ್ಯ || 430 ||

ವಿದುಷೇ ಪ್ರಪದನಹೇತೋಃ ಪ್ರಪದಸ್ಯಾವೇದನಾಯೇವ |  
ವಿಭುನಾ ಪ್ರಸಾರ್ಯ ಕಲಿತಂ ದ್ರಾಘೀಯಾಂಸಂ ಚ ಜಾನುಪರ್ಯಂತಂ || 431 ||

ತ್ರಪಯೇವ ವಿನತಶಿರಸಾ ಶೇಷೇಣ ನಿರೀಕ್ಷ್ಯಮಾಣಸೌಂದರ್ಯಂ |  
ವಾಮತಮಂ ವಾಮಭುಜಂ ವೇದಾಂತಗುರುವ್ಯಲೋಲೋಕೀತ್ || 432 ||

ಉಪಧಾನೀಕೃತಮಾಂಸಲಮಹಿಪತಿಫಣಮಂಡಲಪ್ರಾಂತೇ |  
ಅದ್ರಾಕ್ಷೀತ್ಪರಿರಕ್ಷಣದಕ್ಷಿಣಮಥ ದಕ್ಷಿಣಂ ಬಾಹುಂ || 433 ||

ಕರುಣಾಂಬುಧಿಪರಿವಾಹಾಕಾರೇ ಕರ್ಣಾಂತವಿಶ್ರಾಂತೇ |  
ಸತ್ತ್ವರಸದೀರ್ಘಿಕಾಮೇ ಅನುವೀನ್ನತದೈನ್ಯಮೋಚನೇ ನಯನೇ || 434 ||

ಭುವನೋಜ್ಜೀವನಮೈಕ್ಷತ ಕಿರೀಟವೈಡೂರ್ಯಕಾಂತಿಧಾರಾಭಿಃ |  
ಕ್ಷೇತ್ರಂ ಶ್ಯಾಮಳಸಸ್ಯಂ ಶಿಖಿರಿರುರೀಭಿಃ ಸುಸಿಚ್ಯಮಾನಮಿವ || 435 ||

ನಿತ್ಯೋತ್ಸವಸಂಹೃಷ್ಟಂ ಸಹಲಕ್ಷ್ಮೀಕಂ ಸಪರಿವಾರಂ |  
ಇತ್ಥಂ ವಂದಿತ್ವಾರ್ಯಸ್ತೀರ್ಥತುಲಸ್ಯಾದಿಕಂ ಲೇಭೇ || 436 ||

ರಂಗೇಶಂ ಸ್ಥಾಪಯಿತುಂ ನಿಜಹೃದಯಂ ನೇನಿಜಾನ ಇವ |  
ಸಂಮೋದಬಾಷ್ಟವರ್ಷೀ ಗುರುರಥ ಲೋಕೈರವಾಲೋಕಿ || 437 ||

ರಂಗೇಶೇನಾಶೀರ್ಭಿಃ ಸ್ತುತಿಪ್ರಸನ್ನೇನ ತೋಷಿತೋ ದಯಯಾ |  
ಅಧ್ಯಾಸಿಷ್ಟಾಥ ಬೃಹನ್ಮಂಡಪಮಾರ್ಯಃ ಸಪರಿವಾರಃ || 438 ||

ವಿವಿವದಿಷುಃ ಕೋಽಪಿ ಬುಧೋ ವೇದಾಂತಾಚಾರ್ಯಮಭ್ಯೇತ್ಯ |  
ಆಕಾರೋ ಹ್ರಸ್ವೋ ವಃ ಕೀರ್ತಿರ್ಮಹತೀತಿ ವಾಚಮೂಚೇಽಮುಂ || 439 ||

ತದಪಿ ಚಿಖಂಡಯಿಷುರ್ಗುರುರವದದ್ವೀರ್ಘಃ ಕಿಲಾಕಾರಃ |  
ಸಾಂಪ್ರತಮಾಕಾರಸ್ಯ ಹ್ರಸ್ವತ್ವಂ ಸಾಂಪ್ರತಂ ಕಥಂ ವೇತಿ || 440 ||

ಸಮಯಂ ಬಹುತಿಥಮಾರ್ಯೋ ವ್ಯವಹೃತ್ಯ ಜಿಗಾಯ ಸೈಷ ವಾದೋ ಹಿ |  
ಅಭವತ್ಪ್ರಬಂಧರತ್ನಂ ಪ್ರಬಲಂ ಶತದೂಷಣೀನಾಮ || 441 ||

ವಿಜಿತೋಽವಾದೀದ್ವಾದೀ ಭವತೈವ ಜಿತೋಽಸ್ಮಿ ತದ್ಭವಾನಾದೌ |  
ತೀರ್ಥಾದಿ ಲಬ್ಧುಮರ್ಹತ್ಯಹಮಥ ನ ತ್ವತ್ರವಾಸಿನಃ ಪೂರ್ವಂ || 442 ||

ಮದನಂತರಮಸ್ತು ತವೇತ್ಯುಕ್ತ್ವಾ ತೀರ್ಥಂ ಪ್ರದಾಪ್ಯ ಸರ್ವೇಭ್ಯಃ |  
ಸ್ವಯಮಗ್ರಹೀದಜಿಗ್ರಹದಮುನಾ ತೇನಾಥ ವಿಸ್ಮಿತಾಃ ಸರ್ವೇ || 443 ||

ಆರ್ಜಿತಕೀರ್ತೀರ್ಲೌಕಿಕವಿಷಯೇಷ್ಟಪ್ರ್ಯೂರ್ಜಿತಾ ಪ್ರಜ್ಞಾ |  
ಕ್ರಮತೇ ನಿರ್ಬಾಧಂ ತೇ ನಿರ್ಜರಗುರುಣಾಪಿ ದುರ್ಜಯೋಽಸೀತಿ || 444 ||

ಸ್ತುತ್ವಾ ಸಾಂಜಲಿಬಂಧಂ ವಾದೀ ಸ ಯಥಾಗತಮಗಚ್ಛತ್ |  
ರಂಗಪುರಮಧ್ಯವಾತ್ಸೀದ್ರಂಗೇಶಾನಸ್ಯ ಶಾಸನಾದಾರ್ಯಃ || 445 ||

ಅಥ ತು ಕದಾಚನ ರಾಮಾನುಜಯತಿರಾಜೋ ಗುರುಂ ಸ್ವಪ್ನೇ |  
ಪಾದಪಯೋಜಪ್ರಣತಂ ಪರಿಮೃಶ್ಯೇತ್ಥಂ ವಚೋಽವೋಚತ್ || 446 ||

ವರ್ಧಯ ಸಿದ್ಧಾಂತಪಥಂ ಕುಮತಂ ಛಿಂಧಿ ಪ್ರಚಾರಯಾಚಾರಾನ್ |  
ತ್ರೈವರ್ಗಿಕಾನ್ನಿರಸ್ಯೇರಪವರ್ಗಗತೇರ್ನಿರೂಪಯೋಪಾಯಂ || 447 ||

ಮಂದಧಿಯಾಮಪಿ ಸುಲಭಾನ್ಸಿದ್ಧಾಂತಪಥಾನುರೋಧಿನೋ ಗ್ರಂಥಾನ್ |  
ವಿವಿಧಾನ್ಸಂಗ್ರಹೀಯಾ ಬ್ರಹ್ಮವಿದಾನಂದನೋ ಭೂಯಾಃ || 448 ||

ಇತಿ ಸ ತು ಯತಿಪತ್ಯುಕ್ತಿಂ ಶ್ರುತ್ವಾ ಸುಪ್ತಿಂ ವಿಹಾಯ ತಂ ಸ್ತುತ್ವಾ |  
ಶ್ರೀಭಾಷ್ಯಕಾರರೂಪಾಧಿಕರಣಸಾರಾವಳೀಂ ಚಕ್ರೇ || 449 ||

ಅನ್ಯಾದೃಷ್ಟೈಪುಣ್ಯಂ ದೃಷ್ಟ್ವಾ ಶ್ರೀರಂಗನಾಥೋಽಥ |  
ವೇದಾಂತಾಚಾರ್ಯ ಇತಿ ಪ್ರಥಿತಾಮಾಖ್ಯಾಮದಾತ್ತಸ್ಮೈ || 450 ||

ಆಚಷ್ಟ ಸರ್ವತಂತ್ರಸ್ವತಂತ್ರ ಇತಿ ರಂಗನಾಯಿಕಾಯೇನಂ |  
ಇತ್ಯಾಖ್ಯಾಭ್ಯಾಂ ಪ್ರಥಿತೋ ಬಹುಭಿಃ ಶಿಷ್ಯೈರ್ವ್ಯಲಾಲಾಸೀತ್ || 451 ||

ಯತಿಪತಿಶಾಸನವಶತಾಸಾದಿತಯಶಸಾಽಥ ವೇಂಕಟೇಶೇನ |  
ತತ್ಸ್ಮೃತ್ಯನುವೃತ್ತೈಃ ಕಿಲ ಭಕ್ತ್ಯಾ ಯತಿರಾಜಸಪ್ತತಿಂಚಕ್ರೇ || 452 ||

ಚಕ್ರೇ ಶ್ರೀಭೂನೀಳಾಸ್ತೋತ್ರಾಣಿ ದಶಾವತಾರವಿನುತಿಂ ಚ |  
ಸವ್ಯಾಖ್ಯತತ್ತ್ವಮುಕ್ತಾಕಲಾಪಮುಖ್ಯಾಂಶ್ಚ ವಿಂಶತಿಗ್ರಂಥಾನ್ || 453 ||

ಭೂಗೋಳಂ ಸವ್ಯಾಖ್ಯಂ ತಸ್ಮಿನ್ಮೃತ್ವಾಽಖಿಲೇಭ್ಯ ಉಪದಿಶತಿ |  
ವಿದ್ಯಾಪುರಭೂಪಸಭಾತ್ಕಾಚನ ಪತ್ರಿ ಸಮಾಯಾತಾ || 454 ||

ವಿದ್ಯಾರಣ್ಯಾಕ್ಷೋಭ್ಯೌ ವಾದಿಪ್ರತಿವಾದಿನೌ ಯತಿನೌ |  
ಶ್ರುತ್ಯಂತೇ ತದ್ವಾದಪ್ರತಿವಾದದ್ಯೋತನೌ ಚ ಲೇಖೌ ದ್ವೌ || 455 ||

ಪ್ರೇಷ್ಯೇತೇ ನಿರ್ಣೀತ್ಯೈ ತತ್ರ ಭವಂತೋ ವಹಂತು ಮಾಧ್ಯಸ್ಥಂ |  
ಇತಿ ಪತ್ರಿಮನುವಾಚ್ಯ ದ್ವೇ ಅಪಿ ವೇದಾಂತಪತ್ರಿಕೇ ದೃಷ್ಟ್ವಾ || 456 ||

ಅಸಿನಾ ತತ್ತ್ವಮಸಿನಾ ಪರಜೀವಪ್ರಭೇದಿನಾ |  
ವಿದ್ಯಾರಣ್ಯಮಹಾರಣ್ಯಮಕ್ಷೋಭ್ಯಮುನಿರಚ್ಛಿನತ್ ||

ಬಾಲ್ಯಸ್ನೇಹಾದ್ಯಪುರಸ್ಕಾರಾನ್ನಿಷ್ಟಕ್ಷಪಾತಃ ಸನ್ |  
ಇತಿ ರಾಜಸಭಾಂ ಪ್ರತಿ ಸ ಪ್ರತಿಪತ್ರಂ ದೇಶಿಕೋ ವ್ಯಲಿಖತ್ || 457 ||

ವಿದ್ಯಾರಣ್ಯೋಽಮರ್ಷಾತ್ಪುರುಷಮುಖೇಣಾಬಭಾಷೇ ತಂ |  
ಶತದೂಷಣೀಂ ತ್ವಮದ್ಯ ಪ್ರೇಷಯ ಖಂಡಿಷ್ಯತೇ ನಿಮಿಷಾತ್ || 458 ||

ಗುರುಣಾ ಸದ್ಯಃ ಪ್ರಹಿತಾಂ ವಿದೋಷಗಂಧಾಮುದೀಕ್ಷ್ಯ ತಾಂ ಸ ಯತೀ |  
ಕಮಪಿ ಚಕಾರಂ ವ್ಯರ್ಥಂ ಮತ್ತ್ವಾ ತಂ ಚಿಹ್ನಯಾಮಾಸ || 459 ||

ವರ್ಣಯತಿ ಸ್ಮ ಗುರುಸ್ತತ್ ಜ್ಞಾತ್ವಾ ಚಸ್ಯ ಪ್ರಶಸ್ಯಮರ್ಥಗಣಂ |  
ವೀಕ್ಷ್ಯ ಚಕಾರಸಮರ್ಥನಮಥ ಯತಿವರ್ಯೋಽಪಿ ನಿರ್ಮಮೋ ಜಾತಃ || 460 ||

ವಂದ್ಯಾ ನ ಶರಜಿದಾದ್ಯಾಸ್ತೇಷಾಂ ಗ್ರಂಥಾಶ್ಚ ನ ಪ್ರಮಾಣಮಿತಿ |  
ಕಟು ದೂಷಯತೋ ಗುರುರಾಡಚಖಂಡದ್ಗೌಡಪಂಡಿತಾನ್ವಾದ್ಯಃ || 461 ||

ಬಹುಧಾ ವಿದಾಯ ವಾದಂ ಪ್ರಥಾಸಹಿಷ್ಟಸ್ತು ಕೃಷ್ಣಮಿಶ್ರಾಖ್ಯಃ |  
ವಿಜಿತೋ ರೂಪಕಮೇಕಂ ಪ್ರಬೋಧಚಂದ್ರೋದಯಾಖ್ಯಮದದರ್ಶತ್ || 462 ||

ಸಂಕಲ್ಪಸೂರ್ಯಪೂರ್ವೋದಯಾಭಿಧೇಯಂ ವಿಧಾಯ ಸುಧೀಃ |  
ಸದ್ಯಃ ಕಿಂಚನ ರೂಪಕಮದೀದೃಶತ್ಸೋಽಪಿ ವಿಸ್ಮಿತೋಽಗಚ್ಛತ್ || 463 ||

ಡಿಂಡಿಮಮಜಯತ್ತಾದೃಶಮವೇಕ್ಷ್ಯ ತಸ್ಯಾಪಿ ರಾಘವಾಭ್ಯುದಯಂ |  
ವಿಸ್ಮಾಯಯತಿ ಸ್ಮೈನಂ ಸದ್ಯೋಽಥ ವಿಧಾಯ ಯಾದವಾಭ್ಯುದಯಂ || 464 ||

ದಾಕ್ಷಿಣದಿವ್ಯಕ್ಷೇತ್ರಾಣ್ಯಾಸೇವಿತುಮೇಷ ನಿರ್ಗತೋ ಭಕ್ತ್ಯಾ |  
ಸತ್ಯಗಿರಿಶ್ರೀಗೋಷ್ಠೀಪುರಮಧುರಾದೀನಿ ವೀಕ್ಷ್ಯ ಸೇತುಮಗಾತ್ || 465 ||

ಬಾಲಾರ್ಕಕಿರಣಮಸೃಣಂ ಸಲಿಲಾಶಯಮಾರ್ಯ ಆಲೋಕ್ಯ |  
ಅನಲಮಯರಘುವರಶರಜ್ವಾಲಾಜಾಲಾಕುಲಂ ಕಿಲಾಕಲಯತ್ || 466 ||

ತ್ವಂಗತ್ತರಂಗವರ್ಗಾಘಾತಂ ದೃಷ್ಟ್ವಾ ಗುರುರ್ಮೇನೇ |  
ಇತ್ಥಂ ರಘುಪತಿದೂತ್ಯೈರ್ಗಂಡೋಪಲಪಾತನಂ ವಿರಚಿತಮಿತಿ || 467 ||

ನಿಯತಂ ನೀಚಾ ವೀಚಯ ಆಶ್ರಿತಲೋಕಾಯ ವಿತರೀತುಂ |  
ವೃಜಿನನಿರಾಸನಪಟುನಾ ಜಲನಿಧಿನಾ ಸೃಜ್ಯಮಾನನೀಲಪಟಾಃ || 468 ||

ಉಪಹಾರಮರ್ಪಯಿತ್ವಾ ಸಾದರಮಾರ್ಯಃ ಸಮುದ್ರರಾಜಾಯ |  
ಗಾಢಾಂ ಭಕ್ತಿಂ ರಾಮೇ ವಹನ್ವಯೋಽಸಾವವಾಗಾಢ || 469 ||

ಅಭಿವಂದ್ಯ ದರ್ಭಶಯನೇ ರಾಮಂ ತಾಳೀದಳಶ್ಯಾಮಂ |  
ಶ್ರೀಧನ್ವಿಕ್ಷೇತ್ರಗತೋ ಗೋದಾಂ ನತ್ವಾ ಸ್ತುತಿಂ ಚಕ್ರೇ || 470 ||

ವಟಪತ್ರಶಾಯಿನಂ ಚ ಶ್ರೀಮಂತಂ ವಿಷ್ಣುಚಿತ್ತಮಪಿ ನತ್ವಾ |  
ಪೂರ್ಣಾಪತಾಮ್ರಪರ್ಣೀತೀರೇ ಕುರುಕಾಪುರಂ ಪ್ರಾಪ || 471 ||

ವಕುಲಾಭರಣಮವಂದತ ವಿವೇಕಮುಕುಳಂ ವಿಕಾಸಯಿತುಂ |  
ಅಕೃತ ಕೃಪಯೌಪನಿಷದಂ ಸಾರಂ ಯಃ ಸರ್ವಜನಸುಲಭಂ || 472 ||

ತಾಮ್ರಾತೀರಪದವ್ಯಾ ತಾಳೀವನಮರ್ಮರಾರವಾನ್ ಶೃಣ್ವನ್ |  
ದಿವ್ಯತಮದೇಶನವಕಂ ಗತ್ವಾ ಚಕ್ರೇ ಹರೇರ್ನಮೋವಾಕಂ || 473 ||

ನತ್ವಾ ಭಕ್ತ್ಯಾ ಶ್ರೀಮಾನನಂತಶಯನಂ ಚ ಪದ್ಮನಾಭಮಥ |  
ಚೋಳೇಷು ಕುಂಭಘೋಣಪ್ರಭೃತೀನ್ಗತ್ವಾ ಯಯೌ ಕಾಂಚೀಂ || 474 ||

ಮಂತ್ರಕಲಾಕುಶಲಃ ಕಿಲ ಗುರುಮಾಹ ಸ್ಮಾಹಿತುಂಡಿಕಃ ಕಶ್ಚಿತ್ |  
ಮಾಂ ಜಯತು ಸರ್ವತಂತ್ರಸ್ವತಂತ್ರತಾ ಯುಜ್ಯತೇ ಹಿ ಭವತ ಇತಿ || 475 ||

ಅತಿನಿರ್ಬಂಧಾದ್ಧರಿಗೃಹವಲ್ಮೀಕೋಪಾಂತಮಾಶ್ರಿತ್ಯ |  
ರೇಖಾಃ ಸಪ್ತ ಪುರಸ್ತಾತ್ಕೃತ್ವಾ ಸರ್ಪಾನ್ಮಹಿಣ್ವಿತಿ ಜಗಾದ || 476 ||

ಉನ್ನತಕುಂಚಿತದಕ್ಷಿಣಸವ್ಯಪದಃ ಕ್ಲೃಪ್ತಸಂಗೀತಂ |  
ರೌದ್ರಾನ್ ಸ ಕಾದ್ರವೇಯಾನ್ವ್ಯದ್ರಾವಯದಾರ್ಯಮುದ್ವಿಶ್ಯ || 477 ||

ತತ್ತದ್ರೇಖೋಪಾಂತಂ ಪ್ರಾಪ್ಯ ಯಥಾಶಕ್ತಿ ವಿಶ್ರಾಂತೇ |  
ಉರಗಗಣೇ ರೋಷೇಣಾಮುಂಚದಹಿಂ ಶಂಖಪಾಲಕಂ ನಾಮ || 478 ||

ಅಸಕೃತ್ಸೃಷ್ಟಲಿಹಾಭ್ಯಾಂ ರಸನಾಭ್ಯಾಂ ವಿದ್ಯುದಾಭಾಭ್ಯಾಂ |  
ರೋಷಣ ಆಸ್ತೀರ್ಣಫಣಾಪೂತ್ಕರಣಾಭ್ಯಾಂ ಚ ಭೀಷಣೋ ನಿರಗಾತ್ || 479 ||

ಬಹುರೇಖೀಮಪಿ ತೀರ್ತ್ವಾ ಪರ್ಯಂತತಲಸ್ಪೃಶಂ ತಮಶ್ರಾಂತಂ |  
ಅಗ್ರಾಹಯದುಗ್ರಾಹಿಂ ಸ್ತೋತ್ರಪ್ರಾಪ್ತೇನ ವೈನತೇಯೇನ || 480 ||

ಉಡ್ಡೀನೇಽಂಡಜರಾಜೇ ತುಂಡೇನಾದಾಯ ಚಂಡಕುಂಡಲಿನಂ |  
ಖಂಡಿತಮನುಪಾಂಡಿತ್ಯೋ ದಂಡವದಾಚಾರ್ಯಪಾದಯೋರಪತತ್ || 481 ||

ಜೀವನನಿದಾನಮನುಪಮಮಹಿಮನ್ಮಮ ಶಂಖಪಾಲಕಂ ದೇಹಿ |  
ದೀನೇ ಜನೇ ದಯಸ್ವೇತ್ಯಾಕ್ರಂದಂದೇಶಿಕಂ ಸ ಆರ್ಥಯತ || 482 ||

ವಿರಚಯ್ಯ ಗರುಡದಂಡಕಮಥ ತಪ್ಪ್ರೀತೇನ ಗರುಡೇನ |  
ದಯಯಾದಾಪಯದುರಗಂ ವಿನತಾಯ ಗುರುರ್ನರೇಂದ್ರಾಯ || 483 ||

ಪುನರಪ್ಯಂಜನಶೈಲಂ ಗತ್ವಾ ವಿನಿವೃತ್ಯ ಕುತ್ರಚಿನ್ನಗರೇ |  
ಪಾಕಾಸೌಕರ್ಯೇಣಾನಾಹಾರೋಽಶೇತ ಗುರುರಥ ಕದಾಚಿತ್ || 484 ||

ಆಪಣಿಕೋಽಭ್ಯೇತ್ಯಾಭಣದಾರ್ಯಂ ವಿಪಣೌ ಸಿತೋ ಹಯಶ್ಚರತಿ |  
ನೂನಂ ಸ ಹಿ ಭಾವತ್ಕಃ ಪದಪಂಕ್ತ್ಯಾ ಪ್ರಾಪಿತೋಽಸ್ಮಿ ಯದಿಹಾಹಂ || 485 ||

ಲವಣಂ ಲೇಥಿ ಕುಳುತ್ಥಂ ಕಬಳೀಕುರುತೇ ತೃಣೇಥಿ ಚಣಕಂ ಚ |  
ಅರ್ವಂತಂ ಚರ್ವಂತಂ ಸರ್ವಂ ತಂ ತೇ ನಿವರ್ತಯಸ್ವೇತಿ || 486 ||

ಶ್ರುತ್ವಾ ಕ್ಷಣಂ ವಿಲಕ್ಷಸ್ತೀಕ್ಷ್ಣಧಿಯಾ ಸಮ್ಯಗೇಕ್ಷ್ಯ ನಿರಣೈಷೀತ್ |  
ವಿಪಣಿಮವಿಕ್ಷಲ್ಲಕ್ಷ್ಮೀಹಯವದನೋ ಮೇ ವಲಕ್ಷ್ಯಹಯರೂಪೀ || 487 ||

ಕ್ಷೀರಮುಪಾಹರ ಕಿಂಚಿತ್ಸ ನಿವರ್ತ್ಯೇತೇತಿ ಚೋದಿತೋಽಥ ವಣಿಕ್ |  
ಚಕ್ರೇ ತಥಾ ಹಯಮುಖಂ ಸಂತರ್ಪ್ಯ ಗುರುಃ ಸಶಿಷ್ಯೋಽಪಾತ್ || 488 ||

ನಿರ್ವರ್ಣ್ಯಾನರ್ವಾಣಂ ವಿಪಣಿಂ ನಿರ್ವಾಣಮಾಪದಾಪಣಿಕಃ |  
ಚರ್ವಿತಶೇಷೇ ನಿಖಿಲೇ ಕನಕಮಯೇ ಕಾಂ ದಶಾಮಿತಿ ನ ಜಾನೇ || 489 ||

ಶ್ರೀರಂಗಂ ಗುರುರಗಮತ್ತತ್ರ ಶ್ರೀವೈಷ್ಣವಾ ಬಹವಃ |  
ನಾನಾದೇಶ್ಯಾ ದೇಶಿಕಮಿತ್ಥಂ ವಿಜ್ಞಾಪಯಾಮಾಸುಃ || 490 ||

ಅನುದಿನಮನುಸಂಧಾತುಂ ರಸತಸ್ತ್ರಯ್ಯಂತಸಿದ್ಧಾಂತಂ |  
ಅಸ್ಮತ್ಪ್ರಜ್ಞಾನುಗುಣಪ್ರಬಂಧರೂಪಂ ವಿಧೇಹೀತಿ || 491 ||

ಪಠತಾಂ ನಿಸ್ಸಂದೇಹಂ ದುಹಾನಮಾನಂದಸಂದೋಹಂ |  
ತತ್ತ್ವತ್ರಯಚುಳಕಾದಿಮರಹಸ್ಯಜಾಲಂ ಸ ಲೀಲಯಾ ಚಕ್ರೇ || 492 ||

ಶ್ರುತಿಲಕ್ಷ್ಮಸು ನೈಪುಣ್ಯಾದ್ವೈರಾಗ್ಯಾಚ್ಛೇವಿಭುತ್ವನಿರ್ವಹಣಾತ್ |  
ವ್ಯಾಸಸ್ತಸ್ಯ ಸುತೋ ವಾ ತಾತೋ ವೇತ್ಯಾಮೃಶಂತಿ ಯಂ ಧೀರಾಃ || 493 ||

ಸಾರಸ್ವತಸಾರಜ್ಞಃ ಪ್ರಬಂಧುಮಾರ್ಯಃ ಸಮುಜ್ಜಿಹೀತ ಯದಿ |  
ಭಾರತಲೇಖಕವೇಗಾ ಅಪಿ ಶಿಷ್ಯಾ ಲೇಖನಾಯ ನಾಲಮಹೋ || 494 ||

ಸರಸಾನ್ನಿಮಿಷಗ್ರಥಿತಾನ್ ಗ್ರಂಥಾನಾಲೋಕ್ಯ ಹೃದಯಿಕಾ ವಿಬುಧಾಃ |  
ಮಂದಿತವೇಗಾ ಗಚ್ಛತಿ ಪಂಗೂರಮರಾಪಗೇತಿ ನಿಶ್ಚಿಪ್ಯಃ || 495 ||

ಕವಯಂತ್ಯನೈ ಕವಯಃ ಕವಿತಾಂ ಕವಿತಾರ್ಕಿಕೇಶ್ವರೇಽನ್ಯಾದೃಕ್ |  
ಕಾಕಾಃ ಖಮುಚ್ಚರಂತೇ ಕಿಂ ತೇ ವಿನತಾಸುತಾಯೇರನ್ || 496 ||

ಭಾಗವತಭಾಗಧೇಯಂ ಮೂರ್ತಂ ಭಕ್ತಿರ್ವಿರಕ್ತಿರ್ವಾ |  
ಭೂಯಶ್ಚಾವಿಭೂತೋ ಭಗವಾನ್ಶ್ರೀಭಾಷ್ಯಕಾರೋ ವಾ || 497 ||

ವ್ಯಾಸಪತಂಜಲಿಜೈಮಿನಿಗೌತಮಮುಖ್ಯಾಃ ಕಿಮೇಕರೂಪೇಣ |  
ಅತನಿಷುರವತರಮದ್ಯೇತ್ಯೂಹಾಮಾಸುಸ್ತಮಖಿಲಜನಾಃ || 498 ||

ಛಾತ್ರಜನಬದ್ಧಜೈತ್ರದ್ವಜಪಟಪವನಾವಧೂನನೇನೇವ |  
ತನ್ನಾಮಶ್ರವಣೇನ ಪ್ರತಿವಾದಿಜನಾ ಅಕಂಪಿಷತ || 499 ||

ಯಸ್ಮಾದಸ್ಮಾದಬಿಭಯುರಖಿಲಾಃ ಕವಯಶ್ಚ ತಾರ್ಕಿಕಾಶ್ಚ ತತಃ |  
ಕವಿತಾರ್ಕಿಕಸಿಂಹ ಇತಿ ಪ್ರಥಿತಂ ಬಿರುದಂ ಗುರುಲೇಭೇ || 500 ||

ರಂಗಪತಿದತ್ತವೇದಾಂತಾಚಾರ್ಯಾಖ್ಯಾಂ ಕೃತಾರ್ಥಯತಾ |  
ಶಿಷ್ಯಾಸ್ತಿಸ್ತದ್ವಾರಂ ಶ್ರೀಭಾಷ್ಯಂ ಶ್ರಾವಿತಾ ಗುರುಣಾ || 501 ||

ಸಂಮಾನನನಿರಪೇಕ್ಷೋ ವೈಭವಮಪಿ ಗೂಹಮಾನಃ ಸ್ವಂ |  
ಭೂಯಸಿ ವಿಭವೇಽಪ್ಯಭವದ್ವಿನಯನಿಕಾಯ ಇವ ಧೃತಕಾಯಃ || 502 ||

ಶಮದಮಸೌಶೀಲ್ಯಾದ್ಯೈರ್ಗುಣಮಣಿಭಿಃ ಸಾಗರಾಯಿತೋ ಹಿ ಗುರುಃ |  
ಆಶ್ಚರ್ಯಾದ್ವಿನಚರ್ಯಾಂ ತಸ್ಯ ಹಿ ಸಂತೋ ಬ್ರುವಂತೀತ್ಥಂ || 503 ||

ರಾತ್ರೀರ್ಯಾಮೇ ತುರ್ಯೇ ಪ್ರಬುದ್ಧ್ಯ ಚರಣೌ ವಿಶೋಧ್ಯ ಚಾಚಮ್ಯ |  
ಪಾರಂಪರೀಂ ಗುರುಣಾಮಸ್ಮಾರ್ಷೀದಾದರಾದಾರ್ಯಃ || 504 ||

ಹೃತ್ಪುಂಡರೀಕಮಧ್ಯೇ ಧ್ಯಾತ್ವಾಸೌ ಪುಂಡರೀಕಾಕ್ಷಂ |  
ಪಕ್ತಿಮಭಕ್ತಿಶ್ಚಿತ್ತೈಃ ಸ್ತೋತ್ರೈರತನೋತ್ತದಾನನೋಲ್ಲಾಸಂ || 505 ||

ಸ್ಮಾರಂಸ್ಮಾರಮಪಾರಂ ಕರುಣಾರಸಪೂರಮದಸೀಯಂ |  
ಸದೃಶಂ ವಸ್ತು ವಿಲೋಕಿತುಮುತ್ಕ ಇವಾವಾಪ ಕಾವೇರೀಂ || 506 ||

ಚಕ್ರೇ ರದಶುದ್ಧ್ಯಾದಿಕಮಾರ್ಯಃ ಸ ಯಥಾಸ್ಮೃತಿವಿದಾನಂ |  
ಅಘಮರ್ಷಿಣೀರಥ ಋಚಸ್ತಾರತರಂ ಸಂಪಠನ್ನಸ್ನಾ || 507 ||

ಶುದ್ಧವಸನೋರ್ಧ್ವಪುಂಡ್ರಃ ಪವಿತ್ರಪಾಣಿರ್ವಿಧಾಯ ಸಂಧ್ಯಾದಿ |  
ಆಪಾದಚೂಡಮನಮಚ್ಛ್ರೀಮಂತಂ ರಂಗನಾಥಮಥ || 508 ||

ಸ್ವಾರಾಧ್ಯಂ ಚ ಹಯಾನನಮಾನಮ್ಯೌಪಾಸನಮಕಾರ್ಷೀತ್ |  
ಶಿಷ್ಯೇಭ್ಯಃ ಪ್ರೀತ್ಯಾರ್ತಾನ್ಶ್ರೀಭಾಷ್ಯಾದೇರುಪದಿದೇಶ || 509 ||

ಭಗವದ್ಗುಣಗಣವರ್ಣನಪರಾಯಣಃ ಸಾಧುಭಿದರ್ಶತಾನ್ |  
ಏಕಾಹ್ನದೇಹಯಾತ್ರಾಮಾತ್ರಾನಥ ತಂಡುಲಾನುಪಾದತ್ತ || 510 ||

ಪೂಷಣಿ ಯಜುಷಾರ್ಚಿಷ್ಮತಿ ಕೃತ್ವಾ ಮಾಧ್ಯಾಹ್ನಿಕಂ ಕರ್ಮ |  
ಸಾತ್ವಿಕಪದಾರ್ಥಜಾತ್ಯೈರ್ಹಯಾನನಾರಾಧನಮತಾನೀತ್ || 511 ||

ನಿರ್ವರ್ತಿತಪಂಚಮಹಾಯಜ್ಞೋ ಹೃದ್ಯೈರಗಸ್ತೃಶಾಕಾದ್ಯೈಃ |  
ಅತಿಥೀನಂತರ್ಯಾಮಿಣಮಪಿ ಚ ಗುರುಸ್ತರ್ಪಯಾಮಾಸ ತೇ || 512 ||

ಮಧುರಮಧುರಂ ಶರರಿಪೋರ್ಗಾಥಾಸಾರಾಂಬುರಾಶಿಮವಗಾಹ್ಯ |  
ಭಗವದ್ಗುಣಗಣಮೌಕ್ತಿಕಮಣಿಸಂಗ್ರಹಣಪ್ರವಣ ಆಸೀತ್ || 513 ||

ಪೌರಾಣಿಕಾನಿ ಭಗವತ್ತತ್ವಾನ್ಯಪೈತಿಹಾಸಿಕಾನಿ ಗುರುಃ |  
ಶಿಷ್ಯೇಭ್ಯಃ ಸಮುಪದಿಶನ್ನಾಸಾಯಮಯಾಪಯದ್ಧಿವಸಂ || 514 ||

ಸಾಯಾಹನಿ ವಿರಚಯ್ಯಾನುಷ್ಠಾನಮಥಾಭಿಗಮ್ಯ ಹಯವಕ್ತ್ರಂ |  
ಸ ಚಕಾರ ಯೋಗನಿದ್ರಾಂ ಶುದ್ಧೇ ಶಯನೇ ದ್ವಯಾನುಸಂಧಾಯೇ || 515 ||

ಯತಿಪತಿಮತಸಾತ್ಕೃತಮತಿಮಾರ್ಯಂ ಹ್ಯಾಚಾರ್ಯಗುಣಪೂರ್ಣಂ |  
ತತ್ತ್ವಬುಭುತ್ಸಾಕುತುಕಾದ್ಭಹವಃ ಶಿಷ್ಯಾ ಅಶಿಶ್ರಿಯನ್ಭಕ್ತ್ಯಾ || 516 ||

ತೇಷ್ವಪಿ ವರದೋ ನಾಮ್ನಾ ತಸ್ಮಾದೇವಾಪ್ತಪಂಚಸಂಸ್ಕಾರಃ |  
ಷಡ್ವರ್ಣನೀಂ ಸುಮೇಧಾ ಗುರುಭಕ್ತೋ ಲೀಲಯಾಧಿಜಗೇ || 517 ||

ದುರ್ಜಯಮಜಯದ್ವಾದಿನಮಿತಿ ಸಂತೋಷೇಣ ವೇಂಕಟೇಶಗುರುಃ |  
ಯಸ್ಮೈ ಬಿರುದತ್ವೇನ ಸ್ವಾತಂತ್ರ್ಯಂ ಬ್ರಹ್ಮತಂತ್ರೇಽದಾತ್ || 518 ||

ಯಃ ಸರ್ವಸಾರವೇದೀ ವಿರಕ್ತಿಭೂಮ್ನಾ ತು ಸಂನ್ಯಸ್ಯ |  
ಪಾರಂಪರ್ಯಾವರ್ಧಯದನಘಂ ಯತಿರಾಜಸಚ್ಚಾಸ್ತ್ರಂ || 519 ||

ಗೂಢಾಶಯಯತಿಪರಿಬೃಢಸಿದ್ಧಾಂತವಿವೇಚಕೇನ ಯೇನ ಕೃತಃ |  
ವೇದಾಂತಕೌಸ್ತುಭ ಇತಿ ಹ್ಯಾದಶೋಽ ದರ್ಶನಾರ್ಥನಾಂ || 520 ||

ಆಶ್ಚರ್ಯಚರ್ಯಮಾರ್ಯಂ ದೃಷ್ಟ್ವಾ ಭಾಷ್ಯಾರ್ಥಮಧಿಗಂತುಂ |  
ಉತ್ತರವೀಧ್ಯಾವಸಥೋ ಲೋಕಾಚಾರ್ಯೋಽಪಿ ಶಿಶ್ರಾಯ || 521 ||

ಆಹ್ವನ್ನಾದಾಯ ಗುರುಂ ಯತಿರಾಜಮತಾವಲಂಬಿನಃ ಕೇಚಿತ್ |  
ಪ್ರಹ್ಲಸ್ತ್ವಾಯೋ ನೈಚ್ಛತ್ಸಿದ್ಧಾಂತಸ್ಥೈಃ ಸಮಂ ವಾದಂ || 522 ||

ಅಲ್ಪಜ್ಞವಿಪ್ರಲಂಬಕ ಏಷ ನ ಶಾಸ್ತ್ರಾರ್ಥತತ್ತ್ವಜ್ಞಃ |  
ನೋತ್ತಿಷ್ಠತೇಽತಿಭೀರುವಾರ್ವದಾಯೇತಿ ವ್ಯದೂದುಷನ್ನೇತೇ || 523 ||

ತೇ ದ್ವಾರಿ ಪಾದರಕ್ಷಾಂ ವೈಭವಮಸಹಿಷ್ಣವೋಽಬದ್ಧನ್ |  
ತಾಂ ವೀಕ್ಷ್ಯ ನಿರ್ವಿಕಾರೋ ಗುರುರಗೃಣಾತ್ಪದ್ಯಮೇಕಮಿತ್ಥಮಹೋ || 524 ||

ಕರ್ಮಾವಲಂಬಿನಃ ಕೇಚಿತ್ ಕೇಚಿಜ್ಞಾನಾವಲಂಬಿನಃ |  
ವಯಂ ತು ಹರಿದಾಸಾನಾಂ ಪಾದರಕ್ಷಾವಲಂಬಿನಃ ||

ಶ್ರುತ್ಯಂತದೇಶಿಕೇಽಸ್ಮಿನ್ನಿಶಮ್ಯ ತೇಽನ್ಯಾದೃಶೀಂ ಶಾಂತಿಂ |  
ಭೀತಾಸ್ತತ್ಪದಕಮಲೇ ಪ್ರಣೇಮುರಪರಾಧಶಾಂತ್ಯರ್ಥಂ || 525 ||

ದೇವೋ ವರದೋ ದೇಶಿಕಮವದದ್ಧಯಯಾ ಕದಾಚನ ಸ್ವಪ್ನೇ |  
ಬುದ್ಧ್ಯಾ ವಿಶುದ್ಧಯಾ ತೇ ಪರಿಪಕ್ತಿಮಯಾ ವಿರಕ್ತ್ಯಾ ಚ || 526 ||

ಪ್ರೀಯೇ ಪ್ರದದೇ ಪುತ್ರಂ ಪ್ರಕಾಶಮಾನಂ ಮದಂಶೇನ |  
ಜಿತಕಾಮ ಕಾಮಮೇನಂ ಮಮ ಕಾಮಂ ಪೂರಯಸ್ವೇತಿ || 527 ||

ಗರ್ಭಾಧಾನಾನುಗುಣಂ ಸಮಯಂ ಬಹುಧಾ ಪರೀಕ್ಷ್ಯ ಗುರುರಾಜಃ |  
ವರದಾದೇಶವಶೇನ ಕ್ಷಣಮಾತ್ಮಾನಂ ಯುವಾನಮಭಿಮೇನೇ || 528 ||

ಅಷ್ಟಾಚತ್ವಾರಿಂಶೇ ನಲವರ್ಷೇ ನಭಸಿ ರೋಹಿಣ್ಯಾಂ |  
ಆತ್ಮಜ ಉದಿಯಾಯ ಗುರೋರುದಯಗಿರೇರ್ಬಾಲಸೂರ್ಯ ಇವ || 529 ||

ವರದೋ ನಾಮ್ನಾ ತನಯಃ ಪರಿಷ್ಕೃತೋ ಜಾತಕರ್ಮಾದ್ಯೈಃ |  
ವವೃಧೇ ದ್ವಿವರ್ಷದೇಶ್ಯಸ್ತಾತಾನಂದೇನ ಸಮಮೇವ || 530 ||

ಶ್ರೀವೈಷ್ಣವಾ ವೃತಾ ಅಪಿ ಜನಕಶ್ರಾದ್ಧಂ ಚಿಕೀರ್ಷುಣಾ ಗುರುಣಾ |  
ಮತ್ಸರಿಭಿಃ ಪ್ರತಿರುದ್ಧಾಸ್ತತ್ಸಮಯೇ ಭುಂಜತೇ ಸ್ಮ ಗೃಹ ಏವ || 531 ||

ಭಗವಚ್ಚರಣಾಲಂಬೀ ವೇದಾಂತಗುರುಸ್ತು ನಿಶ್ಚಿಂತಃ |  
ನಿರ್ವರ್ತಿತಮಾಧ್ಯಂದಿನನಿಯಮಃ ಪಿತೃಕಾರ್ಯಮಾರಭತ || 532 ||

ವರದಂ ಹಯವದನಂ ಚಾವಾಹ್ಯ ಸ್ತುತ್ವಾ ಹವಿದರ್ಶತ್ವಾ |  
ಪ್ರತಿಸೀರಾಂತರಿತೋಽಸೌ ಪಿತೃಸೂಕ್ತಂ ಶ್ರದ್ಧಯಾ ಹ್ಯಜಪೀತ್ || 533 ||

ಅಂತರ್ಯಾಮಿತಯಾ ಯೌ ವಿಪ್ರಮುಖಾದ್ಧವ್ಯಮಗ್ರಹೀಷಾತಾಂ |  
ತೌ ಕಿಲ ವರದಹಯಾಸ್ಯೌ ಸಾಕ್ಷಾದ್ ಗುರುದತ್ತಹವ್ಯಮಾಶ್ನೀತಾಂ || 534 ||

ವಿಷ್ವಣನಂ ಶ್ರುತ್ವಾರ್ಯಸೃಪ್ತಃ ಶ್ರಾದ್ಧಾವಸಾನೇಽಸೌ |  
ಭೋಜನಪಾತ್ರೇ ಕೀರ್ಣಾಂ ಹಯಮುಖಳಾಲಾಮದಾತ್ಪತ್ನ್ಯಾಃ || 535 ||

ವಾಂಛಿಷ್ಯಾಮಿ ಯದಾಹಂ ದೇಹಿ ತದೇತ್ಯನ್ವಶಾಚ್ಚ ತಾಮಾರ್ಯಃ |  
ಅಜ್ಞಾತಂ ಹಿ ಪಿತೃಭ್ಯಾಮಪಿಬತ್ತಾಂ ಬಾಲಕೋ ವರದಃ || 536 ||

ಉಪವಿಷ್ಟ ಇಷ್ಟಪಂಕ್ತೌ ಲಾಲಾ ನಷ್ಟೇತಿ ವಿಜ್ಞಾಯ |  
ಆಯೋಽವಾದೀದಸ್ಯಾಭಿಜನಃ ಕಿಲ ನಾಶ್ನುವೀತ ವೃದ್ಧಿಮಿತಿ || 537 ||

ಜಾಜ್ವಲ್ಯಮಾನವಪುಷೌ ವರದಹಯಾಸ್ಯೌ ಬಹಿರ್ಗತ್ವಾ |  
ಸೃಷ್ಟಮಸೂಯಾವಿಷ್ಟೈರ್ವೃಷ್ಟೌ ಸದ್ಯಸ್ತಿರೋಽಧತ್ತಾಂ || 538 ||

ಶ್ರಾದ್ಧೇ ನಿಮಂತ್ರಿತಾಸ್ತತ್ಪ್ರತಿರೋದ್ಧಾರಶ್ಚ ವಿಸ್ಮೇರಾಃ |  
ಭಕ್ತ್ಯಾ ದೇಶಿಕಮನಮನ್ವಹ್ಮವಿದಪಚಾರತಶ್ಚಕಿತಾಃ || 539 ||

ಆತ್ಮಜಮುಪನೀಯ ಗುರುಃ  
ಶಾಸ್ತ್ರಾಣ್ಯಧ್ಯಾಪಯಾಮಾಸ |  
ಪಿತರಂ ವರದಾಚಾರ್ಯೋ -  
ಽಪ್ಯನುಕುರ್ವಾಣೋ ಗುಣೋಜ್ಜ್ವಲೋ ವವೃಧೇ || 540 ||

ಸಾರತಮಯುಕ್ತಿನಿಚಿತಾಧಿಕರಣಚಿಂತಾಮಣಿಪ್ರಮುಖಾನ್ |  
ಗ್ರಂಥಾನ್ವಿಧಾಯ ವರದಾಚಾರ್ಯೋಽಪ್ಯತನೀನ್ಮದಂ ವಿದುಷಾಂ || 541 ||

ಉದ್ವೋಡುಮನಾ ವರ್ಣೀ ಕಶ್ಚಿದಯಾಚದ್ ಗುರುಂ ವಿತ್ತಂ |  
ಯಾಚ ಪ್ರಭುಮೇತಮಿತಿ ಪ್ರೋತ್ಸಾಹ್ಯಾಸೂಯುಭಿಃ ಪ್ರಹಿತಃ || 542 ||

ಆಶ್ರಿತರಕ್ಷಣದಕ್ಷಿಣ ಆರ್ಯೋಪ್ಯನ್ವೀಕ್ಷ್ಯ ವರ್ಣಿನಂ ಸದಯಂ |  
ಅಭಿಲಷಿತಂ ಪೂರಯಿತುಂ ಶ್ರೀಸ್ತುತಿಮನುಸಂದಧಾತಿ ಸ್ಮ || 543 ||

ಸ್ತುತಿಸುಹಿತಾರ್ಣವದುಹಿತಾ ಸ್ವರ್ಣಾನ್ಯಂತರ್ಹಿತಾರ್ಣವರ್ಷೀತ್ |  
ಖಂಡಾನಿವ ಚಂಡಾಂಶೋಸ್ತ್ವಷ್ಟುಷ್ಟಂಕೇನ ಖಂಡ್ಯಮಾನಸ್ಯ || 544 ||

ಸರ್ವಂ ಸ್ವೀಕುರ್ವಿತಿ ಗುರ್ವಾದೇಶಾತ್ಪೂರ್ಣಕಾಮತಾಂ ವರ್ಣೀ |  
ಅಭಜಚ್ಚರಣಾಂಭೋಜಂ ವಿರೋಧಿವರ್ಗೋಽಪಿ ದೇಶಿಕೇಂದ್ರಸ್ಯ || 545 ||

ರಂಗೇಶಾಜ್ಞಾ ಭುಂಕ್ಷ್ವೇತ್ಯೇಕಾದಶ್ಯಾಂ ವ್ರತಸ್ಯ ಭಂಗಾಯ |  
ಗುರವೇ ತ್ವಸೂಯುವಶಗೋ ದಧ್ಯೋದನಮರ್ಚಕೋಽದತ್ತ || 546 ||

ಭಿನ್ನಃ ಶ್ರುತಿಸ್ಮೃತಿಭ್ಯಾಮಭೂತಪೂರ್ವೋ ವಿಭೋರ್ಯದಿ ನಿದೇಶಃ |  
ಯುಕ್ತಮಿತಿ ಗುರುಗೃಹೀತಂ ಹರಿರಾವಿಶ್ಯಾರ್ಚಕಂ ಸ್ವಯಂ ಜಗೃಹೇ || 547 ||

ಅಜ್ಞೋಪಜ್ಞಂ ಚೇಷ್ಟಿತಮೇತನ್ನಾಸ್ಮಾಕಮಾಜ್ಞೇತಿ |  
ಅಶಿಷಚ್ಚ ಧೀರಮಾರ್ಯಂ ರಮಾಸಖೋ ಭಕ್ತವಾತ್ಸಲ್ಯಾತ್ || 548 ||

ತಸ್ಯೋಪಾದಾನರತೇರ್ವೈರಾಗ್ಯಪರೀಕ್ಷಣಾಯ ತದಾ |  
ಸೌವರ್ಣಖಂಡಮಂಡಿತತಂಡುಲಮುಷ್ಟೀರ್ಧದುಃ ಕೇಚಿತ್ || 549 ||

ವೀಕ್ಷ್ಯಾದೃಷ್ಟಸುವರ್ಣಾ ಸುವರ್ಣಖಂಡಾನಿ ಗುರುಪತ್ನೀ |  
ಕಿಮಿದಮಿತಿ ಶಂಕಮಾನಾ ಪತ್ಯೇ ವಿಜ್ಞಾಪಯಾಮಾಸ || 550 ||

ಪ್ರಕ್ಷಿಪ್ಯ ಸ ತು ಬಹಿಷ್ಠಾಲ್ಲೋಷ್ಠವದಖಿಲಾನಿ ಹೇಮಶಕಲಾನಿ |  
ಸ್ವಯಮೇವ ತಂಡುಲಾನಾಂ ತದಾದಿ ಪರಿಶೋಧನಂ ಚಕ್ರೇ || 551 ||

ಹಸ್ತೇನಾಪ್ಯಸ್ಪೃಷ್ಟ್ವಾ ಯಷ್ಟ್ವಾ ನಿಷ್ಕಾಸಿತೇ ಸ್ವರ್ಣೇ |  
ಅರ್ಪಯಿತಾರಃ ಸರ್ವೇ ವ್ಯಸ್ಮೇಷತ ವೀಕ್ಷ್ಯ ವೈರಾಗ್ಯಂ || 552 ||

ಕಶ್ಚಿತ್ಕವಿಃ ಸಶಿಷ್ಯೋ ನಾಮ್ನಾ ಕಿಲ ರಮ್ಯಜಾಮಾತಾ |  
ರಂಗೇಶಸ್ಯ ಸ್ಥಾನಿಕವರ್ಗೇ ಗೋಷ್ಠ್ಯಾಮವೀವದದ್ಧ್ಯೇವಂ || 553 ||

ಶ್ಲೋಕಾನ್ಸಹಸ್ರಮಸ್ಯಾಂ ರಜನೌ ಯೋ ವಾ ಕವಿಸ್ತನುತೇ |  
ಕವಿತಾರ್ಕಿಕಸಿಂಹತ್ವಂ ಸೋಽರ್ಹತಿ ಲಬ್ಧಂ ನ ಚಾನ್ಯ ಇತಿ || 554 ||

ಸ ಕವಿಹರಿಪದಕಮಲಂ ಗುರುವಿನೀತಸ್ತು ಪಾದುಕಾಂ ಹಿ ಹರೇಃ |  
ಅಧಿಕೃತ್ಯ ಪ್ರತ್ಯೇಕಂ ಪ್ರತಿಜಜ್ಞಾತೇ ಸಹಸ್ರಪದ್ಯಕೃತಿಂ || 555 ||

ಪಂಚಶತೀಂ ಪದ್ಯಾನಾಮತನೋತ್ಸ ಕವಿರ್ಮಹಾಪ್ರಯಾಸೇನ |  
ನಿಶ್ಚಿಂತಂ ಹಿ ನಿದದ್ರೌ ಧ್ಯಾತ್ವಾ ಶ್ರೀಶಂ ಯಥಾಪುರಂ ಸ ಗುರುಃ || 556 ||

ಶಿಷ್ಯಸ್ವರೂಪಧಾರೀ ಹಯಾನನೋಽವೋಚದರ್ಧರಾತ್ರೀಽಮುಂ |  
ಯುಕ್ತಾ ಕಿಂ ನಿದ್ರಾ ತೇ ಪದ್ಯಸಹಸ್ರಂ ಪ್ರತಿಜ್ಞಾಯ || 557 ||

ಶ್ರುತ್ವಾ ತತ್ ಶಿಷ್ಯಧಿಯಾ ಗುರುರಪಿ ತಂ ವಚ್ಚಿ ವಿಲಿಖೇತಿ |  
ಉಕ್ತ್ವಾ ಪದ್ಯಸಹಸ್ರಂ ಸಹೃದಯಹೃದಯಂಗಮಂ ವ್ಯಧಿತ || 558 ||

ತೇನ ಕವಿನಾಽಥ ಮಿಳಿತೋ ಗೋಷ್ಠ್ಯಾಂ ಸ ಹಯಾನನಾನುಕೃತರೂಪಂ |  
ಆಹೂಯ ಶಿಷ್ಯಮಶಿಷತ್ವಲ್ಲಿಖಿತಂ ಗ್ರಂಥಮಾನಯಸ್ವೇತಿ || 559 ||

ನಿಷ್ಪಿಷ್ಯಮಾಣಪಾಣಿಂ ವಚನಶ್ರವಣೇನ ತರಳಾಕ್ಷಂ |  
ಗ್ರಂಥಃ ಕೋ? ವ್ಯಲಿಖತ್ಕಂ ? ಕದೇತಿ ಚಿಂತಾಕುಲಂ ತಮಾಲಕ್ಷ್ಯ || 560 ||

ಹಯಮುಖಲೀಲೇತಿ ಗುರುರ್ಝಟಿತಿ ಜ್ಞಾತ್ವಾ ಪುನಶ್ಚ ತಮವಾದೀತ್ |  
ಪೂಜಾಪೇಟಕಮಧ್ಯೇ ಜಾಗತ್ಯಾನೀಯತಾಂ ಪ್ರಬಂಧ ಇತಿ || 561 ||

ಆನೀಯ ತಂ ಸಹಸ್ರ ಶ್ಲೋಕೀಂ ಶಿಷ್ಯೇಽಥ ಪಠಿತವತಿ |  
ಅಹ್ವಾಸತ ಕವಿತಾರ್ಕಿಕಸಿಂಹೇತಿ ಗುರುಂ ಸಮೇ ಸಭಾಸ್ತಾರಾಃ || 562 ||

ತಂ ಕವಿಮತೀರ್ಣಸಂಧಂ ಹ್ರೀಣಂ ಪಾದೂಸಹಸ್ರಮಾಲೋಕ್ಯ |  
ದಯಮಾನಮಾನಸೋಽಸೌ ವಿನಯವಿನಮ್ರೋ ಗುರುರವಾದೀತ್ || 563 ||

ಸೂತೇ ಸೂಕರಯುವತಿಃ ಸುತಶತಮತ್ಯಂತದುರ್ಭಗಂ ಝಟಿತಿ |  
ಕರಿಣೀ ಚಿರಾಯ ಸೂತೇ ಸಕಲಮಹೀಪಾಲಾಲಿತಂ ಕಲಭಂ ||

ಕವಿತಾರ್ಕಿಕಕೇಸರಿಣೋ ವಿನಯಂ ಸೌರಭ್ಯಮಿವ ಹೇಮ್ನಃ |  
ಅನುಭೂಯ ತತ್ಪದಾಬ್ಜಪ್ರವಣೋಽಭೂದ್ರಮ್ಯಜಾಮಾತಾ || 564 ||

ಮತ್ಯಾಽಥ ಯುಕ್ತಿಮತ್ಯಾನನ್ವಿತಶಬ್ದಾನ್ಸಸಾಧು ಸಂಗಮಯನ್ |  
ಗ್ರಂಥಂ ಗುರುಃ ಸಮಸ್ಯಾಸಹಸ್ರನಾಮಾನಮಾತೇನೇ || 565 ||

ನಾನಾನತಲ (೨೬೦೦೦) ಗ್ರಂಥೈರ್ಲೋಕಾಚಾರ್ಯಸ್ಯ ತಾತಪಾದೇನ |  
ಆಖ್ಯಾತಾ ವ್ಯಾಖ್ಯೈಕಾ ವಕುಳಾಭರಣೀಯವಾಗ್ವಿಲಾಸಸ್ಯ || 566 ||

ತಾಮಾಲೋಕಯಿಷತಾ ಗ್ರಂಥಾನಯನಾಯ ವೇಂಕಟೇಶೇನ |  
ಪ್ರೇಷಿತಮವದಚ್ಛಿಷ್ಯಂ ಲೋಕಾಚಾರ್ಯಃ ಸ್ವಶಿಷ್ಯನಿರ್ಬಂಧಾತ್ || 567 ||

ಗುರುಕೃಪಯಾ ಹ್ಯಧಿಗಮ್ಯಾಃ ಸಿದ್ಧಾಂತಾರ್ಥಾ ವಿಶೇಷೇಣ |  
ನಿರ್ಮರ್ಯಾದಂ ಶಾಸ್ತ್ರಂ ಪುಸ್ತಕಪಾಠಾದಧಿಗಮಶ್ಚೇತ್ || 568 ||

ಇತಿ ತದ್ವಾಣೀಂ ಶ್ರುತ್ವಾ ಸ್ಮಿತ್ವಾ ಶ್ರುತ್ಯಂತದೇಶಿಕೋ ಮತ್ಯಾ |  
ಪರ್ಯಚಿಚಿಂತನ್ಮಾತುಲಕಥಿತಾಂದ್ರವಿಡಾಗಮಸ್ಯ ಸಾರಾರ್ಥಾನ್ || 569 ||

ತೇನೇ ಬೃಹತೀಂ ವಿವೃತಿಂ ಸ್ವಯಮಪರಾಂ ನಿಗಮಪರಿಮಳಾಖ್ಯಾತಾಂ |  
ಮುನಿವಾಹನಭೋಗಾದ್ಯಾಂ ವ್ಯಾಖ್ಯಾಮಾಖ್ಯಚ್ಚ ದೇಶಿಕಃ ಕುತುಕಾತ್ || 570 ||

ಸುರಭಾಷಾಯಾಂ ದ್ರವಿಡೋಪನಿಷತ್ತಾತ್ಪರ್ಯರತ್ನಾಲೀಂ |  
ಆರಾಧನಕ್ರಮಾದಿಗ್ರಂಥಾನಾಮಷ್ಟಕಂ ಚ ಸ ವಿತೇನೇ || 571 ||

ರಾಜಮಹೇಂದ್ರಪುರಸ್ಕಾಧೀಶಃ ಸರ್ವಜ್ಞಸಿಂಹಾಖ್ಯಃ |  
ಸಿದ್ಧಾಂತಾರ್ಥಶ್ರವಣೇ ಕುತುಕೀ ಪ್ರಜಿಘಾಯ ವೈಷ್ಣವಾನ್ಗುರವೇ || 572 ||

ಸಮ್ಯಕ್ಪರೀಕ್ಷ್ಯ ವೃತ್ತಂ ಶ್ರದ್ಧಾಂ ಭಕ್ತಿಂ ಚ ಶಿಷ್ಯಸ್ಯ |  
ಸ ಸುಭಾಷಿತನೀವ್ಯಾದಿಗ್ರಂಥಾನ್ಕೃತ್ವಾ ವ್ಯಬೂಬುಧತ್ತತ್ತ್ವಂ || 573 ||

ತತ್ತ್ವಂ ಗ್ರಂಥಮುಖಾತ್ಸ ಜ್ಞಾತ್ವಾ ಸರ್ವಜ್ಞಸಿಂಹೋಽಪಿ |  
ಅನುದಿನಮಾರ್ಯಂ ಪ್ರಣಮಂಸ್ತಚ್ಛಾಸನವಶ್ಯ ಏವಾಸೀತ್ || 574 ||

ಲಕ್ಷ್ಮಣನಾಮಾಚಾರ್ಯಃ ಶಿಬಿಕಾಮಾರುಹ್ಯ ಶಿಷ್ಯಪರಿವೀತಃ |  
ಅಖಿಲೈರ್ಬಿರುದೈಃ ಸಾಕಂ ರಥ್ಯಾಮಾರ್ಗೇಣ ಸಮಚರತ || 575 ||

ಅವಲೇಪಾತ್ತಚ್ಛಿಷ್ಯಾ ಅಧಿತಿಷ್ಠಂತಂ ಗೃಹಾಳಿಂದಂ |  
ಅಪ್ರತ್ಯುತ್ಥಿತಿಕುಪಿತಾಶ್ಚಕೃಷುಃ ಶ್ರುತ್ಯಂತದತ್ತಧಿಯಮಾರ್ಯಂ || 576 ||

### ಶ್ರೀರಂಗನಾಥ ಪುನಃ ಪ್ರಥಿಷ್ಠಾ ಕಾಂಡಃ

ನೈಕ್ಷಿಪ್ಯನ್ಯಪರತ್ವಾತ್ಕ್ವಾಮೈತ್ಯನುಗಮ್ಯ ಚಾನಮ್ಯ |  
ಪ್ರತಿಘವಿಘಾತಾಕಾಂಕ್ಷೀ ಗುರುರಗಮತ್ಸತ್ಯಮಂಗಲಗ್ರಾಮಂ || 577 ||

ಶ್ವಿತ್ರವಿಚಿತ್ರಂ ಗಾತ್ರಂ ಗೋತ್ರಂ ಪುತ್ರೇಣ ಪರಿಹೀಣಂ |  
ಲಕ್ಷ್ಮಣಸೂರೇರಾಸೀತ್ಸ್ವಾಂತಂ ಚ ನಿತಾಂತತಾಂತತಾಂ ಯಾತಂ || 578 ||

ಪತ್ಯುರ್ದೈನ್ಯನಿದಾನಂ ದೂನಾ ದಯಿತಾ ವಿಮೃಶ್ಯ ತಮವೋಚತ್ |  
ಬ್ರಹ್ಮವಿದಪರಾಧಾತ್ಕಿಲ ವಿಪತ್ತಿರಿಯಮಾವಯೋರುದಿತಾ || 579 ||

ಅಶ್ರಾವಿ ವಿಶ್ವವಂದ್ಯೋ ನಿಗಮಾಂತಗುರುಃ ಪದಾ ಕೃಷ್ಣಃ |  
ಯುಷ್ಮದ್ಯಾತ್ರಾಯಾಮಿತಿ ಸ ಚ ಸದ್ಯಃ ಸತ್ಯಮಂಗಲಮಗಾದ್ಯತ್ || 580 ||

ಪರಿಚರ ನಿಗಮಾಂತಗುರುಂ ನಿಶ್ಚಲಭಕ್ತಿರ್ಮಯಾ ಸಾಕಂ |  
ಕರುಣಾಪಾರಾವಾರಃ ಶ್ರೇಯೋ ನೌ ಸಂವಿಧಾಸ್ಯತೇ ಸ ಇತಿ || 581 ||

ಇತ್ಥಂ ಪಥ್ಯಂ ಯುಕ್ತಿಮದುಕ್ತಂ ಯುಕ್ತಂ ವಿನಿಶ್ಚಿತ್ಯ |  
ಬಿರುದವಿಹೀನಃ ಪದ್ಭ್ಯಾಂ ಪ್ರಿಯಯಾ ಸಹ ಸತ್ಯಮಂಗಲಮಗಚ್ಛತ್ || 582 ||

ಪತ್ನ್ಯಾ ಸಹಾನುದಿವಸಂ ಪ್ರಪಿಬನ್ಮ್ರೀಪಾದಾತೀರ್ಥಮಾರ್ಯಸ್ಯ |  
ತದ್ಗೃಹ ಏವಾವಾತ್ಸೀದ್ವತ್ಸರಮೇಕಂ ಹಿ ಲಕ್ಷ್ಮಣಾಚಾರ್ಯಃ || 583 ||

ಪತ್ನೀಮಂತರ್ವತ್ನೀಂ ವಪುರುಲ್ಲಾಘ ಚ ವೀಕ್ಷ್ಯ ಸಂಹೃಷ್ಣಃ |  
ಗುರ್ವನುಮತ್ಯಾ ಲಕ್ಷ್ಮಣಸೂರಿಃ ಸ್ವಾಂ ವಾಸಭೂಮಿಮಾಸೀದತ್ || 584 ||

ಕತಿಪಯದಿವಸಾಪಗಮೇ ಲೇಭೇ ಪುತ್ರಂ ಶುಭೇ ಕಾಲೇ |  
ತೀರ್ಥಪ್ರಭಾವಜಾತಂ ನಾಮ್ನಾ ಚ ತತಾನ ತೀರ್ಥಪುತ್ರ ಇತಿ || 585 ||

ಸ ವಿನಾ ಪತ್ನೀಪುತ್ರೌ ರಂಗಪುರಂ ಛಾತ್ರಮಾತ್ರಪರಿವಾರಃ |  
ಶ್ರೀರಂಗೇಶ್ವರವಿರಹಂ ಗುರುರಸಹಿಷ್ಣುಃ ಕದಾಚನಾಗಚ್ಛತ್ || 586 ||

ಕಾವೇರೀತಟಮಂಟಪಮಧಿತಿಷ್ಠತಿ ರಂಗನಾಯಕೇ ಕೇಚಿತ್ |  
ಪುರುಷಾ ಇತ್ಥಮವೋಚಂದೇವಾಗಾರಾಧಿಕಾರಿಣೋ ಗೂಢಂ || 587 ||

ಅತ್ರ ತು ವಿತ್ತಂ ಹರ್ತುಂ ತುರಗಾರೂಢಾಃ ಕಿಲ ತುರುಷ್ಠಾಃ |  
ಪಟ್ಟಸಭೃತೋಽಟ್ಟಹಸಿತ್ಯೈರುಗ್ರಾ ಅದ್ಯೋಪಯಾಂತೀತಿ || 588 ||

ಶ್ರುತ್ವೈತದ್ಗರ್ಭಗೃಹಂ ಪಿಧಾಯ ಭೀತ್ಯಾಧಿಕಾರಿಣಃ ಸರ್ವೇ |  
ಪುರತೋ ಮಂಟಪಮಧ್ಯೇ ವಿರಚಯ್ಯಾರಾಧನಾಭಿನಯಂ || 589 ||

ಸಂಗೃಹ್ಯ ಪೇಟಿಕಾಯಾಂ ರಂಗೇಶಂ ರಂಗನಾಯಿಕಾಸಹಿತಂ |  
ಕತಿಪಯಪರಿಜನಸಹಿತಾ ವಿವಿಶುಸ್ತ್ವರಿತಾ ಅರಣ್ಯಾನೀಂ || 590 ||

ಹರಿಮನ್ವಸರಲ್ಲೋಕಾಚಾರ್ಯೋ ವೃತ್ತಾಂತಮೇನಮವಗಮ್ಯ |  
ಶ್ರೀರಂಗಪುರಮವಿಕ್ಷನ್ಮುಂಡಿತಶಿರಸೋ ಹ್ಯಥ ಮ್ಲೇಚ್ಛಾಃ || 591 ||

ಘೋಟೀಮುರಪುಟಧಾಟೀಪಟುರಟನೈಃ ಪಟಪಟಾಯಿತಸ್ವಾಂತಾಃ |  
ಕಷ್ಟಂ ಕಷ್ಟಂ ಶಿಷ್ಟಾಃ ಪ್ರಾಣಪರಿತ್ರಾಣತತ್ಪರಾ ಅಭವನ್ || 592 ||

ಆನೀಲಕಂಬಲಧರಾ ಗೋಪುರವಿವರೇ ನಿಲಿಲ್ಯಿರೇ ಕೇಚಿತ್ |  
ಶ್ವಾಸಸ್ತಂಭನಚತುರಾ ಅಭ್ಯಗಮನ್ಮಂಭಸಾಮಧೋಭಾಗಾನ್ || 593 ||

ವನಮೇತ್ಯಾವನಮಾಪನ್ಯವನಜನೇಭ್ಯಃ ಪಲಾಯ್ಯ ಜಂಘಾಲಾಃ |  
ದೂರೇ ತೀರಮರುಕ್ಷನ್ಯಾವೇರ್ಯಾಂ ಕೇಚನ ನಿಪತ್ಯ || 594 ||

ಅವಕುಂಠ್ಯ ಶಿರಃ ಶಣಕೈಃ ಶ್ಮಶ್ರುಣಿ ವಿಧಾಯ ಕೇಚಿದತಿಥೀರಾಃ |  
ಅಚರನ್ಪುರತಸ್ತೇಷಾಮಳಿಕೇ ಪಾಣಿಂ ನಿಧಾಪಯಂತಸ್ಯೈಃ || 595 ||

ಅಂತಸ್ತಿರಸ್ಕರಿಣ್ಯಾ ದೇವಮದೃಷ್ಟ್ವಾಥ ವೇಂಕಟೇಶಗುರುಃ |  
ನಿರ್ಗಂತುಂ ಚಾಶಕ್ತೋಽತಿಷ್ಠಚ್ಚಿಂತಾಕುಲಸ್ತತ್ರ || 596 ||

ಶಾರೀರಕಭಾಷ್ಯಸ್ಯ ವ್ಯಾಖ್ಯಾಂ ಸ್ವಕೃತಾಂ ಸುದರ್ಶನಃ ಸೂರಿಃ |  
ದತ್ತ್ವಾ ವ್ಯಾಸಪರಾಶರನಾಮಾನೌ ಬಾಲಕೌ ಚ ಗುರುಮೂಚೇ || 597 ||

ಅದ್ಯೈವ ಪೂರಿತೋಽಯಂ ಗ್ರಂಥೋಽಪರಿಶೋಧಿತಸ್ತದಮುಂ |  
ಸಂಶೋಧ್ಯ ಪ್ರಖ್ಯಾಪಯ ಬಾಲೌ ತನಯೌ ಚ ರಕ್ಷೇತಿ || 598 ||

ಪಾತಿತಭಾಗವತಾನಾಂ ಯವನಾಸೀನಾಮಧೀನತಾಮೇತ್ಯ |  
ಸ ಕಿಲ ಸುದರ್ಶನಸೂರಿಃ ಕಷ್ಟಂ ದಿಷ್ಟಾಂತಮಾಪ ತದಾ || 599 ||

ಗ್ರಂಥಂ ಕುತ್ರಚಿದಾರ್ಯಃ ಸಿಕತಿಲದೇಶೇ ತಿರೋಧಾಯ |  
ಮೃತವತ್ಪರೇತಮಧ್ಯೇ ಶಿಶ್ಯೇ ಹಾ ಹಂತ ಬಾಲಯುತಃ || 600 ||

ತುರಗೈರಟನಂ ಪರಿತೋ ರಚಯಂತೀ ಯಾವನೀ ಸೇನಾ |  
ಧುರ್ಯಾಂಜಹಿ ವಿತ್ತಂ ಹರ ಚೋರಯ ಸುದತೀರಿತಿ ಜಗಾದ || 601 ||

ಸಾಧಿತಸಾದಿಮನೋರಥನರಗಂಧಗ್ರಾಹಿಸೈಂಧವಶ್ವಾಸೈಃ |  
ಗತರಕ್ಷಣವಿಶ್ವಾಸಾ ವಿಶ್ವಾಸಾ ಹಂತ ಹಂತ ನರಾಃ || 602 ||

ಧಾರಾಗತಮಸ್ತಿಷ್ಕಪ್ರತ್ಯುಪ್ತಕರೋಟಿಖಂಡದಂತುರಿತಾ |  
ಖಡ್ಗಲತಾ ತೌರುಷ್ಕೀ ಕಾರ್ತಾಂತೀ ದಂತಪಂಕ್ತಿರಿವ || 603 ||

ತ್ರೈಲೋಕ್ಯಗ್ರಸನೋದಿತಕಲ್ಪಾಂತಕೃತಾಂತದೂತನಿಭಾಃ |  
ರೂಕ್ಷಾಸ್ತುರುಷ್ಕಯೋಧಾ ಅಘ್ನಾನ್ಸಧೂನ್ಯಧಾಕಾಮಂ || 604 ||

ಪಾಪಿಷ್ಠೇಷು ತುರುಷ್ಕೇಷ್ವತಿಶುಷ್ಕಮನಸ್ಸು ಗತವತ್ಸು |  
ಸ್ವೀಕೃತ್ಯ ಗ್ರಂಥಮಗಾತ್ಸಹಬಾಲಃ ಸತ್ಯಮಂಗಲಂ ಭೂಯಃ || 605 ||

ಉಪನೀಯೋಭೌ ಬಾಲೌ ಶಾಸ್ತ್ರಾಣ್ಯಧ್ಯಾಪ್ಯ ಸರ್ವಾಣಿ |  
ಭಾಷ್ಯಪ್ರಕಾಶಿಕಾಮಪಿ ಸಂಶೋಧ್ಯ ಗುರುಃ ಪ್ರಕಾಶಯಾಮಾಸ || 606 ||

ತಸ್ಮರಹೃತಸರ್ವಸ್ವಾ ವಿಪಿನೇ ಶ್ರೀರಂಗನೇತೃನೇತಾರಃ |  
ಅಧಿಕಾರಿಣೋಽಧಿಕಾಧಯ ಆಪುರ್ಜ್ಯೋತಿಷ್ಪುರಂ ಕೃಚ್ಛಾತ್ || 607 ||

ಲೋಕಾಂತರಮಾಪನ್ನೇ ಲೋಕಾಚಾರ್ಯೇ ಜ್ವರೇಣ ತದಾ |  
ಕೃತ್ವೌರ್ಧ್ವದೇಹಿಕಂ ತೇ ಸುಂದರರಾಜಾಚಲಮವಾಪುಃ || 608 ||

ಸಂಚಾರಂ ರಚಯಿತ್ವಾ ಕುಲಶೇಖರಪಾಲಿತೇಷು ದೇಶೇಷು |  
ಅಂಜನಭೂಭೃತಿ ರಂಗೀ ಕಂಚನ ಕಾಲಂ ಸುಖಮುವಾಸ || 609 ||

ಗತ್ವಾ ಯದುಗಿರಿಮಾರ್ಯಃ ಕಲ್ಯಾಣೀಪಾಥಸಿ ಸ್ನಾತ್ವಾ |  
ನಾರಾಯಣಂ ಪ್ರಣಮ್ಯ ಸ್ವೀಚಕ್ರೇ ತೀರ್ಥಮಾಲ್ಯಾದಿ || 610 ||

ಯತಿಪತಿನಿಲಯೇ ಶ್ರೀಮಾನ್ನತ್ವಾ ಶ್ರೀಭಾಷ್ಯಕಾರಚರಣಾಬ್ಜೇ |  
ಆನಂದಪಾರವಶ್ಯಾನ್ಮುಂಚನ್ನಶ್ರೂಣ್ಯವರ್ತಿಷ್ಠ || 611 ||

ಸೂಕ್ತಿಸುಧಾಸಂಕ್ಷಾಲಿತಕಲುಷಾ ಸಂತೋಷಿತಾ ಚತುರ್ವೇದೀ |  
ಶುದ್ಧೋಪವೀತಕಪಟಾದ್ಯಂ ಪರಿರೇಭೇಽತಿವಾತ್ಸಲ್ಯಾತ್ || 612 ||

ಶಿಷ್ಯಜನಮಾನಸತಮಃ ಕರ್ದಮಮತಿದುರ್ದಮಂ ಚ ಶೋಷಯಿತುಂ |  
ಉದಿತೋ ಹಂಸೋಽಸಾವಿತಿ ಯತ್ಕಾಷಾಯಂ ಬ್ರವೀತಿ ಸಂಧ್ಯಾಭಂ || 613 ||

ಆವಿಶ್ಯಾರ್ಚಕಮುಚ್ಚೈರ್ಯತಿಪತಿರಾರ್ಯಂ ತಮಭಿದಧಾತಿ ಸ್ಮ |  
ಸಿದ್ಧಾಂತಂ ನಿವೋಢಾ ಭವತಃ ಪರತೋ ಭವತ್ತನೂಜ ಇತಿ || 614 ||

ಮಾಲ್ಯಾದ್ಯೈಃ ಸಂಮಾನಿತ ಆರ್ಯೋ ಹೃಷ್ಟೋಽನ್ವಗೃಹ್ಣೀತ |  
ವರದಾಚಾರ್ಯಂ ಕರುಣಾಮಸೃಣೇನ ಕಟಾಕ್ಷಪಾತೇನ || 615 ||

ಶರಜಿತ್ಪ್ರಬಂಧತತ್ತ್ವಾನ್ಯಧಿಗಂತುಂ ದೇಶಿಕಸಕಾಶೇ |  
ಆರೇಭೇ ವರದಾರ್ಯೋ ವಿವವಿರೇ ನಿಗಮಪರಿಮಳೇ ಯಾನಿ || 616 ||

ಅನುಪಕ್ರಮಮಾಣಾನಾಮಂತೇವಸತಾಮಥಾನ್ಯೇಷಾಂ |  
ಭಾವಮಪೃಚ್ಛದ್ಗುರುರಾಟ್ ವ್ಯಜಿಜ್ಞಪನ್ಪ್ರಶ್ರಯಾತ್ತೇಽಮುಂ || 617 ||

ಆಚಾರ್ಯಕಮಾಯತ್ತಂ ಯತಿರಾಜಕಟಾಕ್ಷತೋ ಭವತ್ತನಯೇ |  
ತಸ್ಮಾದ್ಸ್ಮಿಸ್ತುಲ್ಯಪ್ರತಿಪತ್ತಿರ್ನೈವ ಯುಕ್ತಾ ನಃ || 618 ||

ಅಯಮಧಿಗತ್ಯ ಪ್ರಥಮಂ ಪ್ರಬಂಧತತ್ತ್ವಾನಿ ಸಂನಿಧೌ ಭವತಾಂ |  
ಉಪದಿಶತು ನಃ ಪರಸ್ತಾದಿತಿ ಕೃಪಯಾರ್ಯೋಽನುಗೃಹ್ಣಾತು || 619 ||

ದೃಷ್ಟ್ವಾ ಪ್ರವೃತ್ತಿಮೇಷಾಂ ಯತಿರಾಜಮತಾನುಸಾರಿಣೀಮಾರ್ಯಃ |  
ಅಶಿಷತ್ತನಯಂ ತೋಷಾತ್ತೇಷಾಂ ದಿವ್ಯಪ್ರಬಂಧಮುಪದೇಷ್ಟುಂ || 620 ||

ಪ್ರಣಮನ್ಯದುಗಿರಿಲಕ್ಷ್ಮೀನಾರಾಯಣಭಾಷ್ಯಕಾರಾದೀನ್ |  
ಕಂಚಿತ್ಕಾಲಂ ತತ್ರ ಸ್ಥಿತ್ವಾಗಾತ್ಸತ್ಯಮಂಗಲಂ ಭೂಯಃ || 621 ||

ಆಸ್ಥಾನಸ್ಥಂ ರಂಗಿಣಮಾಲಕ್ಷ್ಯಾಸ್ಥಾ ಫಲಿಷ್ಯತಿ ಕದೇತಿ |  
ವಿರಚಯ್ಯಾಭೀತಿಸ್ತವಮತಿತರ್ಪಾದಂಬುಜಾಕ್ಷಮಾರ್ಥಯತ || 622 ||

ಚಿರವಿಶ್ಲೇಷಾಸಹನೇ ಕ್ರಂದತಿ ತರ್ಷೇಣ ವೇಜಕಟೀಶಗುರೌ |  
ಸ್ವಾಸ್ಥಾನೇ ಸ್ಥಾತುಮನಾ ಅಭವಚ್ಛ್ರೇರಂಗನಾಥೋಽಪಿ || 623 ||

ಚೇಂಜೀರಾಜೋ ಗೋಪಣನಾಮಾ ಶ್ರೀವಾಸಸೇವಾಯೈ |  
ಅಂಜನಶೈಲಂ ಗತ್ವಾ ರಂಗೇಶಂ ವೀಕ್ಷ್ಯ ವಿಸ್ಮಯಮವಾಪ || 624 ||

ಕಸ್ಮಾದ್ರಂಗೇಶಃ ಸ್ವಂ ಸ್ಥಾನಂ ತ್ಯಕ್ತ್ವಾಽತ್ರ ವಸತೀತಿ |  
ವಿಶಯಾಕುಲಾಯ ತಸ್ಮೈ ವ್ಯಜಿಜ್ಞಪಂಸ್ತತ್ರವಾಸಿನಃ ಸರ್ವಂ || 625 ||

ವೃತ್ತಂ ಶ್ರುತ್ವಾ ರಂಗಾಸ್ಥಾನೇ ತಂ ಸ್ಥಾಪಯಿತುಕಾಮಃ |  
ಬಹುಸೇನಾಭಿಃ ಸಾಕಂ ರಂಗೇಶಂ ಚೇಂಜಿರಾಜ್ಯಮಾನಿಸೈ || 626 ||

ಚೇಂಜೀಸ್ಥಸಿಂಹಪುರ್ಯಾಂ ರಮ್ಯಂ ಹರ್ಮ್ಯ ಸ ನಿರ್ಮಾಯ |  
ಕೃತ್ವಾ ಸರಶ್ಚ ಸರಸಂ ರಂಗೇಶಾರಾಧನಂ ಚಕ್ರೇ || 627 ||

ಮ್ಲೇಚ್ಛಾಸ್ತು ರಂಗನಗರೀಂ ತುರಂಗನಗರೀಂ ವಿಧಾಯ ಜನಾನ್ |  
ವಿದ್ರಾವ್ಯ ಗ್ರಾಮಾಂತರಮಪ್ಯಾಕ್ರಮ್ಯಾಕುತೋಭಯಾ ಊಷುಃ || 628 ||

ಸಿಂಹೋ ನಾಮ್ನಾ ರಂಗೇಶಸ್ಯ ಪ್ರತ್ಯಂತಪಾಲಕಃ ಕಶ್ಚಿತ್ |  
ಸಂವಿದಿತಗೋಪಣಾರ್ಯವ್ಯವಸಾಯೋ ಮ್ಲೇಚ್ಛನಾಯಕಮುವಾಚ || 629 ||

ಅತ್ರತ್ಯವೃತ್ತವೇದೀ ಸೇನಾನೀಶ್ಚೇದಹಂ ಭವತೇ |  
ವಿತ್ತಂ ಬಹು ಹೃತ್ವಾ ತದ್ಗತ್ವಾ ತೃಪ್ತಿಂ ವಿಧಾಸ್ಯ ಇತಿ || 630 ||

ಅಭ್ಯುಪಗಚ್ಛತಿ ತುಚ್ಛೇ ಮ್ಲೇಚ್ಛೇ ಸೇನಾಪತಿತ್ವಮೇತಸ್ಯ |  
ವಿಶ್ವಾಸಾರ್ಥಂ ಸೋಽರ್ಥಂ ಹೃತವಾನ್ನಿಃ ಶ್ವಸ್ಯ ವಿಶ್ವಸ್ಯ || 631 ||

ಸ್ವಾಧೀನೀಕೃತಯವನಶ್ಚೇಂಜೀಪತಯೇ ಲಿಲೇಖ ಪತ್ರಮಸೌ |  
ಅಭಿಷೇಣನಕಾಲಂ ಮೇ ಲಿಖತ ಸಹಾಯೋ ಭವೇಯಮಿತಿ || 632 ||

ಕಾಲವಿಲಂಬಾಸಹನಃ ಪ್ರತಿಪತ್ರಂ ಗೋಪಣೋ ವಿಲಿಖ್ಯ ರಯಾತ್ |  
ಸೇನಾಭಿರ್ಬೃಹತೀಭೀ ರಂಗಮವಾಪದ್ಯಥಾಕಾಲಂ || 633 ||

ಶಿಷ್ಟಮನಶ್ಯಲ್ಯಾನಾಮಹಿಭಯವಾರ್ತಾನಭಿಜ್ಞಾನಾಂ |  
ಯವನಾನಾಮುಪಶಲ್ಯೇ ಹೃದಯಂ ಮದ್ಯೈರಮೋಹಯತ್ಸಿಂಹಃ || 634 ||

ಸ್ವೈರಂತರಂಗಪುರುಷೈಃ ಸ್ವೈರಂ ರಂಗೇಶಗೋಪುರಾಣಿ ತದಾ |  
ಉದ್ಭಾಲ್ಯ ಪ್ರಾವೀವಿಶದನೀಕಸಹಿತಂ ಚ ಗೋಪಣಾರ್ಯಮಸೌ || 635 ||

ಯುದ್ಧನಿಬದ್ಧಶ್ರದ್ಧಾ ಯವನಾ ಬುದ್ಧ್ವಾ ರಿಪೂಂಶ್ಚ ಸಂನದ್ಧಾನ್ |  
ಅಟ್ಟಹಸಿತೋದ್ಭಟಾಸ್ತೇ ಸಪಟ್ಟಸಾ ರಂಗಪಟ್ಟಣಾನ್ನಿರಗುಃ || 636 ||

ತುರಗಾರೂಢಾ ರಿಪುಭೀ ರುದ್ಧದ್ವಾರಾಃ ಸಮುನ್ಮಿಷದ್ರೋಷಾಃ |  
ಉರಗಾ ಮಂತ್ರಹತಾ ಇವ ನಾವಿಂದನ್ಸ್ವೈರಸಂಚಾರಂ || 637 ||

ರಾವಿತಸಂಗರಭೇರೀಘೋರಾಹತಿಭಿರ್ಭಯಂಕರಾ ಸಮಿತಿಃ |  
ದೃಷ್ಟೈಃ ಪ್ರಾಪ್ತೈರ್ಯವನಾನೀಕೈಃ ಸಾಕಂ ನವಾ ನವಾ ವವೃಧೇ || 638 ||

ಆಯುಧಪಾಳೀವಿದಳಿತಗಳನಾಳೇಭ್ಯೋ ಗಳದ್ಧಿರಸ್ತ್ರಾಘೈಃ |  
ತುರಗಖುರೋತ್ಥಾ ಧೂಳೀ ವರ್ಧಿತಸುರಕೌತುಕಮಶಾಮ್ಯತ್ || 639 ||

ಕಾಂಡೈರ್ಭಿಂಢೀಪಾಲೈರ್ದಂಡೈಶ್ಚ ತುರುಷ್ಕನಾಯಕಾಂಶ್ಚಂಡಾನ್ |  
ಕುಂಠೀಚಕ್ರುರ್ಗೋಪಣ ಸೇನಾನಾಸೀರಚಾರಿಣೋ ಯೋಧಾಃ || 640 ||

ಅತತ ಸ ಶಂಖಾಧ್ಮಾನಂ ವಿತತಯಶಸ್ಕೋಽಥ ಗೋಪಣೋ ಮುದಿತಃ |  
ಪ್ರತಿರವಮುಖರಿತಗೋಪುರವಿವರಾ ನಗರೀ ತಮಭ್ಯನಂದದಿವ || 641 ||

ನಿಜಬಲಮುನ್ಮೂಲಿತಬಲಮಾಕರ್ಣ್ಯ ತಥೈವ ಗೋಪಣಂ ಜಯಿನಂ |  
ಬಾಲಾಃ ಪಲಿತಾ ಲಲನಾ ಅಖಿಲಾ ಯವನಾಃ ಪಲಾಯಿಷತ || 642 ||

ಆನೀಯ ಕಾಂದಿಶೀಕಾನ್ಪಾರಾನಾದೃತ್ಯ ಧನಧಾನ್ಯೈಃ |  
ಸ್ವಾನಿ ಸ್ವಾನಿ ಯಥಾಸುಖಮೋಕಾಂಸ್ಯಾವಾಸಯಾಮಾಸ || 643 ||

ಆಮ್ನಾಯಮಾನನಾನಾಮ್ನಾಯೈಃ ಶಾಂತ್ಯೈಃ ಕೃಪಾಂಬುಧಿಭಿಃ |  
ವಿಪ್ರೈರ್ವಿಧಾನದಕ್ಷೈರ್ವಿಧಾಪ್ಯ ಪಾರಾಯಣಂ ತ್ರಯ್ಯಾಃ || 644 ||

ಸಂತರ್ಪ್ಯ ಹವ್ಯವಾಹಂ ನಾನಾವಿಧಮಂತ್ರಪೂತಾಭಿಃ |  
ಅದ್ಭಿರಘೌಘ್ನೀಭಿಃ ಸರ್ವಂ ಸಂಪ್ರೋಕ್ಷಯಾಮಾಸ || 645 ||

ಸಂಮೃಷ್ಟಲಿಪ್ತಕುಟ್ಟಿಮಮಾಸ್ಥಾಪಿತಪೂರ್ಣಕಲಶೀಕಂ |  
ಕಾಲಾಗರುಘುಮುಘುಮಿತಂ ಭವನಂ ಶ್ರೀರಂಗಶಾಯಿನಃ ಶುಶುಭೇ || 646 ||

ಸ್ವಯಮೇವ ಗೋಪಣಾರ್ಯೋ ಗತ್ವಾ ಚೇಂಜೀಂ ಸಹಾಖಿಲೈರ್ಬಿರುದೈಃ |  
ಆನೀಯ ರಂಗನಾಥಂ ತಸ್ಯಾಸ್ಥಾನೇ ಪ್ರತಿಷ್ಠಿತಂ ಚಕ್ರೇ || 647 ||

ಸಂಪ್ರೋಕ್ಷಣಂ ಯಥಾವಿಧಿ ಕೃತ್ವಾ ನಾನೋತ್ಸವಾನ್ಪ್ರವರ್ತ್ಯ ವಿಭೋಃ |  
ಕಂಚಿತ್ಕಾಲಂ ತತ್ರ ಸ್ಥಿತ್ವಾ ಸ್ವಪುರಂ ಸ ಗೋಪಣಾರ್ಯೋಽಗಾತ್ || 648 ||

ಶ್ರುತ್ಯಂತದೇಶಿಕೋಽಮುಂ ಶ್ರುತ್ವಾ ವೃತ್ತಾಂತಮದ್ಭುತಂ ತೃಪ್ತಃ |  
ಝಟಿತಿ ಕುಟುಂಬಸಮೇತೋ ರಂಗಪುರೀಮಾದರಾದಾಪ || 649 ||

ಚಿರಕಾಙ್ಕ್ಷಿತಾರ್ಥಪೂರಣಮಾಶೀರ್ಭಿಗೋಪಣಾರ್ಯಮಭಿನಂದ್ಯ |  
ತತ್ರೈವ ಸೇವಮಾನೋ ರಂಗೇಶಂ ದೇಶಿಕೋಽವಾತ್ಸೀತ್ || 650 ||

ಅಂತರ್ಧ್ಯಾತಹಯಾನನಚರಣಾಬ್ಜಗಲನ್ಮರಂದದೇಶೀಯೈಃ |  
ತತ್ತ್ವಾಧೋಪನ್ಯಾಸೈಸ್ತನ್ವತಿ ಶಿಷ್ಯಪ್ರಮೋದಮಾಚಾರ್ಯೇ || 651 ||

ಆಗತ್ಯ ಚಿತ್ರಕೂಟಾತ್ಪುರುಷಮುಖೇಣಾಬ್ರವೀದ್ಧಿ ಗಣಿಕೈಕಾ |  
ಪ್ರಮುಖಾಸ್ತು ಚಿತ್ರಕೂಟೇ ಕಲಹಾಯಂತೇ ಪರಸ್ಪರಮಮರ್ಷಾತ್ || 652 ||

ಪ್ರಬಲೋ ನರಪಾಲಶ್ಚೇದವಲಂಬೋ ಲಭ್ಯತೇ ಕಶ್ಚಿತ್ |  
ಸುಶಕಾ ಭವೇತ್ಪ್ರತಿಷ್ಠಾ ತತ್ರ ಹಿ ಗೋವಿಂದರಾಜಸ್ಯ || 653 ||

ತದುಪಶ್ರುತ್ಯ ಶ್ರುತ್ಯಂತಾರ್ಯೋಽಪಿ ನಿತಾಂತತ್ಯಪ್ತಮನಾಃ |  
ಶಿಷ್ಯೈಃ ಸಾಕಮಗಚ್ಛಚ್ಛೇಂಜೀಪತಿನಾ ಚ ಗೋಪಣಾರ್ಯೇಣ || 654 ||

ಗೋವಿಂದರಾಜಮಾರ್ಯೋ ನಿರಂತರಾಯಂ ತದಾಸ್ಥಾನೇ |  
ಆಸ್ಥಾಪ್ಯ ಸಪ್ರಮೋದಂ ಮಂಗಳಮಾಶಾಸ್ಯ ರಂಗಪುರಮಾಪ || 655 ||

ಅಧ್ಯಯನೋತ್ಸವಸಮಯೇ ಕತಿಚನ ಸಂಭೂಯ ಕುಮತಯಃ ಪ್ರೋಚುಃ |  
ದೇವಾಗಾರೇಽಧಿಕೃತಾನ್ ಕುಯುಕ್ತಿವಾದೇನ ಸಂಮೋಹ್ಯ || 656 ||

ಅಪ್ರಾಮಾಣಿಕತಮಮಿದಮಧ್ಯಯನಂ ದ್ರಾವಿಡಪ್ರಬಂಧಾನಾಂ |  
ಶರಜಿತ್ಪ್ರಭೃತೀನಾಮಪಿ ವಿಗ್ರಹಪೂಜಾ ನ ಯುಕ್ತೇತಿ || 657 ||

ನಾತ್ರ ತು ದರ್ಶಯಿತಾರೋ ಯಾವಚ್ಛ್ರೇಷ್ಠವಾಃ ಪ್ರಮಾಣಾನಿ |  
ದಿವ್ಯಪ್ರಬಂಧಪಾಠಾದೀನಿ ನಿಷೇಧ್ಯಾನಿ ತಾವದಿತಿ || 658 ||

ಅಧಿಕಾರಿಣೋಽಪಿ ಮತ್ನಾ ಮತ್ನಾ ಯುಕ್ತಂ ತದುಕ್ತಮಥ |  
ನಿಷಿಷ್ಠುರಧ್ಯಯನೋತ್ಸವಮಹಹ ತದಾ ರಂಗಶಾಯಿನೋ ಭವನೇ || 659 ||

ಅಧ್ಯಯನೋತ್ಸವಬದ್ಧ ಶ್ರದ್ಧೋ ವೃದ್ಧಾನ್ಪುರೋಧಾಯ |  
ರಂಗೇಶ್ವರಪರಿವಾರೋ ವೇದಾಂತಗುರೋರುಪಾಂತಮೇತ್ಯೋಚೇ || 660 ||

ಭಗವದ್ರಾಮಾನುಜಮುನಿಸಿದ್ಧಾಂತಸ್ಥಾಪಕೇ ಭವತಿ |  
ಭಾಸ್ವತಿ ಭವತಿ ಯದೀತ್ಥಂ ವಿಘ್ನಃ ಸತ್ಸಂಪ್ರದಾಯಸ್ಯ || 661 ||

ನಿರ್ಧಾರಯಿತಾ ಕೋ ವಾ ಧರಣೌ ಸಿದ್ಧಾಂತಯಾಥಾರ್ಥ್ಯಂ |  
ತದ್ಭಗವಂದೇಹ್ಯಭಯಂ ಪ್ರವರ್ತಯಸ್ವೋತ್ಸವಂ ಚ ನಿರ್ವಿಘ್ನಂ || 662 ||

ಸದ್ಯಃ ಸಶಿಷ್ಯ ಆರ್ಯೋ ರಂಗೇಶನಿವೇಶಮಾವಿಶ್ಯ |  
ಸಾಕಮಧಿಕಾರಿಭಿಸ್ತಾನ್ವಾದಾಯಾಕಾರಯಾಮಾಸ || 663 ||

ವೇದಾಂತಾರ್ಯಾಗಮನಂ ಜ್ಞಾತ್ವಾ ದುರ್ವಾದಿನಃ ಸನಿವೇದಂ |  
ಕ್ಷುದ್ರಾಭಿಚಾರತಸ್ತಂ ಮೂಕೀಕೃತ್ಯಾರಭಂತ ವಾಕ್ಯಲಹಂ || 664 ||

ತಜ್ಞಾತ್ವಾರ್ಯೋ ಮನಸಾ ದ್ವಯಮನುಸಂಧಾಯ ಮಂತ್ರಮುಚ್ಚಾರ್ಯ |  
ಕ್ಷುದ್ರಂ ನಿಗೃಹ್ಯ ತೈಃ ಸಹ ನಿರರ್ಗಳಂ ವಾದಮಾರೇಭೇ || 665 ||

ವಾದೇ ಗುರುಣಾ ವಿಜಿತಾಃ ಸ್ವಯಮೇವ ಕ್ಷುದ್ರಬಾಧಿತಾಃ ಖಿನ್ನಾಃ |  
ಶರಣೀಚಕ್ರುಃ ಕರುಣಾವರುಣಾವಾಸಸ್ಯ ತಸ್ಯ ಚರಣಾಬ್ಜಂ || 666 ||

ಗುರುರಾಡಪಿ ಶರಣಾಗತಸಂತ್ರಾಣಪರಾಯಣಸ್ತೇಷಾಂ |  
ಅಭಯಮದಾದಪಸಾರ್ಯ ಕ್ಷುದ್ರಬಲೋತ್ಥಾಂ ಚ ತದ್ಬಾಧಾಂ || 667 ||

ವಾದಿಗಣವ್ರಿಯಮಾಣಸ್ವಕಚರಣಾರುಣಸರೋಜಾತಃ |  
ಉಚ್ಚೈರ್ವೇಂಕಟನಾಥಃ ಸಂಸದ್ಯಧಿಕಾರಿಣೋಽನ್ವಶಾದಿತ್ಥಂ || 668 ||

ವಾದಃ ಕಾರಯಿತವ್ಯೋ ಯದೀಹ ದುರ್ವಾದಿನಃ ಸಮಾಯಾಂತಿ |  
ಇತ್ಥಂ ಮಹೋತ್ಸವಸ್ಯ ಪ್ರತಿಷೇಧೋ ಮಾ ಕದಾಚಿದ್ ಭೂತ್ || 669 ||

ಇತ್ಯಾಜ್ಞಾಪ್ಯ ಶಿಲಾಯಾಂ ಶಾಸನಮೇತದ್ವಿಲೇಖ್ಯ ತದಾ |  
ಸಂಸ್ತೂಯಮಾನ ಆರ್ಯೈರ್ನಿಷ್ಪೃತ್ಯೂಹಂ ಮಹೋತ್ಸವಮಕಾರ್ಷೀತ್ || 670 ||

ಏಕೀಕೃತ್ಯ ಹಿತಾರ್ಥಾನ್ ಕೀರ್ಣಾನ್ನಾನಾವಿಧೇಷು ವೇದೇಷು |  
ಅಖಿಲೋಜ್ಜೀವನಹೇತೋರ್ಲಲಿತಂ ಗ್ರಂಥಂ ವಿಧಾತುಮೈಚ್ಛದಥ || 671 ||

ದ್ವಾತ್ರಿಂಶತ್ಸಾಧಿಕಾರೈರ್ವೈಕುಂಠಸ್ಯೇವ ಸೋಪಾನ್ಯೈಃ |  
ಉಪಶೋಭಿತತಮಮತನೋತ್ಪ್ರಬಂಧಮೇಕಂ ರಹಸ್ಯಸಾರಯುತಂ || 672 ||

ಯಂ ದೃಷ್ಟ್ವಾ ವಿಸ್ಮೇರಾಸ್ತ್ರಿವರ್ಗನಿರಪೇಕ್ಷತಾಂ ಯಂತಃ |  
ತುರ್ಯಪುಮರ್ಥಸ್ಥೈರ್ಯಂ ಮುಮುಕ್ಷವೋಽಧ್ಯಕ್ಷಯಂತಿ ಸಾನಂದಂ || 673 ||

ಉತ್ತರಿತುಂ ಭವಸಾಗರಮುಪಾಯಮನವಾಪ್ಯ ಖಿದ್ಯಮಾನಾನಾಂ |  
ಸೇತೂಭವನ್ವಿಮುಕ್ತೇರ್ಹೃದ್ಯಾಂ ಪದ್ಯಾಂ ನಿವೇದ್ಯ ಯೋ ಭಾತಿ || 674 ||

ಕುಹನಾನಿದಾನನಾನಾಮತನೀರಸತಾಮನಾಯಾಸಂ |  
ಸಂವೇದ್ಯ ತತ್ತ್ವಬೋಧಂ ಕೋಽನ್ಯೋ ಗ್ರಂಥೋ ವಿತನ್ವೀತ || 675 ||

ಕಲುಷಾಯಾ ಧಿಷಣಾಯಾಃ ಕಷಣಂ ಕತಕೇನ ಕರ್ಷಣಂ ತಮಸಃ |  
ಬೋಧರವೇರೌದಯಿಕೀ ಸಂಧ್ಯಾ ಭವಕಾನನಸ್ಯ ತು ಕುಠಾರಃ || 676 ||

ನಿತ್ಯಾರಿನ್ಯಕ್ಕಾರೀ ದೈತ್ಯಾರಿಕ್ಕಪಾಂಬುರಾಶಿರಾಕೇಶಃ |  
ಗ್ರಂಥೋ ಹೃದಿ ಯಸ್ಯಾಸ್ತೇ ತಸ್ಯಾಸ್ತೇ ಕರಗತಾ ಮುಕ್ತಿಃ || 677 ||

ತಸ್ಮಿನ್ಮಂಥೇಽಂಕುರತಃ ಶಂಕಾತಂಕಸ್ಯ ನಿರ್ಹೃತಯೇ |  
ವಿತತಾನ ಸಾರದೀಪಂ ವಿರೋಧಪರಿಹಾರಮಪ್ಯಾರ್ಯಃ || 678 ||

ಶಿಲ್ವೀ ಕಶ್ಚಿದವೋಚಚ್ಛಿಲ್ವಜ್ಜಂ ಮಾಂ ವಿಜಯಸೇ ಚೇತ್ |  
ಯುಕ್ತಂ ಭವಿತಾ ಭವತಃ ಸ್ವಾತಂತ್ರ್ಯಂ ಸರ್ವತಂತ್ರೇಷು || 679 ||

ತ್ವನ್ನಿದಿಷ್ಟಾಂ ಪ್ರತಿಕೃತಿಮಧುನಾ ಲೋಹೇನ ರಚಯಾಮಿ |  
ಉಚಿತಂ ಪೀಠಂ ಕೃತ್ವಾ ತಾಂ ತಸ್ಮಿನ್ನಾಸ್ಥಪಯೇತಿ ಗುರುರೂಚೇ || 680 ||

ಭವತಾತ್ಮಪ್ರತಿಬಿಂಬಂ ತ್ರಿಯತಾಮಿತಿ ಶಿಲ್ಪಿನಾ ಕಥಿತೇ |  
ಪರ್ಯಾಲೋಚದಾರ್ಯಃ ಕತಮಾವಸ್ಥಂ ವಪುರ್ವಿಧೇಯಮಿತಿ || 681 ||

ಆದಿಶದಾರ್ಯಂ ಹಿ ತದಾ ರಂಗೇಶಃ ಕಂಚಿದಾವಿಶ್ಯ |  
ತನು ತವ ಬಿಂಬಂ ರಮ್ಯಂ ಶ್ರೀಕೋಶಜ್ಞಾನಮುದ್ರಾಭ್ಯಾಂ || 682 ||

ಆಕರ್ಣಾರ್ಯಃ ಪರಮಾನುಗ್ರಹ ಇತಿ ಶಾಸನಂ ಪ್ರಶಸ್ಯ ತದಾ |  
ಕೃತ್ವಾ ರಮ್ಯಾಂ ಪ್ರತಿಕೃತಿಮದರ್ಶಯಚ್ಛಿಲ್ಪಿನೇ ತಸ್ಮೈ || 683 ||

ಶಿಲ್ವೀ ಯಥಾಪ್ರತಿಜ್ಞಂ ಕಿಂಚಿತ್ಪೀಠಂ ವಿಧಾಯ ರಯಾತ್ |  
ಆರ್ಯಸ್ಯ ಪ್ರತಿಬಿಂಬಂ ತಸ್ಮಿನ್ಸಂಧಾತುಮಾರೇಭೇ || 684 ||

ಪೀಠೇ ಸಮ್ಯಗಸಂಹಿತಮಥ ಬಿಂಬಂ ವೀಕ್ಷ್ಯ ಶಿಲ್ವೀ ಸಃ |  
ಪ್ರತಿಕೃತಿದೋಷಭ್ರಾಂತ್ಯಾತಕ್ಷ್ಣೋತ್ತಸ್ಯಾಃ ಪದಾಬ್ಜಮಾಯುಧತಃ || 685 ||

ಆರ್ಯಸ್ಯಾಸ್ಯಗಸುಸ್ರವದಹಹ ತದಾನೀಂ ಪದಾರವಿಂದೇನ |  
ತತ್ರಸ್ಥಾ ಮಧ್ಯಸ್ಥಾ ದೃಷ್ಟ್ವಾ ರುಧಿರಂ ವಿಸಿಷ್ಟಿಯಿರೇ || 686 ||

ಬಿಂಬಂ ಸುಲಕ್ಷಣಮಿದಂ ತತ್ರ ಮಹಾತ್ಮಾಯಮಾವಿಷ್ಟಃ |  
ಪೀಠಸ್ಯೈವ ತು ದೋಷಾದಯಮುಪಜಾತೋ ವಿಸಂವಾದಃ || 687 ||

ಇತ್ಥಂ ಕಲಕಲ ಉದಿತೇ ಶಿಲ್ಪಿನಿ ಲಜ್ಜಾವನಮ್ರಮುಖೇ |  
ಪೀಠಂ ಸಂಶೋಧ್ಯ ಗುರುರ್ಬಿಂಬಂ ಸ್ವಯಮೇವ ತತ್ರ ಸಮಧತ್ತ || 688 ||

ದೃಷ್ಟ್ವಾ ಗುರುನೈಪುಣ್ಯಂ ಸಭ್ಯೇಷು ಶ್ಲಾಘಮಾನೇಷು |  
ಶಿಲ್ಪಾರ್ಥಸಾರನಾಮಪ್ರಬಂಧಮಪಿ ದೇಶಿಕಶ್ಚಕೇ || 689 ||

ಭಗ್ನೋಗ್ರಾಹ ಆರ್ಯಾನುಗ್ರಹಹೇತೋರ್ನಾಮ ತಂ ಕಾರುಃ |  
ತಸ್ಯಾರಿರಾಧಯಿಷಯಾ ವರದಾಚಾರ್ಯೇಣ ವಿಗ್ರಹೋಽಗ್ರಾಹಿ || 690 ||

ನಾರಾಯಣಕರುಣಾರಸಧಾರಾಪರಿವಾಹಪರಿಪಾಕೇ |  
ಅವತಾರೇ ಕರ್ತವ್ಯಾನ್ಯಖಿಲಾನ್ಯಾರ್ಯೋಽಚರೀಕಾರೀತ್ || 691 ||

ಶಿಷ್ಯಾನ್ವಿನೀಯ ಶತಶಸ್ತತ್ತ್ವಾನ್ಯುಪದಿಶ್ಯ ಗೂಢಾನಿ |  
ಶ್ರೀಮದ್ರಾಮಾನುಜಮುನಿಸಿದ್ಧಾಂತೇಽವೀವೃಧಚ್ಛ್ರದ್ಧಾಂ || 692 ||

ವ್ಯಧ್ವಂ ನಿರ್ದೂಯ ತಥಾ ಮುಕ್ತೇಃ ಪದವೀಂ ನಿರೂಪ್ಯ ರಮಣೀಯಾಂ |  
ಶ್ರೀನಾಯಕಚರಣಾಂಬುಜರಸಿಕಾನಾಮಾತತಾನ ಸಂತೋಷಂ || 693 ||

ಸ ಸಹರ್ಷಂ ನಿರಕಾರ್ಷೀದುತ್ಕರ್ಷಂ ನಳಿನನಯನಸ್ಯ |  
ನಿಗಮಾನುವರ್ತಿನಾನಾನೀತ್ಯಾಕೃತಿಭಿಃ ಕೃತೀ ಕೃತಿಭಿಃ || 694 ||

ಉದಗಾದುದಯಾಗಾಚ್ಛ್ರೀನಿಗಮಾಂತಗುರೋರಪೂರ್ವಬೋಧೇಂದುಃ |  
ಅಕ್ಷಯ ಆಂತರತಿಮಿರಾಪಹರೋ ವಿಕಲಂಕಲವಗಂಧಃ || 695 ||

ವಿರಚಯ್ಯ ದೃಢಾಂ ಭಕ್ತಿಂ ಪ್ರಮಾಣತತ್ತ್ವಾನುಸಾರಿಸದ್ಯುಕ್ತಿಂ |  
ಏಕೈಕಾಂ ಯತ್ನುಕ್ತಿಂ ಪೀತ್ವಾ ಧೀರಾ ಭಜಂತಿ ತಾಂ ಮುಕ್ತಿಂ || 696 ||

ಸೂಕ್ತಿಸುಧಾರಸಧಾರಾ ಪ್ರಸಭಂ ಸಂಪೂರ್ಯ ಮಾನಸಂ ಸುಧಿಯಾಂ |  
ವಿಷಯೈಃ ಕೃಷ್ಣಂ ವಿರಜೀಕುರುತೇ ತಾಪತ್ರಯೀಂ ಚ ಯಾಪಯತಿ || 697 ||

ತತ್ರಾಂಕೂರತಿ ಲಲಿತಾ ನಾಥಪದಾಂಭೋಜಭಕ್ತಿಲತಾ |  
ಯಾದೃಚ್ಛಿಕಸುಕೃತಲವೋಪಘ್ನಾ ಯಾ ಕಲ್ಪತೇ ಫಲಾಯ ಸತೇ || 698 ||

ಧೀರಾ ಬದ್ಧಶ್ರದ್ಧಾಃ ಶುದ್ಧಿಂ ಬುದ್ಧ್ಯಾ ಸ್ವಸಿದ್ಧಾಂತೇ |  
ಇತಿ ವಿಜ್ಞಾಯ ಪ್ರಾಜ್ಞೋ ಲಕ್ಷ್ಮೀಶಾಜ್ಞಾಮನುಷ್ಠಿತಾಂ ಜಜ್ಞೇ || 699 ||

ಇತ್ಥಂ ಶ್ರೀನಿಧಿಘಂಟಾ ಶ್ರೀವಾಸಾಜ್ಞಾನುವರ್ತನೋತ್ಕಂಠಾ |  
ದ್ವ್ಯಧಿಕಶತಹಾಯನೀಂ ಸದ್ಗುರುಕುಲತಿಲಕಾಕೃತಿವ್ಯಲಸತ್ || 700 ||

ಸೌಮ್ಯಾಬ್ದೇ ಕಾರ್ತಿಕ್ಯಾಂ ರಾಕಾಯಾಮಹ್ನಿ ಸೌಮ್ಯಸ್ಯ |  
ಸೌಮ್ಯಃ ಶ್ರೀಮಾನ್ ರಮ್ಯಂ ಪದಮಗಮತ್ತತ್ಪ್ರ ಪತ್ಯಭಿರ್ಗಮ್ಯಂ || 701 ||

ಪರ್ಯಂಕೇ ನವರತ್ನಹಾಟಕಮಯೇ ಶ್ರೀನಾಥಮಾರಾಧಯನ್  
ದಿವ್ಯಕ್ಷೇತ್ರಗತಾಶ್ಚ ತತ್ಪ್ರತಿಕೃತೀರುತ್ಕಸ್ತಥಾ ಸೇವಿತುಂ |  
ಸೋಽಯಂ ವಿಶ್ವಜನೀನಸೌಖ್ಯರಚನಾಕೌತೂಹಲಾದ್ ಭೂಯಸೀ -  
ಷ್ವರ್ಚಾಸು ಪ್ರತಿಬಿಂಬಿತೋ ಜಗದಘಂ ಧೂನ್ವನ್ಸಮಿಂಧೇಽಧುನಾ || 702 ||

ದ್ವೈತೀಯೀಕೋ ನಾಕೋ ಯೇನ ತ್ರೈಶಂಕವೋಽಕಾರಿ |  
ಯದುಪಜ್ಞಂ ಗಾಯತ್ರೀ ಶ್ರಿತತದ್ಗೋತ್ರಾಯ ಮಂಗಳಂ ಭವತಾತ್ || 703 ||

ಜ್ಞಾನಾನುಷ್ಠಿತಿಶೀಲಪ್ರಮುಖೇರಖಿಲೈರ್ಗುಣೈರ್ಲಸತೇ |  
ಸಾಧುಮುಖಾಂಬುಜರವಯೇ ಕವಯೇ ಬೋಭೂಯತಾಂ ಭವುಕಂ || 704 ||

ನರಕಸಮಂ ನರಪಸಭಂ ಸ್ತ್ರೀಣಂ ಕುಣಪಂ ಸುವರ್ಣಮಲ್ಪತೃಣಂ |  
ಭಾವಯತೇ ಹೃದಿ ಭವತಾತ್ಪಕ್ತಿಮವೈರಾಗ್ಯಶಾಲಿನೇ ಭವುಕಂ || 705 ||

ಪಾದೂಂ ದ್ವಾರಿ ನಿಬದ್ಧಾಂ ಹರಿದಾಸಾನಾಮಿತಿ ಪ್ರಬುದ್ಧವತೇ |  
ಶಮಧನಮೂರ್ಧನ್ಯಾಯ ಶ್ಲಾಘ್ಯತಮಾಯಾಸ್ತು ಮಂಗಳಂ ಗುರವೇ || 706 ||

ಯಸ್ಯಾಸ್ಯೇಽಸ್ಯದದಮರಾಹಾರಾಹಂಕಾರಖಂಡಿನೀ ಲಾಲಾ |  
ಲಕ್ಷ್ಮೀಹಯಮುಖಮುಖತಸ್ತಸ್ಮೈ ಬೋಭೋತು ಮಂಗಳಂ ಗುರವೇ || 707 ||

ದುರ್ವಾದಿಲಲಾಟಂತಪಯಶಸೇ ವಿಶದಪ್ರಬೋಧಾಯ |  
ಗುರ್ವಗ್ರಣೈ ಭೂಯೋ ಭೂಯೋ ಭೂಯಶ್ಚ ಭಾವುಕಂ ಭೂಯಾತ್ || 708 ||

ಶಿಷ್ಯಪ್ರಶಿಷ್ಯವರ್ಗೈರ್ಯಸ್ಯ ಧರೇಯಂ ವಿದುಷ್ಮತೀ ಜಾತಾ |  
ಆಚಾರ್ಯಶ್ರೇಷ್ಠಾಯ ಶ್ವಃಶ್ರೇಯಸಮಸ್ತು ಸರ್ವದಾ ತಸ್ಮೈ || 709 ||

ಶ್ರೀರಂಗರಾಜಲಂಭಿತವೇದಾಂತಾಚಾರ್ಯಬಿರುದಾಯ |  
ಸರ್ವಪಥೀನಧಿಯೇಽಸ್ಮೈ ಬೋಭೂತಾನ್ಮಂಗಳಂ ಗುರವೇ || 710 ||

ಶ್ರೀರಾಮಾನುಜಯತಿಪತಿಸಿದ್ಧಾಂತ್ಯೈಕಾವಲಂಬಾಯ |  
ಕರುಣಾನಿಧಯೇ ತಸ್ಮೈ ಗುರವೇ ಕರವೈ ನಮಾಂಸಿ ಭೂಯಾಂಸಿ || 711 ||

ಯಃ ಸರಸಾಃ ಸೂಕ್ತಿಸುಧಾ ಭವಸಾಗರಶೋಷಣೀರುದಗ್ರಧ್ವಾತ್ |  
ಭೂಯಾದ್ಭವುಕಂ ತಸ್ಮೈ ಚಿತ್ರಚರಿತ್ರಾಯ ವೇಂಕಟೇಶಾಯ || 712 ||

ಕರತಲಕಲಿತಾಮಲಕೀಫಲತುಲಿತಾಖಿಲಪುಮರ್ಥತತ್ತ್ವಾಯ |  
ಪ್ರಪದನರಚನಾಧ್ಭಗವತ್ಯಭಯಾಯ ಪ್ರತಿಭುವೇಽಸ್ತು ಕಲ್ಯಾಣಂ || 713 ||

ಆರ್ಯಗುಣಪ್ರಸ್ತಾವೇ ಧೀರಃ ಸ್ಮರ್ತಾ ಪ್ರಬಂಧುರ್ಮೇ |  
ಇತಿ ತಚ್ಚರಿತಂ ಗ್ರಥಿತಂ ಪೂರ್ವಾಚಾರ್ಯಪ್ರಬಂಧಮನುಸೃತ್ಯ || 714 ||

ಅವಧಾರಯಂತು ಹೃದಿ ಮೇ ಪ್ರಬಂಧಮವಧೀರಯಂತು ವಾ ಸಂತಃ |  
ಶ್ರೀವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ ಗುರುರ್ದಯತಾಂ || 715 ||

ಅಧ್ಯೈಷ್ಯದ್ವಯುಶಾಖಾಮಪಿಬಮಪಿ ಗಿರಃ ಸತ್ಕವೀನಾಂ ಕಣಾದ -  
ವ್ಯಾಹಾರೇಷು ವ್ಯಹಾರ್ಷಂ ಬಹುಕೃಷಿಮಕೃಷಿ ವ್ಯಾಕೃತೌ ಹೂಣವಾಣೀಂ |  
ಅಭ್ಯಾಸ್ಯಂ ವಿತ್ತಲಿಪ್ಸುಃ ಸುಕೃತಪರಿಣತೇರ್ಮಾನಸಂ ಮೇ ಸ್ವಸಕ್ತಂ  
ದಿಷ್ಟ್ಯಾ ವೇದಾಂತವಿದ್ಯಾಗುರುಚರಿತಸುಧಾ ಧೂತಪಾಪಂ ಧಿನೋತಿ || 716 ||

ಗೋಪಾಲಾರ್ಯತುರೀಯಸೂನುರನಘಸ್ತ್ರಯ್ಯಾಮಜಯ್ಯಃ ಸುಧೀಃ  
ರಂಗಾರ್ಯಃ ಪರಿಣೀಯ ಶೇಂಕಮಲವಲ್ಲಾಖ್ಯಾಂ ಯಮಾಜೀಜನತ್ |  
ಕಲ್ಯಾಣೇ ಚರಿತಂ ಸನೂನಮ (5007) ಮಿತೇ ತ್ರಯ್ಯಂತವಿದ್ಯಾಗುರೋಃ  
ಪಾದಾಂಭೋರುಹಭಕ್ತತೋಷಣಮಸೌ ಗೋಪಾಲಸೂರಿವ್ಯಧಾತ್ || 717 ||

|| ಇತಿ ಶ್ರೀಮತ್ ಆಚಾರ್ಯಸಪ್ತಶತೀ ಸಮಾಪ್ತಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |  
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||